

سلسلہ مطبوعات نمبر

# مطالہ خیر کلیم

اشرا  
مولانا غلام رسول قمر

ناشر

## کتاب منزل

کشمیری بازار لاہور



(جملہ حقوق محفوظ)

شارح . . . . . مولانا غلام رسول قمر

طابع . . . . . شیخ نیاز احمد

ناشر . . . . . کتاب منزل کشمیری بازار لاہور

مطبع . . . . . علمی پرنٹنگ پریس ہسپتال روڈ لاہور

اشاعت . . . . . اول ۱۹۵۶ء

قیمت . . . . .



# فہرست مضامین

## مطالب ضربِ کلیم

صفحہ	مضمون	نمبر شمار	صفحہ	مضمون	نمبر شمار
۱۵	زمین و آسمان	۹		۱ علیحضرت نواب سرجمید اللہ خاں	۱
۱۶	مسلمان کا زوال	۱۰		فرمانروا سے بھوپال کی خدمت	
۱۷	علم و عشق	۱۱	۱	میں -	
۱۸	اجتہاد	۱۲	۲	ناظرین سے	۲
۱۹	شکر و شکایت	۱۳	۲	تمہید	۳
۲۰	ذکر و فکر	۱۴			
۲۱	ملاے حرم	۱۵		اسلام اور مسلمان	
۲۲	تقدیر	۱۶			
۲۲	توحید	۱۷	۹	صبح	۴
۲۵	علم اور دین	۱۸	۹	لَا إِلَهَ إِلَّا اللَّهُ	۵
۲۶	ہندی مسلمان	۱۹	۱۱	تن بہ تقدیر	۶
۲۶	آزادی شمشیر کے اعلان پر	۲۰	۱۲	معراج	۷
۲۸	جہاد	۲۱	۱۳	ایک فلسفہ زدہ میتہ زاد سے کے نام	۸



صفحہ	مضمون	نمبر شمار	صفحہ	مضمون	نمبر شمار
۴۸	محمد علی باب	۴۵	۲۹	وقت اور دین	۲۲
۴۹	تقدیر	۴۶	۳۰	فقر و ملوکیت	۲۳
۵۰	اسے روح محمد	۴۷	۳۱	اسلام	۲۴
۵۱	مدنیت اسلام	۴۸	۳۱	حیات ابدی	۲۵
۵۲	امامت	۴۹	۳۲	سلطانی	۲۶
۵۴	فقر و راہی	۵۰	۳۳	صوفی سے	۲۷
۵۵	غزل	۵۱	۳۴	افرنگ زدہ	۲۸
۵۶	تسلیم و رضا	۵۲	۳۵	تصوف	۲۹
۵۷	نکتہ توکلید	۵۳	۳۶	ہندی اسلام	۳۰
۵۸	الہام اور آزادی	۵۴	۳۷	غزل	۳۱
۵۸	جان و تن	۵۵	۳۸	دنیا	۳۲
۵۹	لاہور و کراچی	۵۶	۳۹	نماز	۳۳
۶۱	نبوت	۵۷	۴۰	وحی	۳۴
۶۲	آدم	۵۸	۴۱	شکست	۳۵
۶۲	مکہ اور جنیوا	۵۹	۴۲	عقل و دل	۳۶
۶۲	اسے پیر حرم	۶۰	۴۲	ستی کردار	۳۷
۶۵	مدی	۶۱	۴۳	قبر	۳۸
۶۶	مرد مسلمان	۶۲	۴۳	قلندر کی پہچان	۳۹
۶۸	پنجابی مسلمان	۶۳	۴۴	فلسفہ	۴۰
۶۸	آزادی	۶۴	۴۴	مردان خدا	۴۱
۶۹	اشاعت اسلام فرنگستان میں	۶۵	۴۵	کافر و مومن	۴۲
۷۰	لا و الہ	۶۶	۴۶	مدی برقی	۴۳
۷۰	امراے عرب سے	۶۷	۴۷	مومن	۴۴



صفحہ	مضمون	نمبر شمار	صفحہ	مضمون	نمبر شمار	
۸۸	مرگِ خودی	۸۸	۷۱	احکامِ الہی	۶۸	
۸۹	مہمانِ عزیز	۸۹	۷۱	موت	۶۹	
۹۰	عصرِ حاضر	۹۰	۷۲	تم باذن اللہ	۷۰	
۹۱	طالبِ علم	۹۱		<b>تعلیم و تربیت</b>		
۹۱	امتحان	۹۲				
۹۲	مدرسہ	۹۳				
۹۳	حکیمِ نطشہ	۹۴	۷۵		مقصود	۷۱
۹۴	اساتذہ	۹۵	۷۵		زمانہ حاضر کا انسان	۷۲
۹۴	غزل	۹۶	۷۶	اقوامِ مشرق	۷۳	
۹۶	دین و تعلیم	۹۷	۷۶	آگاہی	۷۴	
۹۷	جاوید سے	۹۸	۷۷	مصلحین	۷۵	
			۷۷	مغربی تہذیب	۷۶	
			۷۸	اسرارِ پیدا	۷۷	
			۷۸	سلطانِ ٹیپو کی وصیت	۷۸	
			۸۰	غزل	۷۹	
۱۰۳	مردِ فرنگ	۹۹	۸۱	بیداری	۸۰	
۱۰۳	ایک سوال	۱۰۰	۸۲	خودی کی تربیت	۸۱	
۱۰۴	پردہ	۱۰۱	۸۳	آزادیِ فکر	۸۲	
۱۰۴	خلوت	۱۰۲	۸۴	خودی کی زندگی	۸۳	
۱۰۵	عورت	۱۰۳	۸۵	حکومت	۸۴	
۱۰۶	آزادی نسواں	۱۰۴	۸۶	ہندی مکتب	۸۵	
۱۰۷	عورت کی حفاظت	۱۰۵	۸۷	تربیت	۸۶	
۱۰۷	عورت اور تعلیم	۱۰۶	۸۸	خوب و زشت	۸۷	
۱۰۸	عورت	۱۰۷				

## عورت



صفحہ	مضمون	نمبر شمار	صفحہ	مضمون	نمبر شمار
۱۲۸	صبحِ چمن	۱۲۹		ادبیات فنون لطیفہ	
۱۲۹	خاتانی	۱۳۰			
۱۳۰	رومی	۱۳۱	۱۱۱	دین و ہنر	۱۰۸
۱۳۱	جدت	۱۳۲	۱۱۱	تخلیق	۱۰۹
۱۳۱	مرزا بیدل	۱۳۳	۱۱۲	جنون	۱۱۰
۱۳۲	جلال و جمال	۱۳۴	۱۱۳	اپنے شعر سے	۱۱۱
۱۳۳	مصور	۱۳۵	۱۱۳	پیرس کی مسجد	۱۱۲
۱۳۳	سرودِ حلال	۱۳۶	۱۱۲	ادبیات	۱۱۳
۱۳۴	سرودِ حرام	۱۳۷	۱۱۲	نگاہ	۱۱۴
۱۳۵	فوارہ	۱۳۸	۱۱۵	مسجدِ قوت الاسلام	۱۱۵
۱۳۵	شاعر	۱۳۹	۱۱۶	تیاتر	۱۱۶
۱۳۶	شعرِ عجم	۱۴۰	۱۱۷	شعاعِ امید	۱۱۷
۱۳۷	ہنرورانِ ہند	۱۴۱	۱۲۰	امید	۱۱۸
۱۳۷	مردِ بزرگ	۱۴۲	۱۲۱	نگاہِ شوق	۱۱۹
۱۳۸	عالمِ نو	۱۴۳	۱۲۱	اہلِ ہنر سے	۱۲۰
۱۳۸	ایجادِ معانی	۱۴۴	۱۲۲	غزل	۱۲۱
۱۳۹	موسیقی	۱۴۵	۱۲۳	وجود	۱۲۲
۱۳۹	ذوقِ نظر	۱۴۶	۱۲۴	سرود	۱۲۳
۱۴۰	شعر	۱۴۷	۱۲۴	نسیم و شبِ نیم	۱۲۴
۱۴۰	رقص و موسیقی	۱۴۸	۱۲۵	اہرامِ مصر	۱۲۵
۱۴۱	ضبط	۱۴۹	۱۲۶	مخلوقاتِ ہنر	۱۲۶
۱۴۱	رقص	۱۵۰	۱۲۷	اقبال	۱۲۷
			۱۲۸	فنونِ لطیفہ	۱۲۸



صفحہ	مضمون	نمبر شمار	صفحہ	مضمون	نمبر شمار
۱۵۸	مسولین	۱۷۱		سیاسیات مشرق و مغرب	
۱۶۰	گلہ	۱۷۲		اشتراکیت	۱۵۱ <sup>v</sup>
۱۶۰	انتداب	۱۷۳	۱۲۵	کارل مارکس کی آواز	۱۵۲
۱۶۱	دین و سیاست	۱۷۴	۱۲۵	انقلاب	۱۵۳ <sup>v</sup>
۱۶۲	عام تہذیب	۱۷۵	۱۲۶	خوشامد	۱۵۴
۱۶۳	نصیحت	۱۷۶	۱۲۷	مناصب	۱۵۵
۱۶۴	ایک بحری قزاق اور سکندر	۱۷۷	۱۲۸	یورپ اور یہود	۱۵۶
۱۶۴	جمعیت و اقوام	۱۷۸	۱۲۸	نفسیات غلامی	۱۵۷
۱۶۵	شام و فلسطین	۱۷۹	۱۲۹	بلشویک روس	۱۵۸
۱۶۶	سیاسی پیشوا	۱۸۰	۱۵۰	آج اور کل	۱۵۹
۱۶۷	نفسیات غلامی	۱۸۱	۱۵۰	مشرق	۱۶۰
۱۶۸	غلاموں کی نماز	۱۸۲	۱۵۰	سیاست افرنگ	۱۶۱
۱۶۹	فلسطینی عرب	۱۸۳	۱۵۱	خواجگی	۱۶۲
۱۶۹	مشرق و مغرب	۱۸۴	۱۵۲	غلاموں کے لیے	۱۶۳
۱۷۰	نفسیات حاکی	۱۸۵	۱۵۲	اہل مصر سے	۱۶۴
	محراب گل افغان کے		۱۵۳	ابن سینیا	۱۶۵
	افکار		۱۵۳	بلیس کا فرمان اپنے سیاسی	۱۶۶
۱۷۵	محراب گل افغان کے افکار	۱۸۶	۱۵۴	فرزندوں کے نام	۱۶۷
			۱۵۵	جمعیت اقوام مشرق	۱۶۸
			۱۵۶	سلطانی جاوید	۱۶۹
			۱۵۶	جمہوریت	۱۷۰
			۱۵۷	یورپ اور سوریا	



## دیباچہ

کلام اقبال کی شرح کے متعلق ”بانگ درا“ اور ”بال جبریل“ کے دیباچوں میں جو کچھ عرض کیا جا چکا ہے اس کا اعادہ غیر ضروری ہے۔ ”ضرب کلیم“ کے باب میں اقبال نے خود فرمایا تھا کہ یہ دور حاضر کے خلاف اعلان جنگ ہے۔ اسی مناسبت سے مجموعے کا نام ”ضرب کلیم“ رکھا۔ گویا دور حاضر میں جو کچھ موجود ہے وہ یا تو فرعون اور آل فرعون کی سرکشی و نافرمانی ہے یا حجر و طاسم کے شہدے ہیں۔ انہیں توڑنے اور ختم کرنے کے لیے وہی ضرب درکار ہے جو حضرت موسیٰ کلیم اللہ علیہ السلام نے فرعونیت پر لگائی تھی۔

اقبال خود کہتے ہیں:

ہزار چشمہ ترے سنگ راہ سے پھوٹے  
خودی میں ڈوب کے ضرب کلیم پیدا کر

ضرب میں کلیم کی شان اسی وقت پیدا ہوتی ہے، جب انسان خودی کے حسنات و برکات سے پورا استفادہ کرچکے۔ جیسا کہ ”بال جبریل“ کے دیباچے میں عرض کیا جا چکا ہے۔ یہ مجموعہ کلام سراسر حقائق و معارف سے لبریز ہے۔ اس کے بیشتر حصے ایسے ہیں جن میں حقیقت نگاری کے باوجود شعر کو سچ سچ اعجاز کی منزل پر پہنچا دیا گیا ہے۔ صرف اردو ہی نہیں، دوسری زبانوں میں بھی شاعری کی ایسی مثالیں بہت کم ملیں گی۔



عموماً دیکھا گیا ہے کہ ابتدائی دور میں شاعر کے ہاں الفاظ زیادہ ہونے ہیں اور مضامین کم - متوسط دور میں الفاظ و مضامین کے درمیان توازن ہوتا ہے - آخری دور میں مضامین و حقائق کی فراوانی کا یہ عالم ہو جاتا ہے کہ الفاظ کا ذخیرہ ساتھ دینے سے قدم قدم پر قاصر نظر آتا ہے - اقبال کا کمال یہ ہے کہ ان کے ہر مجموعہ کلام میں شاعروں کے آخری دور کا رنگ نمایاں ہے یعنی مضامین زیادہ اور الفاظ کم - اس نقطہ نگاہ سے اردو میں ”ضرب کلیم“ اور فارسی میں ”ارمغان حجاز“ شعر و ادب کے بہترین مرقعے قرار پا سکتے ہیں - افسوس کہ حقائق کی فراوانی کے باعث بعض اصحاب ”ضرب کلیم“ کے شعری معائنہ کا صحیح اندازہ نہ فرما سکے - مثالیں پیش کرنا دیباچے کی حدود سے خارج ہے - یہ دراصل اقبال کی شاعری پر بحث و نظر کا موضوع ہے -



بِسْمِ اللَّهِ الرَّحْمَنِ الرَّحِيمِ

# اعلیٰ حضرت نواب سر حمید اللہ خاں فرمانرواے بھوپال کی خدمت میں

”ضربِ کلیم“ اس دور میں لکھی گئی، جب اقبال گلابیٹھ جانے کے باعث پیرسٹری چھوڑ چکے تھے، اس لیے کہ حالات میں مقدمات کی پیروی نہ کر سکتے تھے۔ اعلیٰ حضرت نواب سر حمید اللہ خاں فرمانروائے بھوپال سے اقبال کے دیرینہ دوستانہ مراسم تھے۔ نواب موصوف نے اپنے زیر اہتمام اقبال کا علاج بھی کرایا، لیکن بحالیِ صحت کی ایسی صورت پیدا نہ ہوئی کہ وہ اپنا قانونی کاروبار شروع کر سکتے۔ نواب صاحب نے دوستانہ تعلقات کی بنا پر ان کے لیے پان سو روپے ماہانہ کا وظیفہ مقرر کر دیا، حالانکہ اقبال نے اشارۃً یا کنایتاً اس کے لیے کوئی درخواست نہ کی تھی۔ نواب صاحب اس سے زیادہ وظیفہ دینے کے آرزو مند تھے، لیکن حالات ایسے پیش آ گئے کہ وہ اس رقم کو بڑھا سکے، نہ اقبال نے اس میں اضافہ منظور کیا۔

اقبال نے ”ضربِ کلیم“ نواب صاحب کے نام نسوب کی اور یہ تین شعر

انتسابی میں

۱۔ زمانے نے ایشیا کی قوموں سے اب تک جو سلوک کیا اور کر رہا ہے، کوئی نہ تھا جو یہ درد بھری داستانِ تفصیل سے سنا سکتا۔ آخر کبھی کو یہ فرض انجام دینا پڑا۔  
۲۔ حمید اللہ خاں! تو صاحبِ نظر ہے اور تجھے خدا نے وہ ملکہ عطا کیا ہے کہ جو حقیقتیں میرے ضمیر کی گہرائیوں میں موجود ہیں، تیرا دل انھیں دیکھ رہا ہے اور تیرا دماغ ان سے آگاہ ہے۔



۳۔ میں بہار کا یہ سرمایہ لایا ہوں۔ تو اسے لے لے، اس لیے کہ پھول تیرے ہاتھ میں  
دے دیا جائے تو وہ شاخ سے بھی زیادہ تروتازہ اور شاداب رہتا ہے۔

اس شعر کا دوسرا مصرع طالبِ آملی کا ہے۔ پورا شعر یوں ہے :

زفارت چمنت بر بہار مننت ہا ست کہ گل بدست تو از شاخ تازہ تر ماند

یہ مسلم ہے کہ پھول اسی وقت تک تروتازہ رہتا ہے جب تک شاخ سے پیوستہ ہو۔  
اسے توڑ لیا جائے تو تھوڑی دیر کے بعد افسردہ و پژمردہ ہونے لگتا ہے۔ جس ہاتھ میں ٹوٹا ہوا  
پھول شاخ سے بھی زیادہ تروتازہ رہے، اس کی جتنی زیادہ تعریف کی جائے، کم ہے۔ اقبال کا  
مقصد یہ ہے کہ میں ایشیا کی قوموں کے لیے زندگی کی جو گراں قدر متاع لے کر آیا ہوں، وہ  
حمیرا اللہ خاں کے ذریعے سے بہتر طریق پر اشاعت پاسکے گی اور زیادہ وسیع حلقے میں پھیل  
سکے گی۔



## ناظرین سے

یہ کہنے کی ضرورت نہیں کہ ناظرین سے عموماً ایشیائی قومیں مراد ہیں اور خصوصاً مسلمان۔ ان شعروں میں بتایا گیا ہے کہ ضربِ کلیم کا مقصد و نصب العین کیا ہے؟ یہ کیا تعلیم دیتی ہے اور کس طرف رہنمائی کرتی ہے؟

زجاج : شیشہ  
**جل ترنگ** : لفظی معنی پانی کی تیز لہر  
 اصطلاح میں ایک باجے کا نام ہے۔ آٹھ دس پیالیاں یا گلاس لے کر ان میں پانی اس طرح ڈالا جاتا ہے کہ ہر پیالی یا گلاس میں اس کا درجہ مختلف ہو۔ پھر لکڑی کی نازک اور سبک تیلیاں لے کر انہیں خاص ترکیب سے بجایا جاتا ہے۔ چونکہ مختلف پیالیوں یا گلاسوں میں پانی کے درجے مختلف ہوتے ہیں، اس لیے ان سے آوازیں بھی الگ الگ پیدا ہوتی ہیں۔ مشتاق بجانے والا انہیں مختلف آوازوں کی ترکیب سے دل کشا نغمہ پیدا کر لیتا ہے گویا ان پیالیوں یا گلاسوں کی حیثیت وہی ہوتی ہے جو ہارمونیم میں پردوں کی۔

اقبال نے اسی جل ترنگ سے لہو ترنگ کی ترکیب پیدا کرنی، یعنی دم باجا جو پیالیوں یا گلاسوں میں پانی بھر کر نہیں بلکہ لہو بھر کر بجایا جائے۔

۱۔ جب تک تجھے زندگی کی حقیقتوں سے آگاہی حاصل نہ ہو، تیرا شیشہ پتھر سے ٹکرانے کی قوت پیدا نہیں کر سکتا۔

۲۔ ہم اس حالت پر پہنچے ہوئے ہیں، جہاں زورِ بازو اور کاری ضرب کے بغیر کام نہیں چل سکتا۔ یہ جنگ کا میدان ہے۔ اے مخاطب! اس موقع پرہ ساز کے نغموں کا طلبگار زمین ساز کے نغمے نغلوں میں جلتے ہیں۔ میدانِ جنگ میں قوت اور زرد و خورد کے سوا کچھ کارگر نہیں۔

۳۔ زندگی کا سرمایہ دل اور جگر کے خون سے پیدا ہوتا ہے۔ یعنی زندگی میں اسی کو فردِ غافل حاصل ہوتا ہے، جس میں بہادری، جوانمردی، جفاکشی اور محنت و مشقت کی خصوصیتیں موجود ہوں۔ اے غافل! فطرت جل ترنگ سے نہیں، لہو ترنگ سے کام لیتی ہے۔



# تمہید

(۱)

خاوراں : سرزمین مشرق یعنی ایشیا + تریباکی : اونیونی +  
 ۱۔ کعبہ ہو یا بت خانہ ، کہیں بھی خودی بیدار نظر نہیں آتی۔ مسلمان ہوں یا غیر مسلم ،  
 سب کی حالت اتر ہے۔ ایسا معلوم ہوتا ہے کہ تمام مشرقی قوموں کی روجوں نے اونیون گھول کر  
 پی لی ہے اور وہ بالکل بے حس و حرکت پڑی نظر آتی ہیں +  
 ۲۔ یہ دنیا ہنگاموں کا گھر ہے۔ اگر تو ان ہنگاموں کے بے تکلف مقابلے سے عہدہ برآ  
 نہیں ہو سکتا تو پھر تیرے لیے یہ ہرگز اچھا نہیں کہ تو آسمانوں پر اڑنے والے افکار و خیالات میں  
 مست اور مگن رہے +

مطلب یہ ہے کہ فلسفہ ، حکمت ، شاعری یا اس قسم کے دوسرے علوم میں مشغول ہونا اسی  
 وقت زیبا ہے کہ قوم آزادی کی دولت سے مالا مال ہو اور اس کی زندگی کا کاروبار اطمینان سے  
 جاری ہو۔ جو قومیں محکومی کی زنجیروں میں جکڑی ہوئی ہیں اور انہیں اپنی مرضی کے مطابق سانس  
 لینے کا بھی موقع حاصل نہیں۔ وہ افکار و خیالات میں گم رہیں گی تو ان کی قوتِ عمل اور بھی  
 افسردہ و پڑمردہ ہو جائے گی اور ان کی مصیبتوں کا جنجال کبھی ختم نہ ہو گا +  
 ۳۔ جو شے افراد اور قوموں کی عملی قوت کو ملیا میٹ کر ڈالتی ہے ، وہ موت کا غم ہے۔  
 اے مخاطب ! تو جب تک خودی کو خاکی جسم سمجھتا رہے گا ، ممکن نہیں کہ موت کے غم سے نجات  
 حاصل کر لے +

مراد یہ ہے کہ موت جسم پر آتی ہے ، روح پر نہیں آتی۔ جو شخص خودی کو جسم نہیں روح  
 سمجھتا ہے ، وہ کبھی غم مرگ میں مبتلا نہیں ہو سکتا۔ حدیث شریف میں آیا ہے کہ حضورؐ نے  
 صحابہؓ سے فرمایا : مجھے تمہارے متعلق "وہن" کا اندیشہ ہے۔ پوچھا گیا ، حضورؐ ! وہن کیا ہے ؟  
 فرمایا : حسب الدنيا و کراہیۃ الموت ، دنیا سے محبت اور موت سے گریز۔ اسی حدیث کو پیش نظر  
 لکھتے ہوئے اقبال نے رسول اللہ صلی اللہ علیہ وسلم سے دعا کی تھی :



اے تو مایہ پارگان را ساز و برگ وارہاں ایں قوم را از ترس مرگ  
 قوموں کی زندگی کا ساز صرف یہ ہے کہ وہ موت سے بے پروا ہو جائیں، پھر ان کی قوت کا  
 مقابلہ غیر ممکن ہو جاتا ہے۔ موت کے غم سے وہی رہا ہو سکتے ہیں جو زندگی کو مادیت سے بالاتر سمجھیں۔  
 ۴۔ یہاں جو واقعات پیش آرہے ہیں، زمانہ ان پر پردہ نہیں ڈال سکتا اور انھیں چھپا  
 نہیں سکتا، لیکن اے مخاطب! تیرا دل اور تیری نظر پاک نہیں۔ اسی وجہ سے واقعات و  
 حوادث کی حقیقت تیری نظروں سے اوجھل ہے۔  
 ۵۔ مجھے اس لیے ایشیا کا گھاس پھوس عطا کیا گیا ہے کہ مبرے نعموں کے شعلے بہت  
 سرکش اور بیدار تھے۔ عام تجربہ یہ ہے کہ جلتی آگ پر گھاس پھوس ڈال دیا جائے تو شعلے تھوڑی دیر کے لیے دب  
 جاتے ہیں، صرف تیز شعلے اسے جلا سکتے ہیں۔ اقبال کا شعلہ تیز نہ ہوتا ایشیا کے گھاس پھوس میں زندگی کی حرارت کیونکر پیدا کر سکتا۔

(۲)

### کوکنار: پوست

۱۔ اے اقبال! اگرچہ تو بھی زمانے کی طرح لوگوں سے کم میل جول رکھتا ہے، لیکن  
 تیرا یہ گناہ سب پر آشکارا ہے کہ تو نے مٹھلیں سجا رکھی ہیں اور اپنے افکار و خیالات پھیلا رہا  
 ہے۔

۲۔ جو غریب پوست پی کر لیٹے رہنے کے عادی تھے، تیرے نعموں نے ان میں بلند  
 دلوں کی لذت پیدا کر دی۔

۳۔ جن پرندوں کے پر ٹوٹے ہوئے تھے اور وہ گھر کے صحن میں اپنی اس حالت زار پر  
 خوش و خرم بیٹھے تھے، تو نے ان میں وہ جوش پیدا کر دیا کہ اب آسمان کی نیلی فضاؤں میں  
 اڑنے کے لیے تڑپ رہے ہیں۔

۴۔ تیرے اس گناہ کی سزا یہ ہے کہ تجھے صبح کے نعموں سے محروم کر دیا جائے۔  
 نیز تجھ سے عشق، مستی اور دیدار کا بلند رتبہ چھین لیا جائے۔

جو قوم پستی میں گری ہوئی ہو، اس میں سر بلندی کا جذبہ پیدا کرنا صرف انھیں لوگوں کے  
 نزدیک گناہ ہو سکتا ہے جو دشمن ہوں۔ اقبال کا مقصد یہ ہے کہ میں نے قوم کے لیے عزت مندا



حیات کا جو سرمایہ فراہم کیا، دشمن اسے اچھی نظروں سے نہیں دیکھ سکتے۔ ان کا بس چلے تو بچ  
 سے وہ جو سر پھین لیں، جن کی بدولت میں نے اپنی قوم میں زندگی کی نئی روح پھونکی۔

---



اِسْلَام اور مُسْلِمَان



# صبح

آقبال نے خود فرمایا ہے کہ یہ دو شعر شیش محل بھوپال میں لکھے گئے جہاں وہ  
 نواب صاحب بھوپال کے ہمان کی حیثیت میں بغرض علاج ٹھہرے ہوئے تھے ؛  
 ۱ ایک صبح وہ ہے جس سے آنے والی کل اور آج پیدا ہوتے ہیں۔ معلوم نہیں، یہ صبح  
 جو کبھی آج کی شکل اختیار کرتی ہے اور کبھی آنے والی کل کی، کہاں سے پیدا ہوتی ہے ؟  
 ۲ وہ صبح جس سے وجود کا شبستان رزتا ہے، جس سے زندگی کے اندھیرے میں اُجالا ہوتا  
 ہے، ایمان والے بندے کی اذان سے پیدا ہوتی ہے ۔  
 مراد یہ ہے کہ ایک صبح اس کائنات کی ہے، جسے عرف عام میں صبح کہتے ہیں اور وہ سورج کے  
 طلوع سے نمودار ہوتی ہے، اگرچہ اس کی اصلیت کے متعلق کسی کو صحیح علم نہیں۔ یہی صبح کائنات کے  
 اندھیرے کو زائل کر کے ہر جگہ روشنی پھیلاتی ہے۔ دوسری صبح وہ ہے، جس سے انسانی زندگی کے  
 اندھیرے میں اُجالا ہوتا ہے۔ اس صبح کا سرچشمہ مومن کی اذان ہے ۔

## لَا إِلَهَ إِلَّا اللَّهُ

فسان، اوزار تیز کرنے کا پتھر۔ سان ؛ متاع غرور، دھوکے کی ٹٹی۔ اشارہ ہے  
 قرآن مجید کی آیت کے اس ٹکڑے کی طرف : وما للحیوة الدنیا الا متاع الغرور (اور نہیں ہے دنیا  
 کی زندگی مگر زری دھوکے کی ٹٹی) ۔

۱۔ لا الہ الا اللہ یعنی کلمہ توحید خودی کا چھپا ہوا بھید ہے۔ اگر خودی کو تلوار قرار دیا جائے تو  
 اس کی سان لا الہ الا اللہ ہے، جس پر یہ تلوار تیز کی جاتی ہے۔ یعنی توحید خالص کے بغیر خودی کی تلوار  
 کچھ کام نہیں دے سکتی ۔

۲ یہ دنیا ایک بت خانہ ہے۔ اس بت خانے میں توحید کی صدا بلند کرنی چاہیے اور



یہاں لا الہ الا اللہ کا نعرہ لگانا چاہیے۔ یہ نعرہ حضرت ابراہیمؑ کے نقش قدم پر چلنے والا مردِ حق ہی لگا سکتا ہے۔ اس مسلک کے پابند ہر دور اور ہر زمانے میں پیدا ہوتے رہے۔ موجودہ زمانہ بھی اپنے ابراہیم ہی کی تلاش میں ہے تاکہ توحید کا نعرہ لگے اور دنیا کا بُت خانہ کعبے کی طرح بتوں سے پاک ہو جائے۔ بتوں سے مراد وہ تمام انکار، عقاید، اعمال اور اخلاق ہیں جو دینِ حق کے خلاف ہیں۔

۳۔ اے مخاطب! تو نے اپنا دل دنیا میں لگا لیا۔ تو نے وہ سودا کر لیا، جو سراسر دھوکے کی ٹٹی ہے۔ تو نفع نقصان کے فریب میں مبتلا ہو گیا۔ غافل! اس فریب کا طلسم توڑ۔ اس چکر سے باہر آ اور لا الہ الا اللہ کا نعرہ لگا۔

۴۔ یہ دنیا کا مال و زر، یہ رشتہ دار، قریبی، دوست اور عزیز، یہ سب ایسے بُت ہیں جو وہم و گمان نے تراش رکھے ہیں۔ ان کی کچھ حقیقت نہیں۔ مستقل اور پائیدار حقیقت صرف لا الہ الا اللہ ہے۔

۵۔ عقل نے اپنے دوش پر زمان و مکان کا زنا رہن رکھا ہے۔ حقیقت حال پر نظر رکھی جائے تو نہ زمان کی کوئی اصل ہے، نہ مکان کی۔ اصل صرف لا الہ الا اللہ ہے۔

۶۔ نئے موسمِ بہار میں گائے جاتے ہیں لیکن لا الہ الا اللہ وہ نغمہ ہے جو گلاب اور لالے کے موسم یعنی فصلِ گل کا پابند نہیں۔ بہار اور خزاں اس کے لیے یکساں ہیں۔

مراد یہ ہے کہ اول صدائے توحید ہر فضا میں بلند ہونی چاہیے۔ دوم قوم کو عروج و عظمت کا مقام حاصل ہو یا وہ پستی میں گری ہوئی ہو، دونوں صورتوں میں توحید کی اشاعت اس کا پہلا اور آخری فرض ہے۔

۷۔ قوم کے افراد نے اپنی آستینوں میں بُت چھپا رکھے ہیں۔ مثلاً غیر اسلامی تمدن و معاشرت، رنگ، نسل، وطن اور بیسیوں غیر اسلامی عقائد و مراسم کے بُت۔ مجھے حکم دیا گیا ہے کہ لا الہ الا اللہ کی بے پناہ ضرب سے ان تمام بتوں کو توڑ کر رکھ دوں اور قوم میں اسلامیت کی سچی روح اور سچی شیفتگی پیدا کر دوں اس کا اصل ذریعہ پیغامِ توحید ہی ہے۔



# تن بہ تقدیر

۱۔ جس قرآن کی برکت سے مسلمانوں کو وہ مقام بلند نصیب ہوا تھا، گویا چاند اور تارے بھی ان کے فرماں بردار بنا دیے گئے تھے۔ اسی قرآن پاک کو اب دنیا ترک کر دینے کی تعلیم و تربیت کا ذریعہ بنایا جا رہا ہے۔

مطلب یہ ہے کہ قرآن حکیم نے مسلمانوں کو ایمان کی پختگی عطا کر کے خوفِ خدا، پاکیزگی سیرت، موت سے بے خوفی، کفر و شرک کی نیند کنی، بہادری اور جہاد کا حکم دیا۔ ان حکموں پر عمل کی برکت سے وہ بے مثال قوت کے مالک بن گئے لیکن افسوس ہے کہ عہد حاضر میں مسلمانوں نے قرآنی تعلیم کو بالکل فراموش کر کے ترک دنیا کا غیر اسلامی طریق اختیار کر لیا اور دعویٰ یہ کیا کہ قرآن ہی ترک دنیا کی تعلیم دیتا ہے حالانکہ قرآن حکیم نے حضرت عیسیٰ اور انجیل کی تعلیم نہر و محبت کا ذکر کرتے ہوئے واضح طور پر فرمایا اور یہاں تیرا (سورہ حدید) عیسائیوں نے رہبانیت خود گھڑ لی۔ حضرت عیسیٰ نے ایسی کوئی تعلیم نہ دی تھی، لہذا ترک دنیا قرآن کی تعلیم نہیں ہو سکتی۔

۲۔ جن مسلمانوں کے ارادوں میں خدا کی تقدیر اور مرضی چھپی ہوئی تھی، آج ان کا طریق عمل یہ ہے کہ تقدیر پر بھروسہ کیا جائے، ہاتھ پر ہاتھ دھرے بیٹھے ہیں۔

مراد یہ ہے کہ جب مسلمان احکامِ الہی کی پوری طرح تعمیل کرتے تھے تو خدا بھی ان کی مدد کرتا تھا اور وہ راہِ حق میں جو بھی قدم اٹھاتے تھے، اللہ کی تائید سے وہ فتح و کامرانی کی منزل مقصود میں پہنچتا تھا، لیکن آج انہوں نے خدائی فرمان کو پس پشت ڈال دیا اور نیک کام کرنے چھوڑ دیے۔ ساتھ ہی تقدیر کے بالکل غلط معنی سمجھ لیے۔

۳۔ جو بڑی باتیں تھیں، وہ آہستہ آہستہ اچھی بن گئیں، کیونکہ غلامی میں قوموں کا ضمیر بدل جاتا ہے۔

حاصل یہ کہ جب کوئی قوم کسی کی محکوم اور غلام بن جاتی ہے، تو اس کے نزدیک اچھائی اور برائی کا معیار بھی بدل جاتا ہے یعنی وہ اچھائی کو برائی اور برائی کو اچھائی سمجھنے لگتی ہے۔ یہی حالت مسلمانوں کی ہے۔ انہوں نے جن مسئلوں کے متعلق ٹھوکریں کھائیں، ان میں ایک مسئلہ تقدیر کا بھی ہے۔



# معراج

دُرّاج : تیترا • والنجّم : قرآن مجید کی سورۃ النجم کے ابتدائی الفاظ جن میں واقعہ معراج

کی کیفیت بتائی گئی ہے۔ متعلقہ آیات یہ ہیں :

بھوٹ نہیں کہا رسول کے دل نے جو دیکھا اب گیا  
تم اس سے جھگڑتے ہو اس پر جو اس نے دیکھا اور  
اس کو اس نے دیکھا ہے اترتے ہوئے ایک بار  
اور بھی سدرة المنتہی کے پاس؟ اس کے پاس ہے  
بہشت آرام سے رہنے کی۔ جب چھارہا تھا سدردہ  
پر جو کچھ چھارہا تھا۔ بہکی نہیں نگاہ اور نہ حد سے  
بڑھی۔ بے شک دیکھیں اس نے اپنے رب کی بڑی

ما کذب الفواد ما سألی ا فتمرد وند علی  
ما یرئ ولقد ساءه نزلةً اخری عند سدرة  
المنتہی عندھا جنۃ الماوی اذ یغشی  
السدرۃ ما یغشی۔ ما نراغ البصر و ما  
طغی۔ لقد سألی من آیات ربّہ الکبریٰ۔

نشانیوں

۱۔ وہ ذرہ جسے عشق کا جذبہ و جوش اُڑان کی لذت بخش دے، چاند اور سورج کو مستخر کر سکتا ہے۔  
اشارہ ہے رسول اکرم صلی اللہ علیہ وآلہ وسلم کے واقعہ معراج کی طرف •  
۲۔ اے باغ کے ساتھیو! باز کے معرکے میں کامیابی حاصل کر لیتا کچھ مشکل نہیں۔ شرط یہ ہے  
کہ تیترا کے سینے میں جو سانس ہے، وہ سوزِ عشق سے معمور ہو۔ یعنی عشق حق موجود ہو تو کمزورتوں  
پر غالب آسکتے ہیں •

۳۔ مسلمان تیر ہے، جس کا نشانہ ثریا ہے، یعنی یہ تیران بلند ستاروں کو نشانہ کیے بغیر نہیں ہوتا  
جنہیں سات سیلیاں کہتے ہیں۔ معراج کا یہ نکتہ جان کی خلوت گاہ کا بھید ہے •

مقصود یہ ہے کہ معراج کا جو نکتہ ذہن میں آتا ہے اور جسے اصل نکتہ سمجھنا چاہیے، یہ ہے کہ  
مسلمان کی بلند جہتی کے سامنے ثریا کی بلندی کوئی حیثیت نہیں رکھتی۔ گویا رسول اللہ صلی اللہ علیہ وآلہ وسلم  
کی معراج نے عالم انسانیت کے لیے عظمت کی آخری راہ کھول دی •

۴۔ اگر تو سورۃ نجم کو جس کا آغاز والنجّم سے ہوتا ہے، نہ سمجھ سکا تو اس پر تعجب نہ ہونا چاہیے۔



اس لیے کہ تیرا مدوجزرا بھی تک چاند کا محتاج چلا آتا ہے۔ تو نے عشقِ حق سے بہرہ نہ پایا۔ رسول اللہ صلی اللہ علیہ وآلہ وسلم کی تعلیم سے فائدہ نہ اٹھایا۔ مادی اسباب کا محتاج رہا۔ نتیجہ وہی ہو سکتا تھا، جو ہوا ۵

## ایک فلسفہ زدہ سیدزادے کے نام

اس نظم میں جس سیدزادے کو خطاب ہے، وہ بفضلِ خدا اب تک زندہ ہیں۔ بڑے عمدوں پر فائز رہ چکے ہیں اور اب بھی فائز ہیں۔ انھیں "فلسفہ زدہ" سمجھنا تو غالباً مناسب نہ ہو، لیکن اس میں کوئی شبہ نہیں کہ ایک مرتبہ وہ اقبال کی خدمت میں گئے تو فلسفہ زدوں ہی کا سا طریق گفتگو اختیار کر لیا۔ اقبال ان دنوں بیمار تھے اور ان کے احساسات اور بھی نازک ہو گئے تھے۔ اس گفتگو کا اثر ان پر بہت زیادہ ہوا۔ جوابات میں معترض کی تسلی تو کر دی، لیکن دل پر یہ اثر برابر قائم رہا کہ نہیں معلوم کتنے پڑھے لکھے نوجوان ایسے ہی آزادانہ خیالات سے متاثر ہیں، اسی قسم کے تاثرات نے نظم کی شکل اختیار کی۔ اس میں اصل مخاطب وہی صاحب نہیں جنہوں نے فلسفیانہ انداز میں گفتگو کی تھی بلکہ ایسے خیالات کے تمام اصحاب مخاطب ہیں۔ گویا واقعہ اگرچہ خاص ہے، خطاب عام ہے، ہر گسار، فرانس کا مشہور فلاسفر جس سے اقبال نے ملاقات بھی کی تھی، ہیکل، جرمنی کا مشہور فلاسفر جس کا فلسفہ ایک وقت میں انسانی فکر و نظر کا بہت بڑا کارنامہ سمجھا جاتا تھا، اشراق، لفظی معنی روشنی دینا، چمکنا۔ مراد ہے طلوعِ آفتاب کے بعد کا وقت جسے ہمارے ہاں چاشت کہتے ہیں، لاتی و مناتی، لات اور منات سے منسوب جو عرب کے دو مشہور بت تھے۔ لات طائف کے قبیلہ ثقیف کا بت تھا اور منات قبیلہ خزاعہ کا۔ لاتی و مناتی سے مراد بت پرست، تقویم، مضبوطی، استحکام، پور علی، حضرت علی کے فرزند، سید بوعلی، مشہور فلسفی اور حکیم بوعلی سینا، قریشی، قریش سے منسوب یعنی عرب،

۱۔ اگر تو اپنی خودی ضائع نہ کر بیٹھتا اور اپنی حقیقی حیثیت قائم رکھتا تو ہر گسار کو اپنا رہنما بنانا، زنا، باندھ کر اس کے بت خانے میں کیوں جاتا؟

۲۔ ہیکل کے پاس جو سیپی ہے، وہ موتی سے خالی ہے اور اس نے جو طلسم تیار کیا ہے وہ



سراسر خیالی ہے :

مراد یہ ہے کہ برگساں اور ہیگل اگرچہ بہت بڑے فلاسفر مانے جاتے ہیں، لیکن جو کچھ وہ انسانیت کے لیے چھوڑ گئے، سراسر بے سود ہے۔ اس کی حقیقت کچھ نہیں۔ انہوں نے انسانیت کے اصل مسائل کے متعلق کوئی رہنمائی ہی نہیں کی، لہذا ان کی کتابیں پڑھنے سے کیا فائدہ حاصل ہو سکتا ہے ؟

۳۔ انسانیت کے لیے جو مسئلے توجہ کے مستحق ہیں، وہ یہ ہیں کہ زندگی میں استحکام پیدا کرنے کی کیا صورت ہے ؟ خودی کو زمانے کی تید سے نجات دلا کر لازمانی کیونکر بنایا جا سکتا ہے ؟

۴۔ انسان کو اس شے کی تلاش ہے، جس سے انسانیت کو ثبات اور پائنداری نصیب ہو۔ اسے دنیا میں صحیح اور احسن طریق پر زندگی بسر کرنے کا نظام درکار ہے۔ سوچ کر کیا ان مسائل کا کوئی اطمینان بخش جواب برگساں اور ہیگل کی کتابوں میں مل سکتا ہے ؟ جب وہ لوگ انسانوں کی حقیقی طلب ہی سے واقف نہیں تو انہیں راستہ کیا دکھا سکتے ہیں ؟

۵۔ اے مخاطب ! جس شے سے اس کائنات کے اندھیرے میں اُجالا ہو سکتا ہے، جو اس کے وقت عشا کو وقت چاشت بنا سکتی ہے، وہ برگساں اور ہیگل کا فلسفہ نہیں بلکہ مومن کی اذان ہے، جس سے آفاق گونج اٹھے۔ وہ خدا کی کبریائی کا اعلان اور اس کی توحید کا پیغام ہے ۔

۶۔ اب اقبال اپنا اور سیدزادے کا مقابلہ کرتے ہیں تاکہ اپنا حقیقی مدعا بخوبی ذہن نشین کر سکیں۔ فرماتے ہیں کہ میری اصل و نسل سومنائی ہے اور میرے باپ دادا سب کے سب بُت پرست تھے ۔

۷۔ تو ہاشمی سید کی اولاد ہے۔ سیدزادہ ہے۔ میرا جسم جس گھرانے میں پیدا ہوا، وہ برہمنوں کا گھرانہ تھا ۔

۸۔ فلسفہ میری آب و گل میں شامل ہے اور میرے دل کی رگ رگ میں سمایا ہوا ہے ۔

۹۔ اقبال کو کتنا ہی بے ہنر سمجھ لیا جائے، لیکن وہ فلسفے کی لسنس سے واقف ہے ۔

۱۰۔ تیرے جنون عشق کے شعلے میں کوئی تپش اور کوئی سوز موجود نہیں، گویا اسے شعلہ کہنا ہی درست نہ ہوگا۔ آئیں تجھے دل کو روشن کرنے والا نکتہ بتاتا ہوں ۔

۱۱۔ عقل کا انجام یہ ہے کہ وہ خدا کے حضور سے محروم ہو جائے اور فلسفہ انسان کو زندگی کی حقیقتوں سے دُور پھینک دیتا ہے ۔

مراد یہ ہے کہ جو لوگ عقل کے چکروں میں پڑ جائیں، انہیں ایمان و یقین کی دولت نصیب



نہیں ہوتی اور فلسفی ان بحثوں میں لگے رہتے ہیں جنہیں زندگی کی حقیقتوں سے کوئی تعلق نہیں ہوتا۔  
 ۱۲۔ خیالات کے بے آواز نغمے عمل کی لذت کے لیے موت کا پیغام ہیں۔ یعنی فلسفہ بجائے  
 خود کسی کے لیے کتنا ہی دلکش ہو، لیکن اسے فکر کے بے آواز نغموں کے سوا کیا سمجھا جا سکتا ہے؟  
 اور جب انسان ان نغموں کی رنگینی میں مگن ہو جائے تو اس سے ہمت، جو انردی اور اولوالعزمی کے  
 کسی کارنامے کی امید نہ رکھنی چاہیے۔ فکر میں غرق رہنے سے عمل کی قوت مرجاتی ہے۔

۱۳۔ فلسفے کی حقیقت معلوم کر لی۔ اب دین پر نظر ڈال۔ یہ زندگی بسر کرنے کا دستور العمل  
 ہے۔ اس کی برکت سے انسان کا قدم زندگی کے راستے پر استوار ہو جاتا ہے۔ دین حضرت رسول اکرم  
 صلی اللہ علیہ وسلم اور حضرت ابراہیمؑ کا بھید ہے دین ان مقدس و جلیل القدر ہستیوں کی بتانی ہوئی راہ  
 عمل ہے۔

۱۴۔ یہ اور اگلا شعر فارسی کے مشہور شاعر حکیم خاقانی کی شہرہ آفاق تحفۃ العراقین سے ماخوذ ہیں۔  
 حکیم خاقانی کہتا ہے کہ تمام دوسرے سہارے چھوڑ کر دل کو حضرت رسول اکرم صلی اللہ علیہ وسلم  
 کے ارشادات سے وابستہ کر دینا چاہیے۔ انہیں ارشادات کی پیروی میں لگے رہنا چاہیے۔ اسے  
 حضرت علیؑ کی اولاد! بوعلی جیسے فلسفیوں کے پیچھے نہ چلنا چاہیے۔  
 پور علیؑ اور بوعلیؑ میں ایک خوبی یہ ہے کہ پور علیؑ کے معنی علیؑ کا بیٹا اور بوعلیؑ کے معنی علیؑ کا باپ  
 ہیں۔

۱۵۔ جب تجھے راستہ دیکھنے والی آنکھ میسر نہیں تو بخاری کے بجائے قرشی کو اپنا رہنا بنا  
 لینا ہی اچھا ہے۔  
 یہاں قرشی سے مراد رسول اکرم صلی اللہ علیہ وسلم ہیں جنہیں خدا کی رحمت سے راستہ دیکھنے  
 اور دکھانے والی آنکھ عطا ہوئی۔ بخاری سے مراد بوعلی سینا ہے جس کا اصل وطن بخارا تھا۔

## زمین و آسمان

اس نظم میں یہ حقیقت بیان کی گئی ہے کہ مختلف انسانوں کے خاص حالات کی بنا پر ان کے  
 نقطہ ہائے نگاہ بھی بدلتے رہتے ہیں۔



- ۱۔ تو جسے بہار کا موسم سمجھتا ہے، ممکن ہے، دوسروں کی نگاہ میں خزاں کا موسم ہو۔  
یہ دنیا کی بہت بڑی حقیقت ہے۔ ایک کا عروج دوسرے کی لپٹی ہے۔ ایک کی حکمرانی دوسرے  
کی محکومی اور یہ تو سب لوگ جانتے ہیں کہ آدھی دنیا کا دن باقی آدھی دنیا کی رات ہے۔
- ۲۔ حالات ہر لحظہ بدلتے رہتے ہیں، لہذا اے راستہ چلنے والے مسافر! تجھے نفع نقصان  
کے جھنجھٹ میں مبتلا نہ ہونا چاہیے۔
- ۳۔ تو جسے اپنی دنیا کا آسمان قرار دیتا ہے۔ ہو سکتا ہے کہ یہ کسی دوسری دنیا کی زمین ہو۔  
گویا حالات کے بدل جانے سے نقطہ نگاہ میں ایسا وسیع تغیر پیدا ہو سکتا ہے کہ آسمان زمین بن  
جائے۔

## مسلمان کا زوال

اس نظم میں یہ حقیقت بیان کی گئی ہے کہ مسلمان کے زوال کا اصل سبب بے زری نہیں بلکہ  
فقر سے محرومی ہے۔

قاضی الحاجات : حاجتیں پوری کرنے والا : تو انگریزی : دولت مندی +

جسور : جسارت والے۔ دلیر +

۱۔ اس میں شبہ نہیں کہ دولت بھی ایک حد تک دنیا میں حاجتیں پوری کرتی ہے، لیکن  
فقر اور درویشی کی برکت سے جو کارنامے انجام دیے جا سکتے ہیں، وہ مال و زر کی بنا پر انجام  
نہیں دیے جا سکتے۔

۲۔ میری قوم کے جوانوں میں جو امردی اور غیرت پیدا ہو جائے تو میری درویشی اور خدا مستی  
بھی سکندر کی شان فتح و ظفر سے کم نہیں۔

۳۔ مومن کے زوال کا سبب بے زری اور ناداری نہیں بلکہ کچھ اور ہے اور تو خود بھی اُسے  
سمجھتا ہے۔ وہ سبب کیا ہے؟ یہ ہے کہ مسلمانوں میں دلیری، جوانمردی اور غیرت باقی نہ رہی  
جیسا کہ اس سے پہلے شعر میں بیان کیا گیا۔

۴۔ پھر اپنی مثال دیتے ہوئے فرماتے ہیں کہ میرا جو ہر دنیا میں نمایاں ہوا اور مجھے



عزت و احترام کا بلند مقام ملا تو اس کا سبب یہ نہیں کہ میرے پاس دولت زیادہ تھی۔ میں تو حقیقی معنی میں بے زر تھا۔ یہ سب کچھ مجھے درویشی اور خداستی کی بدولت حاصل ہوا۔

## علم و عشق

تخمین و ظن : دہم و گمان : فتح باب : لفظی معنی دروازہ کھولنا - مراد ہے کامیابی اور مقصد کا حصول : ابن الکتاب : لفظی معنی کتاب کا بیٹا - مراہگ کتابوں پر انحصار رکھنے والا : ام الکتاب : لفظی معنی کتاب کی ماں یا اصل و بنیاد - سورہ زخرف میں اس سے لوح محفوظ مراد لی گئی ہے - شاہ عبدالقادر نے وہاں ام الکتاب کا ترجمہ کیا ہے بڑی کتاب - عربی زبان میں ام کا لفظ ان چیزوں پر بھی بولا جاتا ہے ، جن میں جامعیت ہو اور ان پر بھی جو اپنی قسم کی چیزوں میں نمایاں اور ممتاز ہوں - اسی وجہ سے سورہ فاتحہ کو ام القرآن کہا گیا کہ یہ قرآن کے اہم مطالب کی جامع اور مرکز ہے - اقبال نے تیسرے لکچر میں ام الکتاب کو الہی وقت کا مترادف قرار دیا ہے - (ملاحظہ ہو لکچروں کا پہلا ایڈیشن صفحہ ۱۵) :

پہلا بند - علم نے مجھ سے کہا کہ عشق تو دیوانگی ہے - عشق نے کہا کہ علم کی ہر چیز دہم و گمان پر مبنی ہے - اے دہم و گمان کے غلام ! تو کتاب کا کیرا نہ بن - عشق سراپا حضوری یا جلوہ حق ہے اور علم سراپا پردہ :

یہاں علم سے مراد حقیقی علم نہیں یعنی علم دین بلکہ فلسفہ اور اس قسم کے دوسرے علوم مقصود ہیں جن میں مشغول رہنے سے انسان حقیقت تک نہیں پہنچ سکتا بلکہ اس کی آنکھوں پر پردے پڑتے جلتے ہیں اور وہ مقصود سے دور ہوتا جاتا ہے - یہ بھی واضح رہے کہ علم نے مجھ سے کہا اور عشق نے مجھ سے کہا کہ مطلب یہ نہیں کہ یہ دونوں چیزیں الگ الگ اقبال سے مخاطب ہوں - مدعا یہ ہے کہ اہل فلسفہ عشق حق کو دیوانگی سمجھتے ہیں اور اہل عشق فلسفیانہ علوم کو دہم و گمان قرار دیتے ہیں :

دوسرا بند - کائنات کے محرکے میں جو گرم بازاری اور چہل پہل نظر آتی ہے ، وہ سب عشق کی برکت ہے - علم سے صفات کے متعلق معلومات حاصل ہو سکتی ہیں ، عشق کی بدولت ذات باری تعالیٰ کا دیدار نصیب ہوتا ہے - زندگی میں سکون اور ثبات عشق ہی کے دم سے ہے - جینا اور مرنا بھی



عشق ہی ہے۔ یعنی انسان کو تسکین اور پائنداری صرف عشق کی بدولت حاصل ہوتی ہے۔ نیز جینے اور مرنے کا مزہ صرف عشق کے دم سے ہے۔ علم کھلا ہوا سوال ہے یعنی اس سے کوئی پیا س نہیں بچ سکتی اور اس کے ذریعے سے انسان کسی قطعی منزل پر نہیں پہنچتا۔ عشق ہر طبعی طلب کے لیے تسکین کا سامان ہے۔  
تیسرا بند۔ بادشاہی، درویشی اور دین سب عشق کے معجزات ہیں۔ بڑے بڑے تاجدار عشق کے ادنی غلام ہیں۔ عشق ہی مکان ہے۔ عشق ہی اس میں رہنے والا ہے۔ عشق ہی زمانہ ہے اور عشق ہی زمین ہے۔ عشق سراپا یقین ہے اور یقین تمام بند دروازوں کو کھولنے کی کنجی ہے۔ اسی سے حقیقی مقصد و مدعا حاصل ہوتا ہے۔

چوتھا بند۔ عشق و محبت کے آئین میں کہیں کھٹرنے کا لطف حاصل کرنا حرام ہے۔ اس آئین کے مطابق طوفانوں کے ہنگامے میں زندگی بسر کرنا عین مراد ہے، لیکن ساحل پر بیٹھنے کی لذت سرا سر منع ہے۔ عشق ہر لحظہ بجلی ہی گرنے کا آرزو مند رہتا ہے اور یہی اس کے لیے زیبا ہے۔ پیداوار اور حاصل اس کے لیے حرام ہے۔ علم کا انحصار ہر چیز کے لیے کتابوں پر ہے۔ وہ کتابوں کے بغیر ایک بھی قدم آگے نہیں بڑھ سکتا۔ عشق خود اتم الکتاب اور لوح محفوظ ہے، جہاں سے الٰہی علوم کے تمام چشمے جاری ہوئے۔

## اجتہاد

اس نظم میں اجتہاد کی حقیقت بتائی گئی ہے۔ جو مسلمانوں نے محکومی کے زمانے میں اختیار کیا۔

عمیق گہرا

۱۔ ہندوستان میں دینی علوم بہت پڑھائے جاتے ہیں، لیکن دین کی حکمت کہاں سے سیکھی جائے؟ شریعت کے اسرار و نکات کس ذریعے سے معلوم ہوں؟ نہ علما میں عمل کی کوئی لذت نظر آتی ہے، نہ ان کی فکر و نظر میں گہرائی ہے۔

مراد یہ ہے کہ حکمت دین سیکھنے کے دو ہی ذریعے ہیں۔ یا تو وہ حکمت اہل علم کے عمل میں نمایاں ہو یا وہ حقائق شریعت پر غور و فکر کے عادی ہوں۔ جب یہ دونوں باتیں ناپید ہیں تو دین کی حکمت



سیکھنے کا شوق کہاں سے پورا کیا جائے ؟

۲- حلقہ شوق میں بیٹھنے والے یعنی اہل تصوف ایک زمانے میں جرات و ہمت سے کام لے کر حکمتیں واضح کرتے رہتے تھے۔ اب ان میں غور و فکر کی ہمت ہی نہیں رہی۔ افسوس کہ محکومی اور غلامی کا دور آیا تو اندھی تقلید عام ہو گئی اور تحقیق کا جوہر باقی نہ رہا۔

۳- علماء دین کی حالت دیکھو، وہ اس درجہ بے توفیق ہو چکے ہیں کہ اپنی حالت بدلنے پر مائل نہیں ہوتے، قرآن کو بدل دینے کی کوششوں میں لگے رہتے ہیں۔

۴- ان غلاموں کے طور طریقے دیکھے جائیں تو دل پر یہ اثر پڑتا ہے، گویا ان کے نزدیک قرآن حکیم پناہ بخدا اس وجہ سے ناقص و نامتام ہو گیا کہ اس نے مسلمانوں کو غلامی کے طریقے نہ سکھائے، حالانکہ قرآن حکیم غلامی و محکومی نہیں، صرف حکمرانی اور فرمانروائی سکھانے کے لیے آیا تھا۔ ان لوگوں میں اپنی حالت بدلنے کی توفیق ہوتی تو غلامی سے نکل کر حکمرانی کے طور طریقے اختیار کرتے۔ انہوں نے قرآن سے محکومی اور غلامی کے لیے جواز کی سند میں ڈھونڈ نکالیں اور اس کی حقیقت ہی بدل ڈالی۔

## شکر و شکایت

لاہوت : روحانی مراتب کا وہ عالم جہاں پہنچ کر سالک کو فنا فی اللہ کا درجہ حاصل ہوتا ہے۔ عالم بالا۔  
۱- اے باری تعالیٰ ! اگرچہ میں ایک بے سمجھ بندہ ہوں، لیکن تیرا شکر ادا کرتا ہوں کہ تو نے مجھے اپنے فضل و کرم سے عالم بالا کے اُس چھپے ہوئے پاکیزہ جہان کے ساتھ وابستہ کر دیا ہے، جہاں تیری ذات کے سوا اور کوئی نہیں۔

۲- تیرے اسی لطف و احسان کی بدولت میں اس قابل ہو گیا ہوں کہ میں نے لاہور سے بخارا اور سمرقند کی سرزمین تک مسلمانوں کے دلوں میں زندگی کا ایک تازہ ولولہ اور جوش پیدا کر دیا ہے۔  
۳- یہ میرے نغموں ہی کا اثر ہے کہ خزاں کے موسم میں بھی صبح کے وقت گانے واسیے پرندے میری صحبت میں خوش و غرم رہتے ہیں۔

خزاں کے موسم میں پرندوں کو عموماً گانے میں مزہ نہیں آتا۔ اقبال کہتے ہیں کہ اگرچہ مسلمانوں پر زوال کی حالت طاری ہے، یعنی ان کی زندگی کے چمن نزار پر خزاں چھائی ہوئی ہے، لیکن اس



دور میں بھی میری قوم کے درد مند لوگ میرے شعر ذوق و شوق سے پڑھتے اور ان سے مستفید ہوتے ہیں اس لیے کہ ان میں انھیں بہار کا مزہ آ جاتا ہے۔ یہ دراصل اپنے کلام کی حقیقی حیثیت کا اظہار بڑے ہی دلکش اور یہ تاثیر انداز و اسلوب میں کیا ہے ؟

۴۔ لیکن اے باری تعالیٰ! کیا میرے لیے یہ انتہائی دکھ کی بات نہیں کہ اعلیٰ درجے کے حیات بخش جوہر عطا فرمانے کے بعد مجھے ایک ایسے ملک میں پیدا کر دیا، جہاں کے باشندے غلامی پر راضی ہیں ؟

اس نظم کا اصل مقصود آخری مصرع ہے۔ یعنی اقبال مسلمانوں کو یہ پیغام دینا چاہتے ہیں کہ غلامی پر رضامند ہو جانا کسی بھی قوم کے لیے باعثِ عزت نہیں۔ مسلمان تو اپنے دل کو ایسے تصور سے بھی آلودہ نہیں کر سکتا۔ اس مفہوم کو انتہائی پُر تاثیر بنانے کے لیے یہ اسلوب بیان اختیار کیا گیا، جو صرف بارگاہِ حق سے فیض یافتہ شاعر ہی اختیار کر سکتا ہے۔ واضح رہے کہ یہ نہیں کہا، ملک کے باشندے غلامی میں مبتلا ہو گئے کہ یہ ایک اتفاقی حادثہ ہے جو ہر قوم کو پیش آ سکتا ہے۔ فرمایا: غلامی پر راضی ہو گئے۔ یعنی صرف ظاہری حالات ہی تاسازگار نہیں بلکہ ان کے دلوں میں آزادی کے لیے تڑپ ہی باقی نہیں رہی۔ حالتِ فرد یا قوم کی زندگی میں دل اور روح کی موت ہے ؟

## ذکر و فکر

اس مختصر سی نظم میں اقبال نے انسانی کمالات کے مختلف پہلو ذکر اور فکر کے نقطہ نگاہ سے پیش کیے ہیں ؟

علم الاسماء اشارہ ہے قرآن مجید کی اس آیت کی طرف: و علم آدم الاسماء کلھا ثم عرضہم علی اللہ انک... الخ، یعنی سکھا دیے اللہ نے آدم کو نام تمام چیزوں کے۔ اس سے بعض اصحاب نے محض نام مراد لیے۔ بعض نے ان کا مطلب یہ سمجھا کہ آدم کو اشیاء کے حقائق و خواص کا علم دیا گیا۔ بہر حال انسان کی معنوی تکمیل کا وہ عظیم الشان واقعہ ہے، جس کی وجہ سے وہ اشرف المخلوقات قرار پایا۔ مقالات: مقالہ کی جمع۔ یعنی کہی ہوئی بات، مراد ہے کلام یا مجموعہ اقوال یا تصانیف سے ؟ سبحان ربی الاعلیٰ: پاک ہے میرا پروردگار جو سب سے اوپر ہے۔



یہ دعا سجدے میں پڑھی جاتی ہے اور سورہ اعلیٰ کی پہلی آیت سے ماخوذ ہے: **سبح اسم ربك الاعلیٰ**  
 (پاکی بیان کر اپنے پروردگار کے نام کی جو سب سے اُوپر ہے)۔

۱- ذکر اور فکر ایک ہی مسافر کی جستجو اور تلاش کے مختلف مقام ہیں۔ کون مسافر؟ وہ  
 جس کی شان میں علم الاسماء کی آیت نازل ہوئی، یعنی انسان؛  
 ۲- ذکر کے مقام اور مرتبے کا عملی نقشہ دیکھنا چاہو تو مولانا روم اور خواجہ فرید الدین  
 عطارؒ کو دیکھ لو۔ انہوں نے ذکر میں درجہ کمال حاصل کیا۔ فکر کی بلندی کا نقشہ تمہیں مشہور  
 حکیم بوعلی سینا کی تصانیف میں مل سکتا ہے؛

۳- فکر کا کمال یہ ہے کہ وہ زمان و مکان کو ناپے، یعنی ان کی حقیقت معلوم کرنے میں لگی  
 رہے۔ ذکر کا کمال یہ ہے کہ انسان سر سے پاؤں تک اپنے پروردگار کی پاکیزگی کا بیان بن جائے،  
 یعنی سبحان ربی الاعلیٰ کا اس سے بہتر عملی نقشہ کہیں نہ مل سکے؛  
 مراد یہ ہے کہ فکر مادیات کی حقیقت تلاش کرتی رہتی ہے اور ذکر کا تعلق صرف ذات باری تعالیٰ  
 سے ہوتا ہے۔ صاحب ذکر اس ذات پاک کے سوا ہر شے سے اپنا تعلق توڑ دیتا ہے یا تعلقات کو  
 پروردگار کی ذات کے تابع کر دیتا ہے۔ دوسرے لفظوں میں فکر وہی شے ہے جسے آقبال کہیں کہیں  
 علم قرار دیتے ہیں اور ذکر کے لیے انہوں نے عشق کی اصطلاح اختیار کی؛

## مُلّا سے عزم

۱- مُلّا سے خطاب کرتے ہوئے فرماتے ہیں: اگر خدا تک آپ کی رسائی ہے تو میرے لیے  
 اس پر تعجب کی کوئی وجہ نہیں۔ ہو سکتا ہے کہ یہ درست ہو، لیکن ایک حقیقت سے میں یقینی طور پر  
 واقف ہوں اور وہ یہ ہے کہ حضرت! آپ کی نگاہوں سے انسان کا مرتبہ اور مقام پوشیدہ ہے؛  
 اس شعر کے پہلے مصرع میں خدا تک رسائی کے متعلق جو کچھ فرمایا گیا، وہ حقیقت میں طنز  
 ہے۔ جس شخص کو آدمی کے مرتبے کا اندازہ نہیں، وہ خدا تک کیا پہنچے گا؟ طنز کے طور پر فرماتے  
 ہیں کہ مُلّا اگر خدا تک پہنچنے کا دعویٰ دار ہے تو اسے جھٹلانا بالکل فضول ہے، اس لیے کہ نتیجہ کچھ  
 نہ نکلے گا۔ پھر کہیں نہ اس دعوے کو چھوڑ کر وہ حقیقت بیان کی جائے، جس سے ملّا یا کسی دوسرے



شخص کو انکار کی جرات نہ ہو؟

۲۔ حضرت ملا صاحب! آپ کی نماز جلال اور جمال دونوں جوہروں سے خالی ہو چکی ہے۔ یعنی نہ اس نماز میں شان و شوکت اور دبدر و ہیبت کا کوئی رنگ نظر آتا ہے، نہ اس میں حسن خوبی ہے کہ اسے دیکھ کر لوگوں کے دل نماز کی طرف مائل ہوں۔ پھر ملا صاحب جو اذان دیتے ہیں وہ بھی روح سے خالی ہو چکی ہے۔ اس میں کوئی ایسی بات نہیں کہ مسلمانوں کو اپنے زوال کی رات ختم اور عروج و ترقی کی صبح طلوع ہونے کا یقین پیدا ہو۔ اہل دل کی زبان سے صبح کے وقت اذان نکلے تو جو بھی سنے گا اس میں خدا کے لیے ایک خاص ولولہ اور شیفگی پیدا ہو جائے گی، لیکن ملا صاحب کی نماز کی طرح ان کی اذان بھی قطعاً کوئی جذبہ پیدا نہیں کرتی۔ ایسے رہنا قوم کو کیوں کر آگے لے جاسکتے ہیں؟

## تقدیر

اس نظم میں تقدیر کے متعلق عام لوگوں کا نقطہ نگاہ پیش کرتے ہوئے اصل حقیقت کی طرف رہنمائی کی گئی ہے۔

جبروت : عظمت - بزرگی - جلال : علم معقول یعنی علم کی وہ شاخ جس میں کلام کے حق و ناحق ہونے کا فیصلہ و لائن کی بنا پر کیا جاتا ہے۔ کبھی یہ لفظ دلیل کے لیے بھی استعمال ہوتا ہے۔ اُمم : اُمت کی جمع - قومیں : تیغ دو پیکر : دو دھاری تلوار :

۱۔ کبھی ایسا بھی دیکھنے میں آیا ہے کہ نااہل اور نالائق کو قوت و طاقت اور عظمت و بزرگی حاصل ہو جاتی ہے۔ وہ مسند حکومت پر بیٹھ جاتا ہے اور سب پر حکم چلاتا ہے۔ کبھی ایسا بھی ہوتا ہے کہ جن لوگوں کو قدرت نے قابلیت کے خاص جوہر عطا کیے، وہ باکمال زمانے میں ذلیل و خوار پھرتے نظر آتے ہیں :

۲۔ شاید تقدیر کے اس فعل میں کوئی چھپی ہوئی حکمت موجود ہو۔ بظاہر تو یہ معلوم ہوتا ہے کہ تقدیر کے کام عقل و دلیل کے تابع نہیں۔ وہ جو چاہے کرتی ہے :

دلیل واضح رہے کہ تقدیر کے متعلق عام لوگوں کا نقطہ نگاہ یہی ہے۔ وہ جب نااہل کو دنیوی اعتبار



سے سر بلند اور اہل کو دنیوی اعتبار سے پست دیکھتے ہیں تو یہ اثر قبول کر لیتے ہیں کہ یہ سب کچھ تقدیر کا فعل ہے اور تقدیر دلیل کی بنا پر نہیں چلتی +

۳۔ اقبال فرماتے ہیں: بے شک دنیا میں ایسی مثالیں ملتی ہیں، لیکن ایک حقیقت ایسی ہے،

جو سب کو معلوم ہے اور قوموں کی سرگزشت اس کی گواہی دے رہی ہے +

۴۔ وہ حقیقت کیا ہے؟ یہ کہ تقدیر کی نظر ہر لحظہ اور ہر آن قوموں کے عمل پر رہتی ہے۔

یہ نظر کاٹ میں ایسی تیز ہے جیسی دو دھاری تلوار +

مراد یہ ہے کہ تقدیر قوموں کے اعمال دیکھتی رہتی ہے۔ جو قومیں جدوجہد میں سرگرم رہتی ہیں۔

ہمت، جان بازی اور سرفروشی سے کام لیتی ہیں، وہ یقیناً ترقی کرتی اور عروج پاتی ہیں۔ جو حق

والصاف پر کار بند رہتی ہیں، ان کا عروج پانڈار ہوتا ہے۔ جو قومیں ان اوصاف سے عاری ہیں،

وہ اپنی نالائقی، نااہلی یا بد عملی کی بنا پر صفحہ ہستی سے مٹا دی جاتی ہیں یا ذلیل و خوار ہو کر اپنی حیثیت

کھو بیٹھتی ہیں۔ گویا بعض افراد کے مقابلے میں اگرچہ ایسی مثالیں ملتی ہیں، جنہیں اس لیے معقول نہیں

سمجھا جاتا کہ اول پورے اسباب ہمارے سامنے نہیں آتے۔ دوم دنیوی لحاظ سے بلندی یا پستی

کسی انسان کی سیرت اور حسن عمل کا معیار نہیں، لیکن تاریخ کو دیکھا جائے تو یہ حقیقت صاف صاف

آشکارا ہو جاتی ہے کہ قومیں اپنے حسن عمل کی بنا پر عروج پاتی ہیں اور بد عملی کی بنا پر پست و ذلیل

ہو جاتی ہیں۔ قرآن نے بھی یہی حقیقت بیان کی ہے:

ذالک بان الله لم یلک مغیراً نعمۃ

انعمها علی قوم حتی یغیروا ما بانفسہم۔

(سورۃ انفال)

وآل فرعون اور ان سے پہلے مجرموں کے عذاب کا

ذکر کرتے ہوئے ارشاد ہوتا ہے، یہ بات اس لیے

ہوئی کہ اللہ تعالیٰ جو نعمت کسی گروہ کو عطا فرماتا ہے

اس کا مقررہ قانون ہے کہ اسے پھر کبھی نہیں بدلتا

جب تک خود اسی گروہ کے افراد اپنی حالت

نہ بدل ڈالیں +



# توحید

علم کلام: وہ علم جس میں اسلامی عقائد کو دلیلوں کے ذریعے سے ثابت کیا جاتا ہے۔ مثلاً وجود باری تعالیٰ، نبوت، حشر و نشر وغیرہ۔ خصوصاً روشنی: ﴿قُلْ هُوَ اللَّهُ أَحَدٌ﴾ اشارہ ہے سورہ اخلاص کی طرف جو توحید کا جامع مرقع ہے۔

۱۔ یہی توحید کسی زمانے میں دنیا کے اندر ایک زندہ اور جیتی جاگتی قوت تھی۔ آج اس کی حیثیت کیا رہ گئی ہے؟ یہ کہ علم کلام کے دوسرے مسئلوں میں سے یہ بھی ایک مسئلہ ہے، جسے دلیلوں سے ثابت کیا جاتا ہے۔

۲۔ جب تک توحید کی روشنی سے عمل و سیرت کے اندھیرے میں اجالا نہ کیا جائے، مسلمان سے خود اس کا مقام چھپا رہتا ہے۔ یعنی اس بد آشکارا نہیں ہو سکتا کہ وہ کس غرض سے دنیا میں بھیجا گیا اور کون سے مقاصد کو پورا کرنا اس کے ذمے ہے؟ جب تک توحید اس کے اعمال کا لازمی جزو نہ بن جائے، اُس وقت تک مسلمان اپنے فرائض کا اندازہ ہی نہیں کر سکتا۔

۳۔ مسلمانوں کے قائد اور رہنماؤ! میں نے تمہارے لشکر دیکھے ہیں۔ ان کے پاس جو میان ہیں، وہ قُلْ هُوَ اللَّهُ کی تلوار سے خالی ہیں یعنی توحید کی روح ان میں نظر نہیں آتی۔

۴۔ افکار و خیالات اور عقائد کی وحدت بہت اچھی اور بہت ضروری سہی، لیکن جب تک عمل و سیرت میں وحدت پیدا نہ ہو، اس میں پختگی نہیں آتی اور افکار کی وحدت خام رہتی ہے۔ افسوس کہ قومی زندگی کے اس بھید سے نہ علما کو آگاہی حاصل ہے، نہ فقیہوں کو۔

۵۔ ان لوگوں کو کیا معلوم کہ قوم کیا چیز ہے اور قوموں کی امامت کس طرح کی جاتی ہے؟ یہ بچاے تو دور کعتیں پڑھانے کے امام ہیں۔



# علم اور دین

اس نظم میں یہ حقیقت واضح کی گئی ہے کہ حقیقی علم دین سے الگ نہیں بلکہ اس کا لازمی جزو ہے :

تدکیم : رفیق - ساتھی :  
کم بصری : کم نظری :

۱۔ جس علم کو خدا نے دل اور نظر کا رفیق بنا دیا، وہ اپنے تراشے ہوئے بتوں کو حضرت ابراہیمؑ کی طرح توڑ پھوڑ کر رکھ دیتا ہے۔ یعنی جو علم خدا کی طرف سے دیا جاتا ہے، مثلاً آسمانی کتابیں، اس کی وجہ سے انسان کے عقائد و اعمال میں کوئی خلل نہیں آتا، بلکہ وہ گمراہ کرنے والی تمام چیزوں کو ختم کر دیتا ہے :

۲۔ زمانہ ایک ہے۔ زندگی بھی ایک ہے اور کائنات بھی ایک ہے۔ پھر اس میں نئے اور پرانے کی تقسیم کا کیا مطلب؟ یہ تو کم نگاہی کی دلیل ہے :  
مطلب یہ کہ جب زندگی اور اس کے زمانی و مکانی ماحول کی یکسانی میں کوئی شبہ نہیں تو پھر نئے اور پرانے زمانے کی تقسیم کا کیا مطلب ہے :

۳۔ اگر شبنم کا قطرہ صبح کی ہوا کا ساتھ نہ دے تو باغ میں کھلی کیونکر پرورش پا سکتی ہے ؟  
مراد یہ ہے کہ کھلی کو شگفتہ کرنے کے لیے محض صبح کی ہوا کافی نہیں بلکہ شبنم کا گرنا بھی ضروری ہے۔  
شبنم کھلی میں ملائمت اور شادابی پیدا کرتی ہے۔ نسیم کے جھونکے اسے شگفتہ کر دیتے ہیں۔ جس طرح ان دونوں کی مدد سے کھلی شگفتہ ہوتی ہے، اسی طرح علم کی مدد سے دین کو تقویت پہنچتی ہے، لیکن یہ ضروری ہے کہ علم ایسا ہو، جسے ہم دل اور نظر کا رفیق قرار دے سکیں۔ جس علم میں حضرت موسیٰؑ کی تجلیات اور حکیم کے عقلی مشاہدات ایک دوسرے سے بغل گیر نہ ہوں، وہ علم ہی نہیں بلکہ جہالت ہے :  
گویا جو علم نظری درستی اور دل کی پاکیزگی کے لیے ہو، وہ عین دین ہے۔ اور کم نظری کے داغ و تہوں سے بالکل پاک ہے :



# ہندی مسلمان

پارینہ: پٹانا

۱- ہندوستان کے مسلمان کی حالت عجیب ہے۔ غیر مسلم اس بنا پر اسے وطن کا غدار قرار دیتے ہیں کہ اول وہ آزادی کی تحریک میں غیر مسلموں کا ساتھ نہیں دیتا اور اپنے حقوق کی بحث کھڑی کر دیتا ہے۔ دوم اس کی توجہ باہر کے اسلامی ملکوں پر جمی رہتی ہے اور ان کی خاطر وہ زیادہ سے زیادہ قربانی کرنے کے لیے تیار ہو جاتا ہے۔ انگریز سمجھتا ہے کہ مسلمان بھکاری ہے۔ یہ کبھی انگریزوں سے ملازمتیں مانگتا ہے، کبھی اسمبلیوں میں اپنی نشستیں بڑھانے کا سوال پیش کر دیتا ہے۔

۲- پنجاب میں ایک "نبی" بھی گزرے ہیں۔ یعنی میرزا غلام احمد قادیانی۔ ان کے پیروں کا فیصلہ یہ ہے کہ یہ پرانا صاحب ایمان مومن نہیں، کافر ہے۔ اس شعر میں اشارہ اس عقیدے کی طرف ہے جو قادیانیوں سے منسوب ہے کہ جو شخص میرزا غلام احمد کو نبی نہ مانے، وہ مسلمان نہیں ہو سکتا۔

۳- میرا مسکین دل اس کشمکش میں الجھا ہوا ہے کہ کچھ معلوم نہیں، حق کی آواز بلند ہوگی یا نہیں اور ہوگی تو کب اور کدھر سے ہوگی؟

## آزادی شمشیر کے اعلان پر

۱۹۴۵ء میں انگریزی حکومت کے خلاف جو ہتکرمہ ہوا تھا، اس میں کامیابی حاصل کر لینے کے بعد انگریز حکمرانوں نے تمام ہندوستانیوں سے ہتھیار لے لینے تھے اور پورے ملک کو نشتا کر دیا تھا۔ ۱۹۳۵ء میں اہل پنجاب کو تلوار رکھنے کی اجازت ملی۔ یہ شعر اسی موقع پر لکھے گئے تھے۔

جگر وار : جو ہروالی تلوار جو کاٹ میں ہے پناہ سمجھی جاتی ہے۔

۱۔ اے مسلمان! تجھے تلوار کی آزادی تو مل گئی۔ کبھی تو نے یہ بھی سوچا کہ فولاد کی جو ہر دار تلوار کیا

چیز ہے؟



۲۔ اگر ہم فولاد کی تلوار کو ایک مصرع فرض کریں تو یہ اُس شعر کا پہلا مصرع ہے، جس میں توحید کے بھید چھپے ہوئے ہیں۔

۳۔ مجھے تلوار کے مصرع کا زیادہ خیال نہیں، شعر کے دوسرے مصرع کا زیادہ خیال ہے، جس سے میری مراد فقیری اور درویشی کی تلوار ہے۔ اے مسلمان! کاش خدا تجھے یہ تلوار بھی عطا کر دے۔ یعنی تو فولاد کی تلوار کے علاوہ درویشی کی تلوار کا بھی مالک بن جائے۔

۴۔ دونوں تلواریں جس مومن کے قبضے میں آجائیں، وہ یا تو خالد بن نباز بن جاتا ہے، جنہیں رسول اللہ صلی اللہ علیہ وسلم نے اللہ کی تلوار (سیف اللہ) کا لقب عطا فرمایا اور جنہوں نے اسلام کے ابتدائی دور کی تمام جنگوں میں بے مثال فتوحات حاصل کیں یا وہ حضرت علی مرتضیٰ اور شیر خدا بن جاتا ہے، جن کی ذات بابرکات ہر ستائش سے بے نیاز ہے۔

سورۃ حدید میں ارشاد ہوتا ہے:

لقد ارسلنا رسلاً بالبینات وانزلنا  
معہم الکتاب والمیزان ليقوم الناس  
بالقسط وانزلنا الحدید فیہ باس  
شدیداً و منافع للناس ولیعلم اللہ  
من ینصرہ ورسلاً بالغیب ان اللہ  
قوی عزیز۔

ہم نے بھیجے اپنے رسول نشانیاں دے کر اور  
اتاری ان کے ساتھ کتاب اور ترازو تاکہ لوگ سیدھے  
رہیں انصاف پر اور ہم نے اتارا لوہا۔ اس میں سخت  
لڑائی ہے اور لوگوں کے کام چلتے ہیں اور یہ کہ اللہ  
معلوم کرے، کون مدد کرتا ہے اس کی اور اس کے  
رسولوں کی بن دیکھے۔ بے شک اللہ زور آور ہے اور

زبردست۔

اس ارشاد سے واضح ہے کہ خدا نے انبیاء کو کتاب اور میزان کے ساتھ جنگ کا ساز و سامان بھی عطا کیا تاکہ لوگوں کو راہ حق پر قائم رکھیں۔ حق شناسوں کے لیے کتاب اور میزان ہی کافی ہیں۔ جو حق شناسی سے خالی ہوں اور مخالفت میں جنگ کے لیے تیار ہو جائیں، ان کے خلاف تلوار سے بھی کام لینا پڑتا ہے تاکہ ان سے لوگوں کو بچایا جاسکے اور فتنہ مٹ جائے۔

کتاب و میزان کو خدا نے مقدم رکھا اور تلوار کو پیچھے۔ غالباً یہی آیت اس نظم کے وقت اقبال کے پیش نظر تھی۔ کتاب و میزان ہی کو شاید انہوں نے فقر کی تلوار قرار دیا ہے اور اس کی زیادہ ضرورت بتائی ہے۔ یہ تلوار نہ ہو تو فولاد کی تلوار مقاصد حق کے لیے کچھ کام نہیں کر سکتی کیونکہ وہ آزاد ہوگی اور آزادی کی حالت میں حق و ناحق کی تمیز نہ کرے گی۔



# جہاد

فال و فر: دبدبہ اور شکوہ + محاسبہ: پوچھ گچھ - جانچ پڑتال - باز پرس +

۱۔ شیخ نے فتویٰ دے دیا ہے کہ اب قلم کا زمانہ آگیا اور دنیا میں تلوار کا کام کی چیز نہیں رہی، لہذا اسے چھوڑ دینا چاہیے اور صرف قلم سے کام لے کر اسلام کی خوبیاں پیش کرنی چاہئیں +  
اس مضمون کے فتوے یا اعلانات مختلف لوگوں کی طرف سے کیے گئے، جن میں قادیا فی حضرات بھی تھے اور بعض دوسرے لوگ بھی۔ وہ سب انگریزوں کے طرف دار تھے +

۲۔ اقبال پوچھتے ہیں، کیا فتویٰ دینے والوں پر یہ حقیقت روشن نہیں کہ مسجد میں اس قسم کی نصیحتیں فرمانا اور مسلمانوں کو یہ تلقین کرنا بالکل بے فائدہ اور بے اثر ہے؟

۳۔ کیوں؟ اس لیے کہ مسلمان کے ہاتھ میں تلوار اور بندوق ہے کہاں؟ یہ چیزیں تو مدت ہوئی اس سے چھن چکی ہیں اور اگر کسی مسلمان کے پاس تلوار یا بندوق ہے بھی تو اس کا دل موت کی لذت سے بے خبر ہو چکا ہے، یعنی وہ موت سے ڈرتا ہے اور ایسے شخص سے راہِ حق میں جان دینے کی کیا امید ہو سکتی ہے؟

۴۔ مسلمان کا دل تو کافر کی موت سے بھی لرزتا ہے، یعنی وہ کافر کو مرتا ہوا دیکھتا ہے تو کانپ اٹھتا ہے۔ ایسے مسلمان کو اسلامی موت مرنے کی تلقین کون کرے گا؟  
مراد یہ ہے کہ جو غیر مسلم کو طبعی موت بھی مرتا ہوا دیکھ کر کانپنے لگے، اس سے سچے مسلمان کی طرح خدا کی راہ میں جان دینے کی امید کیا ہو سکتی ہے؟ غرض ایسے مسلمانوں میں یہ تلقین کرنا بالکل بے فائدہ ہے کہ تلوار کا زمانہ نہیں، قلم کا زمانہ آگیا +

۵۔ جہاد چھوڑنے کی تعلیم اسے دینی چاہیے، جس کے لہو بھرے پنچے سے دنیا کو طرح طرح کے خطرے ہوں۔ دنیا کو خطرے اسی سے ہو سکتے ہیں، جس کے پاس بے اندازہ قوت ہو۔ لہو بھرے پنچے سے یہ ظاہر ہوتا ہے کہ وہ قوت خوریزی اور ظلم و جور کی عادی ہے۔ خلقِ خدا کا خون بہاتے رہنے ہی سے اس کا ہاتھ لہو بھرا ہے +

۶۔ یورپ باطل کی شان و شوکت اور دبدبہ و شکوہ کو محفوظ رکھنے کے لیے سراپا زرہ میں ڈوبا



ہوا ہے۔ یعنی اس نے ہر قسم کے بے شمار ہتھیار جمع کر رکھے ہیں۔ ترک جہاد کی تلقین کا مستحق وہ ہے +  
 ۷۔ جس شخص نے مسیحی حکمرانوں کی امداد کے خیال سے مسلمانوں کے لیے ترک جہاد کا فتویٰ دیا، ہم  
 اس سے یہ کہنا چاہتے ہیں کہ اگر جنگ مشرق کے لیے بُری ہے تو مغرب کے لیے بھی بُری ہے۔ یہ نہیں  
 ہو سکتا کہ جنگ صرف مشرق کے لیے بُرائی ہے اور مغرب کے لیے بُرائی نہیں +

۸۔ اگر آپ حق پرست ہیں اور سچی بات دنیا کے سامنے لانا چاہتے ہیں تو کیا یہ مناسب ہے  
 کہ صرف اسلام سے بوجھ گچھ اور باز پرس میں لگے رہیں۔ یورپ کا معاملہ سامنے آئے تو اس کے بارے  
 میں کچھ نہ کہیں اور یونہی درگزر کر جائیں  
 مطلب یہ ہے کہ تلوار کاہ اور ترک کر دینے کی تلقین تو اسے کرنی چاہیے جس کے پاس قوت ہے نہ کہ مسلمان کو جس کے پاس قوت ہی نہیں +

## قوت اور دین

سیل سبک سیر: تیز چلنے والا سیلاب + سیل زمیں گیر: وہ سیلاب جو ساری دنیا میں پھیل

ہائے، زہر ہلاہل: ہلاک کر دینے والا زہر +

تریاق: زہر کا توڑ۔ وہ شے جس سے زہر کا اثر دور ہو جانے +

۱۔ دنیا میں سکندر و چنگیز جیسے جاہل و اور ظالموں کے ہاتھوں انسان کا لباس سو بار تار تار

ہوا۔ یعنی بڑی بڑی قوت کے مالکوں نے ظلم و جبر کے جنون میں انسانوں کا خون بارہا بے دریغ بہایا  
 ہے اور انسانی شرافت کو پاہاں کیا ہے +

۲۔ قوموں کی سرگزشت ابتدا سے ہمیں یہ پیغام دے رہی ہے۔ اے اہل نظر! قوت و

طاقت کا نشہ بڑا خطرناک ہوتا ہے۔ یعنی قوت کسی کے ہاتھ آجائے تو پھر اس سے تمیز نیک و بد  
 کی امید نہ رکھنی چاہیے +

۳۔ قوت کا سیل بڑا ہی تیز و تند ہوتا ہے اور ہر جگہ پھیل جاتا ہے۔ اس کے آگے عقل،

بصیرت، علم اور ہنر گھاس پھوس کی طرح بہ نکلتے ہیں، یعنی ان کی کوئی قدر و قیمت باقی نہیں رہتی +

۴۔ اگر قوت و طاقت دین حق کی پابندیوں سے آزاد ہو تو یہ ہلاک کر دینے والے زہر

سے بھی زیادہ خطرناک ہوتی ہے، لیکن اگر دین اس قوت کا سرپرست بن جائے اور اسے

راہ حق پر چلائے تو وہ ہر زہر کا تریاق بن جاتی ہے اور ہر برائی کو مٹا دیتی ہے +



# فقر و ملوکیت

جنگاہ: میدان جنگ ۰ ساز و پراق: ساز و سامان ۰

۱- درویشی میدان جنگ میں آتی ہے تو اس کے ساتھ کوئی ساز و سامان نہیں ہوتا۔ اخلاقی اور روحانی بیماریوں سے پاک دل سینے میں موجود ہو تو جی بھی ہاتھ کی ضرب کاری ثابت ہوتی ہے ۰ دنیا کی تاریخ اس حقیقت کی گواہ ہے کہ پاک باز گروہوں نے ہمیشہ بے سرو سامانی کی حالت میں بڑی بڑی جابر قوتوں کو شکست دی اور بے سرو سامان گروہوں کی ضرب جہاں بھی پڑی کاری ثابت ہوئی ۰

۲- درویشی کی بے خوفی اور بے قراری ہر لحظہ بڑھتی رہتی ہے، اس وجہ سے ہر زمانے میں فرعون اور حضرت موسیٰ کا قصہ دہرایا جاتا ہے۔ یعنی درویشی ہر باطل قوت کو مٹانے کے درپے رہتی ہے، جس طرح حضرت موسیٰ نے فرعون کو مٹایا تھا، اس لیے حق و باطل کی جنگ ہر دور میں ہوتی رہتی ہے ۰

۳- اے باغیرت درویشی! اب پھر تیرے ظہور کا زمانہ آنے والا ہے۔ اُس وقت حکمرانی کی باگ تیرے ہاتھ میں ہوگی۔ اب تک یورپ دنیا پر مسلط تھا، آئندہ حکومت تیرے قبضہ و تصرف میں ہوگی۔ یورپ کی روح کو چاندی اور سونے کی ہوس کھا گئی۔ وہ مال و دولت کے لالچ میں ہرنیکی اور ہر خیر سے بے پروا ہو گیا ۰

اگر تنہا فقر کا لفظ استعمال کرتے تو زکوٰۃ کے مقابلے میں فقر سے مفلسی مراد لیے جانے کا اندیشہ باقی رہتا۔ اقبال نے فقر غیور استعمال کیا، یعنی وہ فقر جو اپنی غیرت و حمیت کی بنا پر دنیوی مال و دولت سے بے نیاز اور مستغنی ہوتا ہے۔ دولت اس کے قبضے میں بھی آجائے تو اس کی طرف آنکھ اٹھا کر نہیں دیکھتا۔ یورپ کی حرص زر کا جواب صرف فقر غیور ہو سکتا ہے ۰

۴- عشق و مستی کے غلبے نے میرے لیے دل کی بات ضبط کیے رکھنے کی گنجائش نہ چھوڑی۔ جس طرح بادِ سحر کی لہریں کلی کو شگفتہ کر دیتی ہیں، اسی طرح عشق و مستی نے میرے ضبطِ نفس کو بھی توڑ کر حق بات میری زبان پر پہنچا دی ہے ۰



# اسلام

کد : چرہ - فطری - نفرت :

- ۱- خودی کا نور اور خودی کی حرارت دونوں اسلام کی روح ہیں۔ خودی کی حرارت زندگی کو منور کر کے اس میں ذات باری تعالیٰ کی موجودگی کا احساس پیدا کر دیتی ہے :
- ۲- اگرچہ اس روح کو قدرت نے آنکھوں سے پوشیدہ رکھا ہے، تاہم یہی ہر شے کی قوت، استحکام اور مضبوطی ہے۔ یہی اس کے ظہور کی بنیاد ہے :
- ۳- اگر یورپ کو اسلام کے لفظ سے چرہ ہے تو مضائقہ نہیں۔ ہم اسلام کا لفظ استعمال نہ کریں گے اسے باغیرت فقر کہیں گے جو اس دین کا دوسرا نام ہے :

## حیاتِ ابدی

قطرہ نیساں : موسم بہار کی بارش کا قطرہ۔ ہر علم ادب کی خاص روایات ہوتی ہیں۔ فارسی ادب کی روایات میں سے ایک ہے کہ بہار کے موسم کی بارش کا قطرہ میہی میں پہنچ جائے تو وہ موتی بن جاتا ہے۔ فارسی کی پیروی میں اردو والے بھی اسی روایت سے کام لینے لگے، خود نگہ : لفظی معنی اپنے آپ کو دیکھنے والا۔ مراد اس وجود سے ہے جو اپنے طبعی جوہروں کا صحیح اندازہ کر سکے، خود گہر : لفظی معنی اپنے آپ کو بنانے والا۔ یعنی وہ وجود جو خدا داد جوہروں سے کام لے کر اپنے آپ کو درجہ کمال پر پہنچا سکے، خود گیر : لفظی معنی اپنے آپ کو پکڑنے والا ہے۔ مراد ہے اس وجود سے جو اعلیٰ پیمانے پر اپنی حفاظت کر سکے،

- ۱- اگر زندگی کو سیپی فرض کر لیں تو خودی اس سیپی کے لیے موسم بہار کی بارش کا قطرہ ہے۔ جو سیپی قطرے کو اپنی آغوش میں تربیت دے کر موتی نہ بنا سکے، وہ کس کام کی؟
- مطلب یہ ہے کہ انسانی زندگی کا مقصد خودی کی تربیت کے سوا کچھ نہیں۔ جو انسان یہ کام انجام



نہ دے سکے، سمجھ لینا چاہیے کہ اس نے زندگی اسی طرح ضائع کر دی، جس طرح پیپی قطرے کو موتی نہ بنا سکنے کی حالت میں اپنی حیثیت ضائع کر دیتی ہے۔

۲ اگر خودی خود نگر، خود گر اور خود گیر ہو۔ یعنی اپنے جوہروں کو پہچانے، ان سے کام لیکر اپنے آپ کو درجہ کمال پر پہنچانے، پھر اس درجے کی حفاظت میں سرگرم رہے تو یہ ناممکن نہیں کہ موت بھی انسان کو مار نہ سکے۔

مطلب یہ نہیں کہ خود نگر، خود گر اور خود گیر خودی پر موت وارد نہ ہوگی۔ مراد یہ ہے کہ موت ایسی خودی کی عظمت اور برتری کو کوئی نقصان نہیں پہنچا سکتی۔ تاریخ کی شہرہ آفاق ہستیاں خصوصاً انبیاء کرام کی سرگزشتیں اس دعویٰ کی روشن شہادتیں پیش کر رہی ہیں۔

## سلطانی

آقبال کی تصریح کے مطابق یہ نظم ریاض منزل بھوپال میں لکھی گئی، جہاں سر اس مسعود مرحوم بطور وزیر ریاست رہتے تھے اور آقبال ایک مرتبہ علاج کی غرض سے بھوپال گئے تو انھیں کے پاس ٹھہرے تھے۔ اس نظم میں سلطانی کا اسلامی تصور بڑے ہی دلکش انداز میں پیش کیا گیا ہے۔

قاہری و غالبہ۔ فاتحہ شان۔ عیار کسوٹی۔ نطل سبحانی۔ خدا کا سایہ۔  
۱۔ جس درویشی میں قرآن کی روح بے پردہ جلوہ دکھائے، کسی کو کیا معلوم کہ اس درویشی کے ہزاروں مقام اور مرتبے اور ہزاروں رنگ روپ ہیں۔  
۲۔ جب خودی دیکھ لیتی ہے کہ وہ سب پر غالب آگئی اور اس کی شان فاتحیت سب پر چھا گئی تو یہی مقام ہے جسے عام لوگ سلطانی اور فرمانروائی کہتے ہیں یعنی سلطانی خودی کے غلبے اور زور و قوت کے کمال کا دوسرا نام ہے۔

۳۔ سلطانی اور فرمانروائی کا مقام مومن کی قوتوں کے لیے کسوٹی کا حکم رکھتا ہے۔ انسان اس کسوٹی پر پورا اترے تو وہ دنیا میں خدا کا سایہ اور پر تو بن جاتا ہے۔ اسی کو قرآن مجید میں مرتبہ خلافت کہا گیا ہے، یعنی زمین پر خدا کا نائب۔

۴۔ واضح رہے کہ اس غلبے اور اس حکمرانی و فرمانروائی کو جبر و قہر سے کوئی تعلق نہیں۔ یہ تو



عشق و دوستی کی ایک عملی کیفیت ہے۔ جبر اور قہر زور اور قوت کے بل پر دنیا کو زیرِ حکم نہیں رکھا جا سکتا اور جہانِ نبانی نہیں کی جا سکتی ۛ

مطلب یہ ہے کہ اسلامی سلطانی اور فرمانروائی لشکروں کے بل پر نہیں ہوتی۔ اس میں جبر و تشدد سے کام نہیں لیا جاتا، جیسا کہ عام بادشاہوں کا شیوہ ہے۔ اس میں دلوں پر حکومت کی جاتی ہے اور لوگ بصد شوق و ذوق اس حکومت کے ماتحت آتے اور اسے باعث شرف سمجھتے ہیں ۛ

۵۔ اپنے زمانے کے مسلمانوں سے خطاب کرتے ہوئے فرماتے ہیں، تم لوگ اس لیے غلامی اور محکومی کی مصیبت میں مبتلا ہوئے کہ اپنی فقیری اور درویشی کی حفاظت نہ کر سکے۔ تم نے اپنی بد عملیوں سے وہ بیش بہا دولت کھودی۔ نتیجہ یہ نکلا کہ حکمرانی اور فرمانروائی کے بجائے تم پر غلامی اور محکومی مسلط ہو گئی ۛ

۶۔ جس اسلامیّت کی پیشانی پر مسجد سے کا نشان چاندی کی طرح روشن تھا، وہ اسلامیّت فرنگی نے خرید لی۔ یعنی خدا کے سچے پرستار فرنگی کے محکوم بن گئے ۛ

۷۔ کسی زمانے میں اسلامی آسمان کے ستاروں کی چمک دمک چاند اور سورج کو بھی شرما دیتی تھی، افسوس کہ اب وہ چمک دمک باقی نہ رہی ۛ

## صوفی سے

۱۔ اے صوفی! تو معجزوں اور کرامتوں کی دنیا میں مگن ہے۔ تجھے ہر وقت یہی خیال رہتا ہے کہ عجیب و غریب کرشمے دکھائے تاکہ زیادہ سے زیادہ لوگ تیرے معتقد بن جائیں۔ تیرے برعکس میری نظر اس مادی دنیا پر جمی ہوئی ہے، جس میں رات دن نئے نئے واقعات پیش آتے رہتے ہیں ۛ

۲۔ فکر و خیال کی جس دنیا میں تو وقت گزارتا ہے، اس کے عجیب اور نادر ہونے میں کوئی شبہ نہیں، لیکن اس سے زیادہ عجیب اور زیادہ نادر وہ دنیا ہے، جسے زندگی اور موت کی دنیا کہتے ہیں ۛ

۳۔ تو تجنیلات کی دنیا کو چھوڑ اور ممکنات کی دنیا کا رخ کر۔ یہ دنیا تجھے اپنی طرف بلاتی رہی ہے۔ ممکن ہے تیری نگاہ اس دنیا کی حالت و کیفیت بدل ڈالے ۛ

مراویہ ہے کہ آج کل کے صوفی جن مشغلوں میں لگے رہتے ہیں، وہ بجائے خود کچھ ہی ہوں



لیکن ان سے قوم، ملک اور عالم انسانیت کو کیا فائدہ پہنچ سکتا ہے؟ اقبال انھیں دعوت دیتے ہیں کہ اُس دنیا پر توجہ کریں۔ جو حادثات، موت و حیات اور ممکنات کی دنیا ہے۔ جن لوگوں نے آج کل اس پر توجہ جمار کھی ہے۔ یعنی یورپ کے سائنس دان ان کا نقطہ نگاہ سراسر مادی ہے۔ اہل تصوف متوجہ ہوں تو مادیت کے اندھیرے میں روحانیت کا نور پیدا کر سکتے ہیں۔

## افرنک زدہ

ان اشعار میں خطاب ان لوگوں سے ہے، جو یورپی تہذیب میں ڈوبے ہوئے ہیں اور انھوں نے اسی کو اپنا اڈھنا پکھونا بنا رکھا ہے۔

(۱)

۱۔ تیرا وجود سر سے پاؤں تک صرف یورپی تہذیب کا پر تو ہے، اس لیے کہ تیری عمارت اسی تہذیب کے معماروں نے بنائی ہے۔ یعنی تیری ہر چیز یورپی تہذیب کے سانچے میں ڈھلی ہوئی ہے۔ دل و دماغ، فکر، نظر، جسم و لباس غرض ہر چیز سے مغربیت ٹپک رہی ہے۔ اسلام کا تجھ میں کوئی جوہر موجود نہیں۔ ظاہر ہے کہ جیسے معمار ہوں گے، ویسی ہی عمارت بنے گی۔

۲۔ مگر ایک حقیقت واضح کر دینا ضروری ہے کہ تیرا خاک کی جسم خودی سے بالکل خالی ہو چکا ہے۔ تو صرف ایک میان ہے، جس پر منہری نقش و نگار ہیں، لیکن اس میان میں تلوار موجود نہیں۔ جو مسلمان نوجوان یورپی تہذیب میں ڈوبے ہوئے ہوں، ان کی صحیح کیفیت بیان کرنے کے لیے اس سے بہتر مثال پیش نہیں کی جاسکتی کہ وہ زرنگار نیام ہیں لیکن بے شمشیر۔

(۲)

پہلے دو شعروں میں یورپی تہذیب کے ستاروں کی ظاہری حیثیت بیان کی گئی تھی، ان دو شعروں میں ان کی فکری خامیوں کا عبرت ناک نقشہ پیش کیا گیا ہے۔ فرماتے ہیں:

۱۔ اے مغربی تہذیب کے متوالے! تو یورپی علوم بڑھ کر خدا کا منکر ہو گیا اور کہنے لگا کہ خدا کا وجود



ثابت نہیں ہوتا۔ مجھ سے پوچھے تو کہوں گا کہ خود تیرا وجود ثابت نہیں ہے۔  
 ۲۔ کیوں؟ اس لیے کہ وجود اسی حالت میں ثابت ہو سکتا ہے، جب انسان کی خودی بڑے کار  
 آجائے اور تو خودی سے بالکل خالی ہو چکا ہے۔ لہذا تو باقی جھگڑے چھوڑ اور اپنی فکر کر، اس لیے کہ تیرا جوہر  
 نمود سے محروم رہا یعنی تو اپنی ہستی نمایاں نہ کر سکا ہے۔

## تصوف

یہ اشعار بھی ریاض منزل جہاں میں کہے گئے ہیں :

ملکوئی : ملکوت سے منسوب۔ مگر جب فرشتوں کی دنیا کو کہتے ہیں۔ یعنی پاکیزہ روحوں کا جہان۔ تصوف  
 نے روحانی ترقی کے جو درجے مقرر کر رکھے ہیں ان میں ایک درجہ عالم ملکوت کا بھی ہے۔  
 مراقبہ : لفظی معنی نگہبانی کرنا۔ صوفیوں کی اصطلاح میں اس کا مطلب ہے خدا سے بولنا۔ یعنی  
 سب شغل چھوڑ کر ذکر الہی میں مشغول ہو جانا۔

۱۔ اہل تصوف کی ملکوئی حکمت اور ان کا لاپرواہی علم بہت بڑی چیز ہوں گے، لیکن اگر وہ ملکوت  
 کی مصیبتیں دور نہیں کر سکتے اور اس کے درد کی دوا نہیں بن سکتے تو ان سے کیا حاصل؟ وہ بالکل  
 بے حقیقت ہیں۔

۲۔ ان حضرات کے ادھی رات کے ذکر ان کے مراقبے اور ان کا کیف و سرور اگر مسلمان کی خودی  
 کی حفاظت نہیں کر سکتے تو سراسر بیکار ہیں۔

مراد یہ ہے کہ روحانی علوم یا مشغلے بجائے خود کوئی حیثیت نہیں رکھتے۔ ان کی حیثیت اسلام اور  
 مسلمانوں کی خدمت کے لحاظ سے قائم ہو سکتی ہے، اس لیے کہ ہر روحانی کمال کا اصل مدعا یہی تھا،  
 ۳۔ جو عقل چاند اور ستاروں کا شکار کھیلتی بھرتی ہے، وہ اگر عشق حق کی چھٹی ہوئی لذت کو فائدہ  
 نہیں پہنچا سکتی تو قطعاً بے سود ہے۔

۴۔ اگر کوئی شخص عقل کی بنا پر محض زبان سے لالہ کہہ بھی دے تو اس سے کچھ حاصل نہیں۔  
 جس صورت میں اس کا دل اور نظر دونوں اسلامی رنگ میں رنگے ہوئے نہ ہوں، اسے کوئی حیثیت اور  
 مقام حاصل نہیں ہو سکتا۔



مراد یہ ہے کہ عقلی دلائل کی بنا پر خدا کی توحید کا قائل ہو جانے سے کچھ نہیں بن سکتا، جب تک انسان کا دل اور نگاہ اسلامی رنگ میں نہ رنگے جائیں۔ جب تک قلب کی گہرائیوں سے اسلامی عقائد کی صدا بلند نہ ہو اور اسلامیت اہل اہل نہ پڑے۔ اسلام عقل و دلیل نہیں، ایمان و یقین اور عمل کا متقاضی ہے۔

۵۔ اگر میرے کلام سے بے ربطی، پریشانی اور انتشار ظاہر ہو رہا ہے تو اس میں تعجب کی کوئی بات نہیں۔ اگر صبح کی روشنی میں پریشانی یعنی پھیلاؤ نہ ہو تو وہ بالکل بیکار ہے۔ آقبال نے اس شعر کے دو مصرعوں میں پریشانی کا لفظ دو مختلف معنی میں استعمال کیا ہے۔ پہلے مصرع میں پریشانی کے معنی ہیں بے ربطی اور دوسرے میں پھیلنا اور بکھرنا۔ روشنی کا پھیلنا اور بکھرنا اس کی خاصیت اور خصلت ہے۔ وہ اپنے کلام کو بھی قومی زندگی کے لیے صبح کی روشنی قرار دیتے ہیں۔

## ہندی اسلام

الحادۃ بے دینی یا دین سے پھر جانا۔

- ۱۔ ملت یا قوم فقط فکر و عقیدہ کی یکسانی سے زندہ رہتی ہے۔ یعنی جو قوم فکر اور عقیدے کے اعتبار سے متحد نہ ہو، وہ زندہ نہیں رہ سکتی اور نہ اسے زندہ سمجھنا چاہیے۔ جو الہام اس ایک جہتی اور وحدت کو برباد کر دے، اسے الہام نہیں، بے دینی اور لامذہبی سمجھنا چاہیے۔
- ۲۔ وحدت قوت بازو کے بغیر محفوظ نہیں رہ سکتی۔ اس کے بچاؤ کے لیے عقل کام نہیں دے سکتی، اس لیے کہ وحدت کو نقصان پہنچانے والی جتنی فتنہ انگیز قوتیں پیدا ہوں گی، ان سے مناظرے کرتے رہنا کوئی مفید نتیجہ پیدا نہ کرے گا۔ ایسے معاملات میں قوت ہی کارآمد ہو سکتی ہے۔
- ۳۔ اے خدا کے بندے! یعنی اے صوفی! تجھے یہ قوت حاصل نہیں، پھر اس دنیا میں تیرے لیے یہی بہتر ہے کہ کسی غار میں جا بیٹھے اور اللہ اشد کرتا رہے۔
- ۴۔ اسلام تو قوت بازو حاصل کرنے کی دعوت دیتا ہے۔ وہ تو سلطانی، فرمانروائی اور خوشگوار امتیادوں کا پیغام ہے۔ ثواب کوئی ایسا اسلام ایجاد کر، جس کا تصوف مسکینی، بیچارگی، محکومی اور دائمی مایوسی سکھائے، اس لیے کہ تیرا تصوف یہی ہے۔
- ۵۔ ہمارے ملاؤں کی حالت دیکھیے کہ انھیں ہندوستان میں نماز پڑھنے کی اجازت ہے۔



اور وہ بیچارے سمجھ رہے ہیں کہ اسلام ہر پابندی سے آزاد ہے ۔  
 یہ نکتہ خاص طور پر غور کا محتاج ہے کہ انگریزی عہد میں کم یا زیادہ شرعی احکام کی اجازت کو مد نظر  
 رکھتے ہوئے اسلام کی آزادی کا دعویٰ نہیں کیا جاسکتا تھا۔ علمائے حق کا فتویٰ ابتدا سے یہ تھا کہ  
 اسلام آزاد نہیں رہا۔ اسی بنا پر انھوں نے ہندوستان کو دارالکرب قرار دیا تھا۔ وہ بتتے تھے کہ جن  
 احکام دارکان کی اجازت حاصل ہے، وہ مسلمانوں کی قوت کا نتیجہ نہیں بلکہ حاکم کی رضا پر موقوف ہے  
 اور اسے حاکم کی مصلحت شناسی یا تدبیر حکمرانی سمجھنا چاہیے۔ آزادی اسی کو کہیں گے جس کی بسنا  
 مسلمانوں کی قوت ہو۔ عام علماء نے محض اس جزوی آزادی کو آزادی سمجھ لیا اور ہندوستان کو دارالکرب ماننے  
 سے انکار کر دیا۔ اقبال علمائے حق کے ہم خیال ہیں ۔

## غزل

پلے سپر : افسردہ - بجھی ہوئی ۔

۱۔ اے مخاطب! تیرا دل جذبہ عشق سے خالی ہونے کے باعث مردہ ہے۔ اسے پھر زندہ  
 کرے۔ کیونکہ قوموں کی پرانی بیماری کا علاج اس کے سوا اور کسی چیز سے نہیں ہو سکتا ۔  
 مطلب یہ کہ ملت اسلامیہ پر زوال کی ایسی افسردگی چھانی ہوئی ہے کہ معلوم ہوتا ہے اس میں  
 روح حیات مرچکی ہے۔ اسے چاہیے کہ پھر اس روح کو زندہ کرے، ہمت و جرات فرمائیے سے کام لے  
 اور زوال کی مصیبتوں سے نجات حاصل کرے۔ قوموں کے پرانے مرض یعنی زوال کا علاج اس کے سوا  
 کچھ نہیں ۔

۲۔ تیرے سمندر پر سکون اور خاموشی چھانی ہوئی ہے جو سمندروں پر وقتاً فوقتاً چھا جاتی ہے یا  
 کسی نے جادو کر رکھا ہے؟ یہ عجیب سمندر ہے کہ نہ اس میں مگرچھ ہے نہ کبھی طوفان آتا ہے، نہ  
 کناروں پر ٹوٹ پھوٹ کے نشان نظر آتے ہیں۔ یہ سمندر کس کام کا؟ اس پر کبھی توجوش کی کیفیت  
 طاری ہونی چاہیے ۔

مراد یہ ہے کہ تیرے دل میں بیداری اور آزادی کی کوئی امنگ، کوئی ولولہ اور کوئی جذبہ نہیں  
 نہیں لیتا۔ تجھ پر یکسر افسردگی اور مایوسی طاری ہے، جس نے تیری حقیقی حیثیت ترائل کر رکھی ہے ۔



۳- تو ابھی آسماں کے پوشیدہ بھید سے واقف نہیں۔ ستارے کا غزہ تجھ میں تڑپ پیدا نہیں کرتا +

حاصل یہ کہ تو نے نظام عالم کا بغور مطالعہ نہیں کیا۔ اس کے قوانین کو نہیں سمجھا۔ فطرت پکار پکار کر کہہ رہی ہے کہ ہر شخص کو آزاد زندگی بسر کرنی چاہیے۔ تو بھی آزادی حاصل کرنے کے لیے سر دھڑکی بازی لگا دے +

۴- میری نجھی ہوئی راکھ میں جو ایک شرر چھپا ہوا تھا، اسے میرے صبح کے نغمے نے تیرے سر کندوں کے جنگل پر گرا دیا۔ یعنی میرے زندگی بخش کلام نے تیرے مردہ دل میں ایک نئی روح پھونکنے کا انتظام کر دیا۔ خدا کرے کہ یہ شرارہ تجھے عشق حق کی حرارت سے گرما کر سراپا سوز بنا دے +

۵- گوری ہوئی اور آنے والی گل کا یہ جہاں اسی کو دکھائی دے گا، جسے میری طرح نظارہ کرنے کا جوہر ہاتھ آئے +

مطلب یہ کہ جو شخص میرے نقطہ نگاہ سے دنیا کی حقیقت پر غور کرے گا، وہی نظام عالم کا بھید سمجھ سکے گا۔ اس طرح اس میں آزادی کی ایک بے پناہ تڑپ پیدا ہو جائے گی اور وہ موت کی پستی سے نکل کر زندگی کے اوج پر جلوہ گر ہو جائے گا +

## دنیا

اس نظم میں یہ حقیقت بیان کی گئی ہے کہ یہ دنیا اور اس کے مختلف نظام سے اصل انسان کے حواس کا کرشمہ ہیں +

یو قلمونی درنگارنگی +

۱- مجھے بھی دنیا میں رنگ رنگ کی چیزیں نظر آتی ہیں۔ کہیں چاند ہے، کہیں تارا، کہیں پتھر ہے، کہیں نگینہ +

۲- میری بصیرت کی آنکھ کا فتویٰ بھی یہی ہے کہ وہ پہاڑ ہے، یہ دریا، وہ آسمان ہے

اور یہ زمین +

۳- لیکن سچی بات کو چھپانا میری عادت نہیں۔ حق یہ ہے کہ وجود صرف حق ہے اور جو کچھ



تجھے نظر آتا ہے۔ یہ بے وجود ہے۔ اس کی کوئی حیثیت نہیں ہے۔

## نماز

ان دو شعروں میں نماز کا درجہ واضح کیا گیا ہے اور اسی سے توحید کی حقیقت بھی آشکارا

ہر جاتی ہے ۔

۱۔ اگرچہ انسان کو زمین کی پشت پر آباد ہوئے ہزاروں سال گزر گئے، یہاں تک کہ کہا جاسکتا ہے، وہ بڑھا ہو گیا۔ یعنی اس کے ظہور پر لمبی مدت گزر چکی ہے اور اس نے خاصے تجربات حاصل کر لیے ہیں لیکن یہ بات یہ لات و منات انسان کے بڑھاپے کے مقابلے میں بہت جوان ہیں۔ ان کی قوت اور اثر و رسوخ میں کمی نہیں آئی اور ہر زمانے میں یہ نئے نئے پھیس بدل کر آجاتے ہیں ۔

بُت پرستی ہے کیا؟ یہ کہ انسان خدا کو چھوڑ کر اپنی مرادیں غیروں سے طلب کریں۔ خواہ وہ پتھر کی مورتیاں ہوں یا استھان۔ اگر کسی پیر یا عالم یا بادشاہ یا حاکم یا وزیر کے تعلق میں یہی طریقہ اختیار کیا جائے جو پرانے زمانوں کے لوگ بتوں کے تعلق میں اختیار کر لیتے تھے تو وہ بھی بُت پرستی ہی بن جائے گی۔

مراویں پوری کرنے والا صرف خدا ہے۔ وہی رزق دیتا ہے۔ وہی زندگی بخشتا ہے۔ وہی حفاظت کرتا ہے۔ اسی کے ہاتھ میں تمام معاملات کی باگ ڈور ہے۔ غیروں کے آگے جھکنا یا انھیں مرادیں پوری کرنے والے ماننا یا ان سے ہر شے کی امید رکھنا اس لیے غلط ہے کہ اپنے جیسے ان بندوں کو خدا کی صفات میں شریک کرنا ہے۔ ہمارے زمانے میں لوگ پتھر کے بتوں کو نہیں پوجتے، لیکن ارباب اقتدار کے سامنے اس طرح جھکتے ہیں جس طرح صرف خدا کے سامنے جھکنا چاہیے اور انھیں کو ذیوی ترقیات کا اصل ذریعہ مانتے ہیں۔ اسی لیے اقبال نے کہا کہ انسان بڑھا ہو گیا۔ بُت پرستی بدستور جوان رہی وہ ہر زمانے کے حالات کے مطابق پھیس بدل کر آجاتی ہے اور لوگ خدا کو چھوڑ کر بتوں کی پوجا شروع کر دیتے ہیں ۔

۲۔ نماز کیا سکھاتی ہے؟ یہ کہ صرف خدا کو سجدہ کیا جائے۔ یہی توحید کی تعلیم ہے۔ خدا ہی کو تمام معاملات کا مالک و مختار ماننا چاہیے۔ اسی کے آگے ہاتھ پھیلا نا زیبا ہے۔ اب غور فرمائیے کہ خدا کے رو برو سجدہ کرتے ہی انسان ہزاروں سجدوں کی مصیبت سے نجات پا جاتا ہے، اس لیے کہ وہ نہ بتوں کے آگے جھکتا ہے۔ نہ پیروں، فقیروں، وزیروں اور حاکموں کی نیاز مندی کا طوق اپنی



گردن میں ڈالتا ہے۔ خدا کا سچا بندہ بن جانے کے بعد دنیا کی تمام بندگیوں سے نجات پا جاتا ہے۔ افسوس کہ آج کل مسلمانوں کو خدا کے روبرو یہ سمجھ بھی گراں گزرتا ہے، جو انھیں ہزاروں سجدوں سے چھٹکارا دلا دیتا ہے۔

## وحی

۱۔ عقل کے پاس وہم و گمان کے سوا کیا پونجی ہے؟ یہ بے حیثیت اور بے مایہ شے امامت اور رہنمائی کے لائق نہیں۔ اگر وہم و گمان کو رہنما بنا لیا جائے تو زندگی کا کاروبار درہم برہم ہو کر رہ جائے۔  
۲۔ جس وجود کی قوتِ فکر بے نور ہو اور اس میں روشنی کی کوئی کرن دکھائی نہ دے۔ جس کا جذبہ عمل بے بنیاد ہو اور وہ کسی پختہ اصول پر مبنی نہ ہو تو سوچو کہ اس کی زندگی کی تاریک رات میں اُجالے کی صورت کیا ہو سکتی ہے؟

زندگی کا اُجالا دو باتوں پر موقوف ہے: اول یہ کہ سوچنے سمجھنے اور جاننے بوجھنے کی قوت نور حق سے منور ہو۔ اتنی روشن ہو کہ جو سوچے، صحیح سوچے۔ دوسرے جو بھی کام کرے، کوئی مقصد اور نصب العین سامنے رکھ کر کرے۔ یہ باتیں زندگی کو صحیح معنی میں نتیجہ خیز بنا سکتی ہے، ورنہ وہ بالکل بے مصرف ہوگی اور اس کی حیثیت ایک اندھیری رات کے سوا کچھ نہ سمجھی جائے گی۔  
۳۔ اچھے اور بُرے، نیک اور بد کام کی گتھی سلجھ نہیں سکتی۔ جب تک خود زندگی زندگی کے بھید آشکارا نہ کرے؟

مطلب یہ ہے کہ ہدایت و رہنمائی کی طلب زندگی کے طبعی اور فطری تقاضوں میں سے ایک تقاضا ہے اور انسانوں کے لیے حقیقی ہدایت و رہنمائی اسی صورت میں کارآمد ہو سکتی ہے کہ وہ انسانی زندگی کے بھیس میں آئے اور ہمارے سامنے عملاً اچھے بُرے کی حقیقت واضح کر دے۔ وحی کی اصلیت اس کے سوا کچھ نہیں۔ اسی حقیقت کے پیش نظر قرآن مجید نے رسول اللہ صلی اللہ علیہ وسلم کے مرقع زندگی کو اُسوۂ حسنہ قرار دیا۔ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ۔ اسی صورت میں زندگی نے زندگی کے بھیدوں کی شرح کی۔

آقبال نے خود تصریح فرمائی ہے کہ یہ اشعار ریاض منزل بھوپال میں لکھے گئے۔



# شکست

اس نظم میں یہ نکتہ واضح کیا گیا ہے کہ زندگی کی کشمکش میں مردانہ وار حصہ نہ لینا اور میدان چھوڑ کر

بھاگتے پھرنا ہی اصل میں شکست ہے ۔

الست : اشارہ ہے اس آیت کی طرف جس میں الست بر تکم آیا ہے :

واذ اخذ سابقك من بنی آدم من  
ظهورهم ذریتهم و اشهدهم علی  
انفسهم الست بر تکم قالوا بلی شهدنا  
ان تقولوا یوم القیامة انا کنا عن هذا  
غافلین . (سورہ اعراف)

اور جب نکالی تیرے رب نے بنی آدم کی  
پشتوں سے اُن کی اولاد اور اقرار کرایا ان سے ان  
کی جانوں پر۔ کیا میں نہیں ہوں تمہارا رب؟ بولے  
ہاں ہے۔ ہم اقرار کرتے ہیں یہ اقرار تمہیں اس  
یہ یاد دلایا، مبادا قیامت کے دن کہنے لگو کہ  
ہم کو اس کی خبر نہ تھی؟

اس ارشاد کا مقصود یہ ہے کہ خدا کی ہستی کا اعتقاد انسان کی فطرت میں رکھ دیا گیا ہے۔ شاعری  
اور تصوف میں صرف لفظ الست اس پوری آیت یا خدا کی ہستی کے ازلی اقرار کا قائم مقام بن گیا ہے  
۱۔ ہمارے عہد کے صوفیوں میں وہ گرمی اور وہ حرارت باقی نہ رہی جس کی برکت سے وہ ہر  
لحظہ میدان حق کے مجاہد بنے رہتے تھے۔ اب وہ زبان سے کہہ دیتے ہیں کہ ہم نے تو الست کی شراب  
پی رکھی ہے، یعنی خدا کی ہستی کے اسی اقرار کی مستی میں گم ہیں جو ہم نے ازل کے دن کیا تھا۔ دراصل  
یہ بے عملی کا ایک بہانہ ہے۔ ان میں حق کے لیے ایثار و قربانی کی ہمت نہیں رہی۔ وہ ہاتھ پاؤں توڑ  
بیٹھے۔ ظاہر یہ کر رہے ہیں کہ وہ خدا کے عشق میں ڈوبے ہوئے ہیں ۔

۲۔ عالموں کی حالت ملاحظہ ہو۔ انہیں جب نظر آیا کہ شریعت کے احکام صاف صاف بتانے  
میں خطرات ہیں اور حاکموں سے لڑائی مول لینے بغیر چارہ نہیں تو انہوں نے بھی دنیا سے الگ تھلگ  
رہنے کا فیصلہ کر لیا۔ اس کے سوا انہیں کوئی راستہ نظر نہ آیا۔ اس لیے کہ حاکموں کا مقابلہ کرتے تو  
انہیں گونا گوں تکلیفیں پیش آتیں ۔

۳۔ غرض یہ بہادر جو زندگی کی کھینچ تان میں سب سے آگے رہنے کے حق دار تھے، گھبرا کر



میدان سے بھاگ نکلے۔ اب سوچئے کہ اس گریز کو شکست قرار نہ دیا جائے تو شکست اور ہے کیا چیز؟

## عقل و دل

۱- ہر خاکی اور نوری وجود، ہر مادی و غیر مادی شے پر عقل حکمران ہے۔ اس کی زد سے کوئی چیز باہر نہیں۔

۲- اسے (عقل کو) ازل سے جو شان و عظمت حاصل ہے، سارا جہان اس کے سامنے ٹھکا ہوا ہے۔ پوری کائنات میں سے ایک دل ہے جو ہر لحظہ عقل سے ابھتا اور جھگڑتا رہتا ہے۔

## مستی کردار

اس نظم میں موجودہ دُور کے صوفیوں، ملاؤں اور شاعروں کی عام کیفیت واضح کی گئی ہے۔

۱- صوفی طریقت کی پیروی کا دعویٰ دار ہے اور اپنے باطنی احوال ہی میں مست رہتا ہے۔ حالاً جو شریعت کا ترجمان ہے، صرف باتوں ہی میں مست رہنے کو درجہ کمال سمجھتا ہے۔

۲- ہمارے عہد کے شاعروں کی حالت کیا ہے؟ ان کے نغمے یعنی شعر مردہ، افسردہ اور بے ذوق ہیں۔ نہ ان سے قوم میں زندگی کی کوئی تڑپ پیدا ہوتی ہے؛ نہ عمل کا کوئی جوش دلوں میں لہریں لیتا ہے۔ وہ اپنے خیالات اور افکار میں گم ہیں۔ نہ سوتے نہ جاگتے۔

۳- افسوس کہ مجھے وہ مجاہد جو امر و نہی نظر نہیں آتا، جس کی رگ رگ اور نس نس پر عمل کی مستی جھانی ہوئی ہو۔

گویا نہ مستی احوال سے قوم کو فائدہ پہنچ سکتا ہے، نہ نری گفتار سے افسہ بے ذوق شاعری سے۔ قوم کی حالت پلٹنے کے لیے جوش و ہیجان عمل کی ضرورت ہے۔



# قبر

۱۔ قلندر یعنی خدا مست درویش کو مرکز بھی سکون و آرام نہ ملا اور قبر کی خواب گاہ بھی

اسے راس نہ آئی +

۲۔ قبر میں آسمانوں کی خاموشی تو موجود ہے، لیکن آسمانوں کی سی وسعت اور کشادگی موجود

نہیں۔ گویا خدا مست درویش ایسی زندگی کا طلب گار ہے، جس میں خاموشی تو ہو، لیکن اس کے ساتھ

ایسی وسعت و کشادگی ہو کہ وہ جدھر چاہے آزاد پھرے +

# قلندر کی پہچان

بنگاہ: مقام + محاسب: حساب لینے والا + مرکب: ساری + راکب: سوار +

۱۔ قلندر جو امر درویش ہے۔ زمانے سے پکار کر کہتا ہے کہ تو دنیا کو اپنے پیچھے چلانے

کا عادی ہے۔ میں بندہ حق ہوں۔ تجھ کو حکم دیتا ہوں کہ جدھر میں جا رہا ہوں، تو بھی ادھر چل +

۲۔ میں جو ہنگامے پیدا کر سکتا ہوں۔ تو اُن کی تاب نہیں لا سکتا۔ وہ تیری طاقت سے

بلا ہیں۔ تو خیر چاہتا ہے تو قلندر کی قیام گاہ سے بچتا ہوا نکل جا +

۳۔ اے زمانے! اگر تو چڑھتا ہوا دریا ہے تو مجھے مطلق پروا نہیں۔ میں کبھی کشتی اور طاح

کا محتاج نہیں ہوا اور نہ یہ محتاجی قبول کر دوں گا، لہذا تیرے لیے بہتر یہی ہے کہ تو جوش و خروش

نہ دکھا بلکہ اتر جا، یعنی پایاب ہو جا +

۴۔ کیا یہ حقیقت نہیں کہ میرا نعرہ تکبیر تیرا طلسم توڑ چکا ہے؟ اگر تجھ میں اس حقیقت سے انکار

کی جرات ہے تو کر دیکھ +

۵۔ میں قلندر ہوں۔ سورج، چاند اور تاروں کا حساب لیتا ہوں۔ میں زمانے کی سواری نہیں

بلکہ اس کا سوار ہوں۔ یعنی زمانے کی مرضی پر نہیں چلتا بلکہ اسے اپنی مرضی پر چلاتا ہوں +



# فلسفہ

نوع: جان کنی کی حالت

نوع: غوطہ لگانے والا

۱- جوانوں کے خیالات، پوشیدہ ہوں کہ ظاہر، وہ قلندر کی نظر سے چھپے نہیں رہ سکتے۔  
 ۲- اے مسلمان نوجوان! میں تیرے حالات سے بخوبی واقف ہوں۔ جو کچھ تجھ پر گزر رہی ہے اس سے اچھے طرح باخبر ہوں، اس لئے کہ مدت ہوئی، میں بھی اسی راستے سے گزرا تھا، جس میں تو چل رہا ہے۔ دیکھ میں تجھے سمجھاتا ہوں کہ عقل مند آدمی لفظوں، بحثوں اور عبارت کے ہیر پھیر میں نہیں الجھا کرتے۔ غوطہ لگانے والے کو موتی سے کام ہوتا ہے، سپی سے کیا مطلب؟  
 اس شعر میں الفاظ کو سپی اور معنی کو موتی قرار دیا۔

۳- وہ عقل صرف عاشقانِ حق ہی کے حلقے میں مل سکتی ہے جو چنگاری کو دیکھ کر شعلے کا پتلا گالے اور چمک سے آگ کا اندازہ کر لے۔

ممکن ہے، اس میں حضرت موسیٰ کے واقعے کی طرف اشارہ ہو کہ وہ حضرت شعیب کے پاس سے مصر کی طرف روانہ ہوئے تو راستے میں رات کے وقت دور آگ کی چمک دیکھی اور اہل خانہ سے کہا کہ یہیں ٹھہرو، میں آگ لے کر آتا ہوں۔ اسی سلسلے میں خدا نے انھیں پیغمبری کا منصب عطا کر دیا۔

۵- جس بیچ دار مطلب کی تصدیق دل کرے، وہ چمکیلے موتی سے بڑھ کر قیمتی ہوتا ہے، یعنی اصل معیار اور موتی عقل کی تصدیق نہیں بلکہ دل کی تصدیق ہے۔

۶- جو فلسفہ جگر کے لہو سے نہ لکھا جائے۔ یعنی جس کی تصدیق انسان کا دل اور روح نہ کریں، اس کے متعلق یا تو یہ سمجھنا چاہیے کہ مرچکا ہے یا یہ سمجھ لیجیے کہ اس بد جان کنی حالت طاری ہے۔

## مردانِ خدا

حرب: جنگ



۱- بندہ آزاد یا خدا کا مقبول بندہ وہی ہے، جس کا وارکاری ہو۔ یعنی جس مقصد کے لیے وہ کوئی ضرب لگائے، اسے پورا کر دے۔ اسے بندہ حُر نہیں کہہ سکتے، جس کی جنگ مکاری اور عیاری پر مبنی ہو۔

۲- قلندر ہونا، قبا پہننا اور تاج سر پر رکھنا یعنی درویشی اور سلطانی الگ الگ صفتیں سمجھی جاتی ہیں، لیکن خدا کے پاک بندوں کی فطرت میں روزِ ازل سے یہ صفتیں پہلو بہ پہلو چلی آتی ہیں۔ وہ درویشی کے باوجود سلطانی کرتے ہیں اور تختِ سلطنت پر بیٹھ جاتے ہیں، اور درویش رہتے ہیں۔

۳- انہیں کی خاک میں وہ چنگاری چھپی ہوتی ہے، جسے زمانہ اٹھا کر آفتاب بنا دیتا ہے۔ مراد یہ ہے کہ اُن کے دل اور روح سے عشقِ حق کی جو چنگاریاں نکلتی ہیں، وہ مدت تک زمانے کے لیے ہدایت و رہنمائی کا سرچشمہ نور بنی رہی ہیں۔

۴- وہی ہیں، جو خدا کے سوا کسی کو نہیں پوجتے۔ انہیں کے متعلق کہا جاسکتا ہے کہ وہ ہر غیر اللہ شے کو بت سمجھتے ہیں اور ان بتوں کا طواف نہیں کرتے، ورنہ اے خدا! تیرے مومن اور کافر سب کے سب کم و بیش بتوں کے پجاری ہیں، گویا انہوں نے زنار باندھ رکھے ہیں۔

## کافر و مومن

سُحْمٌ زَبْرٌ • بَرْتَنْدَہ: کاٹنے والا • صِیْقَلٌ زَوْدَہ: صیقل کیا ہوا۔ چمکایا ہوا •  
بَرِاقٌ: بھلی کی طرح چمکیلا •

۱- کل میں سیر کے لیے نکلا تو دریا کے کنارے حضرت خضرؑ سے ملاقات ہوئی۔ حضرت نے پوچھا کہ کیا تو یورپی تہذیب کے زہر کا تریاق ڈھونڈ رہا ہے؟

۲- میں تجھے ایک نکتہ بتاتا ہوں، جو تلوار کی طرح کاٹ کرنے والا، صیقل کیا ہوا، روشن اور چمکیلا ہے۔

شعر کے دوسرے مصرع میں جو اوصاف بیان کیے گئے ہیں، وہ سب تلوار کے اوصاف ہیں۔ نکتہ۔ تلوار کی مانند ہوا تو اس میں یہ اوصاف پیدا ہو گئے۔

۳- کافر کی پہچان یہ ہے کہ وہ اپنے آپ کو کائنات میں گم کر دیتا ہے۔ اس کے برعکس مومن کی



پہچان ہے کہ کائنات اس میں گم ہو جاتی ہے •

مطلب یہ کہ کافر یا تو کائنات کی تمام چیزوں سے ڈرتا ہے اور ان کی پوجا میں لگ جاتا ہے۔ مثلاً پرانے زمانے میں لوگ چاند، تاروں، سدرج، سانپ، دریا، پہاڑ وغیرہ چیزوں کی پوجا کرتے تھے۔ یادہ دنیا کی چیزوں میں دل لگا کر اس طرح گمن ہو جاتا ہے کہ خدا کو بھی یاد نہیں رکھتا۔ ایک صورت اور بھی ہے، جو یورپ کے سائنس دانوں نے اختیار کی۔ وہ مادی چیزوں کے کھون میں اس طرح گم ہو گئے کہ سب کچھ بھٹلا دیا۔ بے شک انھوں نے عجیب و غریب چیزیں ایجاد کر لیں، لیکن وہ خدا سے غافل ہو گئے اور ان کی ایجاد کی ہوئی چیزوں سے عالم انسانیت کو فائدہ کم اور نقصان زیادہ پہنچا۔ اس کے برعکس مومن اپنے آپ کو خدا میں گم کر دیتا ہے۔ اس وجہ سے کائنات کی ہر شے پر حکم چلاتا ہے۔ اس کا عقیدہ ہی یہ ہے کہ کائنات بندہ ستمی کی خدمت کے لیے پیدا ہوئی۔ خدا نے انسان کو اشرف المخلوقات کا درجہ دیا۔ دنیا میں اس درجہ کے حق دار صرف مومن ہیں، لہذا کائنات ان میں گم ہوتی ہے •

## مہدی برحق

محبوس، قیدی • خاور: سرزمین مشرق • ثوابت: ثابت کی جمع۔ وہ ستارے جن کے متعلق پہلے نجومیوں کا عقیدہ یہ ہے کہ وہ گردش نہیں کرتے • سیارہ گردش کرنے والے ستارے • جدت: نئی بات۔ نیا ہیں • مہدی: ہدایت کرنے والا •

۱۔ مشرق کی وہ قومیں ہوں جو اپنی پرانی حالت پر جمی بیٹھی ہیں یا مغرب کی وہ قومیں جو ترقی کے میدان میں تیز دوڑی جا رہی ہوں۔ دونوں کی حالت یہ ہے کہ اپنے خیالات اور افکار کے جو قید خانے انھوں نے بنا رکھے ہیں ان میں قید ہیں۔ یعنی مشرقیوں کی بے حسی اور بے عملی یا مغربیوں کی ترقی پسندی دونوں میں کوئی بھی بات توجہ کے قابل نہیں •

۲۔ مسیحیت کے پیروا ہوں یا کعبے کے شیخ، دونوں میں نہ گفتگو کا نیا مین ہے، نہ عمل کا۔ یعنی ان کی باتیں بھی پرانی ہیں اور عمل بھی پرانا۔ نہ سوچ بچار کا ذوق ہے، نہ چھان بین کا شوق۔ نہ حقیقت کو خود سمجھتے ہیں، نہ سمجھا سکتے ہیں •



۳۔ سیاست دانوں کو دیکھو تو وہ بھی اسی امیر پھیر میں اُلجھے ہوئے ہیں، جس سے پرانے زمانے میں کام لیا جاتا تھا۔ شاعروں کے خیالات بالکل سطحی اور پست ہیں۔ سمجھنا چاہیے کہ ان کے پاس خیالات کا کوئی قابل ذکر سرمایہ ہے ہی نہیں۔  
 ۴۔ آج دنیا کو اس پتے اور برحق مدی کی ضرورت ہے، جس کی ایک نظر سے افکار و خیالات کی دنیا لہنے لگے اور اس میں انقلاب پیدا ہو جائے۔

# مومن

(دنیا میں)

برہنہ: ابرہنہ - ریشم کے کیرے کا کوہ جس سے ریشم کے تار نکالے جاتے ہیں۔  
 کنجشک: چڑیا - حمام: کبوتر۔

۱۔ دوستوں اور خویشوں کے حلقے میں مومن ابرہنہ کی طرح نرم اور ملائم ہوتا ہے۔ اگر حق اور باطل کے درمیان لڑائی چھڑ جائے تو مومن فولاد بن جاتا ہے۔  
 مومن کے یہ اوصاف قرآن سے ماخوذ ہیں۔ ایک جگہ ارشاد ہوتا ہے: اشدّاء علی الکفّار  
 ساحمّاء بینہم (زور آور ہیں کافروں پر، نرم دل ہیں آپس میں)۔ دوسری جگہ ارشاد ہوا:  
 اذقہ علی المؤمنین اعزّٰقہ علی الکافرین (نرم دل ہیں مسلمانوں پر، زبردست ہیں کافروں پر)۔  
 ۲۔ وہ آسمانوں سے مقابلہ کی کینچن جان میں لگا رہتا ہے۔ اگرچہ اس کا جسم خاک کی ہے لیکن خاک سے آزاد ہی رہتا ہے۔

مراد یہ ہے کہ جو حادثے یا بلائیں اس پر نازل ہوتی ہیں یا مشکلات پیش آتی ہیں، مردانہ داران کا مقابلہ کرتا ہے اور ہمت کبھی نہیں ہارتا۔ عام انسانوں کی یہ حالت نہیں۔ وہ مشکلات سے گھبرا جاتے ہیں اور حوصلہ ہار بیٹھتے ہیں۔ صرف مومن ان چیزوں سے بالا رہتا ہے۔

۳۔ اس کی نظر چڑیا اور کبوتر پر کبھی نہیں پڑتی۔ وہ جبریل اور اسرافیل کا شکار کھیلتا ہے۔  
 مراد یہ ہے کہ اس کے مقاصد بہت بلند ہوتے ہیں اور وہ قدمیوں سے بھی آگے نکل جانا چاہتا



یہ دنیا میں مومن کی کیفیت ہوتی ہے۔ وہ جنت میں پہنچ جاتا ہے تو اس کی حالت کا نقشہ یوں پیش کیا گیا ہے:

(جنت میں)

۴۔ فرشتے کہتے ہیں کہ مومن کی شخصیت بڑی ہی دلکش اور دلآویز ہے۔ ان کے برعکس حورمل کو شکایت ہے۔ کہ مومن ان سے زیادہ میل جول نہیں رکھتا۔ وجہ یہ کہ مومن کا مقصود باری تعالیٰ کا دیدار ہے اور وہ اسی شوق میں گم رہتا ہے۔

## محمد علی باب

باب کا نام محمد علی نہیں بلکہ علی محمد تھا۔ نہیں کہا جاسکتا کہ غلطی کا تب سے ہوئی یا جو مسودہ اس کے حوالے کیا گیا، اس میں یونہی مرقوم تھا۔ بہر حال باب اس امر کا دعویٰ دار تھا کہ مجھے ہمدی موعود کی تشریف آوری کے لیے زمین تیار کرنے کی غرض سے بھیجا گیا ہے اور میں ہی وہ دروازہ ہوں جس سے گزرے بغیر ہمدی موعود تک پہنچنا ممکن نہیں۔ ناصر الدین شاہ قاچار کا زمانہ تھا۔ اسے گرفتار کر کے علماء کی مجلس میں لایا گیا۔ مشہور ہے کہ اس نے بعض قرآنی آیات پڑھتے وقت اعراب میں غلطی کی اور لفظ سموات کی غلطی جیسا کہ اقبال نے فرمایا ہے، بہت واضح تھی۔ علماء اس پر تحقیراً مسکرائے۔ باب نے اپنی غلطی کی تعبیر یہ کی کہ میں نے قرآنی آیات کو اعراب کی قید سے آزاد کر دیا۔

باب کے معتقد اسے مخالفوں کی انسانہ طرازی قرار دیتے رہے۔ بظاہر اس قسم کی غلطی کا سرزد ہونا بعید از قیاس ہے۔ معمولی عربی دان بھی سموات جیسے لفظ میں غلطی کا مرتکب نہیں ہو سکتا۔ اغلب ہے یہ لفظ زبان سے ادا کرتے وقت ایسے طریق پر ادا ہوا ہو کہ اسے غلطی سمجھ لیا گیا۔

بہر حال باب کو کچھ مدت بعد موت کی سزا ملی۔ قرۃ العین زرتیں تاج باب کی خاص مریدہ و معتقدہ اور اس کے مذہب کی بہت بڑی مبلغ تھی۔ وہ بھی قتل ہوئی۔ پھر بہاؤ اللہ نے باب کے مذہب کی تبلیغ شروع کر دی اور بابیوں کا نقب بہائی مشہور ہوا، لیکن بہاؤ اللہ کا مذہب باب سے مختلف تھا۔ عکہ بہائیوں کا مشہور مرکز ہے۔

اعراب :- لفظی معنی روشن کرنا۔ اصطلاح میں عربی حروف تہجی کی حرکات یعنی فتح، کسرہ اور



ضمیمہ یا زبر، زیر، پیش +

- ۱۔ بطور طنز فرماتے ہیں کہ علی محمد باب نے علماء کی ایک مجلس میں خوب بات کہی اور عجیب نکتہ پیدا کیا۔ وہ بیچارہ قرآن پڑھتے وقت لفظ سموات کے اعراب غلط پڑھ گیا +
- ۲۔ اس غلطی پر علماء مسکرا دیے۔ علی محمد باب نے یہ کیفیت دیکھی تو بولا، تم لوگوں کو میری بلند روحانی ترقی کے درجوں کا کوئی علم نہیں +
- ۳۔ دیکھو قرآنی آیات اب تک اعراب کی زنجیروں میں جکڑی ہوئی تھیں۔ خدا نے میری امامت کے صدقے انھیں زنجیروں سے آزاد کر دیا +

## تقدیر

(ابلیس و یزداں)

- اقبال نے خود تحریر فرمایا ہے کہ ابلیس اور قنات باری تعالیٰ کی یہ گفتگو جس میں تقدیر کے مسئلے کی حقیقت واضح کی گئی ہے، شیخ محی الدین ابن عربی کی کسی کتاب سے ماخوذ ہے +
- کن فکال : لفظی معنی ہو جا، پس ہو گیا۔ اصطلاح میں مخلوقات، کائنات، دنیا +
- استکبار : تکبر کرنا۔ اپنے آپ کو بڑا سمجھنا۔ یہ اشارہ ہے قرآن مجید کی اس آیت کی طرف جس کے مطابق خدا نے فرشتوں کو حکم دیا کہ آدم کو سجدہ کریں۔ ابلیس کے سوا سب سجدے میں گر پڑے۔ ارشاد ہوتا ہے : ابلی و اسماکبہ و کان من الکافرین (ابلیس نے نہ مانا اور تکبر کیا اور تھارہ کافروں میں) +
- مشیت : خدا کی مرضی۔ خدا کا ارادہ + حجت : دلیل + دود : دھواں +
- ابلیس : ۱۔ اسے کائنات کے مالک خدا! نبھے آدم سے کوئی دشمنی نہ تھی، جس کے باعث سجدہ نہ کیا۔ وہی آدم جو زمان و مکان کی قید میں پھنسا ہوا ہے۔ بھلا اس آدم نے دشمنی کی مجھے کیا ضرورت تھی جو نزدیک اور دور، دیر اور جلوی کی قید میں الجھا ہوا ہے۔ ابلیس سجدہ نہ کرنے کی اصل وجہ آگے بتاتا ہے لیکن اس آدم پر طنز کا موقع ہاتھ سے چھوڑ دیا۔
- ۲۔ بارالہ! بھلا کیونکر ممکن تھا کہ میں تیرے حضور میں بڑائی اور تکبر کا کوئی کلمہ زبان پر لاتا یا سجدے کے لیے تیرا حکم ماننے سے انکار کرتا۔ میں یہ سمجھتا ہوں کہ میرے لیے سجدہ کرنا تیری مرضی اور ارادے میں نہ تھا +



یزدواں : ۳- یہ سنتے ہی باری تعالیٰ کا ارشاد ہوا کہ ابلیس! ذرا یہ تو بتا کہ تجھ پر یہ بھید کب کھلا؟  
تو نے کب سمجھا کہ سجدہ میری مرضی اور ارادے میں نہ تھا؟ سجدے سے انکار کر چکنے کے بعد یا  
اس سے پہلے؟

ابلیس : اسے وہ پاک ذات! کہ ہستی کے تمام کمالات تیری تجلی کا کرشمہ ہیں، یہ بھید مجھ پر انکار کے بعد  
آشکارا ہوا۔ پہلے آشکارا نہ تھا۔

یزدواں : ۴- (فرشتوں کی طرف دیکھو کس دیکھو یہ کہتا ہے کہ سجدہ میری مرضی اور ارادے میں نہ تھا۔  
یہ دلیل اسے پستی فطرت نے سبھائی ہے۔ اگر اس کی فطرت پست نہ ہوتی تو اس قسم کی بات کبھی  
زبان پر نہ لاتا۔

۵- وہ حکم ماننے یا نہ ماننے میں آزاد تھا۔ اگر اس کی فطرت پست نہ ہوتی تو حکم سنتے ہی اس  
کے سامنے سر جھکا دیتا، لیکن اس نے اپنی آزادی کو مجبوری کا نام دے دیا۔ اپنے پکتے ہوئے شعلے  
کو دھواں کہہ رہا ہے۔

آزادی اور مجبوری کے لیے شعلہ سوزاں اور دود سے بہتر تشبیہیں تلاش کرنا مشکل ہے۔  
اس میں یہ نکتہ بیان کیا گیا ہے کہ ابلیس نے اپنی نافرمانی کے لیے تقدیر کر بہا نہ بنایا۔ انکار سے پہلے اسے  
معلوم ہی نہ تھا کہ خدا کی مشیت کیا ہے۔ وہ آزاد تھا، مجبور نہ تھا۔ دانستہ اس نے انکار کیا اور یہ  
کہتے ہوئے کیا کہ میں آدم سے زیادہ بڑا ہوں۔ میں آگ سے پیدا ہوا ہوں، وہ مٹی سے۔ پھر میں اسے  
کیوں سجدہ کروں؟ انکار کے بعد وہ راندہ گیا تو یہ دلیل پیدا کر لی کہ سجدہ مشیت ہی میں نہ تھا۔

## اسے روح محمد

ملکت مرحوم : لفظی معنی وہ قوم جس پر رحم کیا گیا ہو۔ ملت اسلامیہ، شیرازہ : وہ رشتہ جس سے  
کتابوں کی جڑ بندی کی جاتی ہے۔ مراد ہے نظم و انتظام سے، آشوب، خونقان، شورش، ہنگامہ،  
راعلہ : سواری، نراد : توٹ، سفر کا سامان، حدی خوان : حدی اس نغمے کو کہتے ہیں جو  
سا بان اونٹوں کو تیز چلانے کے لیے گاتے ہیں۔ حدی خوان : حدی گانے والا۔

۱- ملت اسلامیہ کا نظم و انتظام ابتر ہو گیا۔ اسے حضرت رسول اکرم صلی اللہ علیہ وسلم کی روح پاک!



تو ہی بتا کہ اب مسلمان کس کا دامن پکڑے، کدھر جائے اور کیا کرے؟  
 ۲۔ عرب کے سمندر میں طوفان، جوش اور ہنگامے کی کوئی لذت باقی نہ رہی۔ میرے دل میں جو طوفان چھپا ہوا ہے، وہ کہاں بپا ہو؟ کس سمندر کا رخ کرے؟  
 ۳۔ عرب کے پہاڑوں اور بیابانوں میں جو حدی خواں بیٹھے ہیں، اگرچہ ان کے قافلے نہیں رہے۔ سواریاں بھی فائب ہو گئیں، سفر کا سامان بھی ان کے پاس نظر نہیں آتا، لیکن وہ ان پہاڑوں اور بیابانوں کو چھوڑ کر کہاں جائیں؟  
 مطلب یہ کہ نہ ان میں کوئی قومی تنظیم باقی رہی، جیسی کہ قافلے میں ہوتی ہے۔ نہ ان کے پاس زندگی کا وہ سر و سامان نظر آتا ہے، جو دوسری قوموں کو حاصل ہے۔ آخر وہ کیا کریں؟  
 ۴۔ اے رسول اکرم صلی اللہ علیہ وسلم کی روح پاک! میں تیرے سوا یہ راز کس سے پوچھوں کہ مسلمان جو خدا کی آیات کا نگہبان اور محافظ ہے، پریشانی کی اس حالت میں کس کے پاس جائے؟

## مذہبِ اسلام

اساس: بنیاد: افلاطون: یونان کا مشہور فلسفی اور حکیم جس کے فلسفے کا خلاصہ یہ تھا کہ یہ دنیا خیالی ہے اور حقیقی دنیا کا محض ایک پرتویا سایہ۔ حقیقی دنیا کو وہ عالم مثال قرار دیتا ہے۔  
 عناصر: عنصر کی جمع۔ آگ۔ پانی۔ مٹی۔ ہوا۔ یہاں مراد ہے ترکیبی اجزا۔  
 روح القدس: لفظی معنی پاک روح۔ مراد حضرت جبریلؑ۔

۱۔ آئیں تجھے بتاؤں کہ مسلمان کی زندگی کیا ہے؟ اس میں عقل بھی اور کمال پر ہوتی ہے اور عشق بھی۔ یعنی مسلمان کی زندگی میں عقل و عشق ایک دوسرے کے پہلو پہ پہلو اپنی اعلیٰ سے اعلیٰ صورت میں موجود ہوتے ہیں۔

۲۔ مسلمان سورج کی طرح زندگی بسر کرتا ہے۔ ایک جگہ ڈوبتا ہے تو دوسری جگہ جانکتا ہے۔ گویا اس کا طلوع و غروب یکساں ہے۔ مسلمان اپنی مثال آپ ہے اور زمانے کی طرح اس کے گئی رنگ ہیں۔ یعنی جیسے گرد و پیش کے حالات ہوں، مسلمان انہیں کے مطابق پیغام حق لے کر کھڑا ہو جاتا ہے۔  
 ۳۔ وہ حیا دار ہوتا ہے اور موجودہ زمانے کی تہذیب کی طرح انسانیت کے اس پاکیزہ جوہر سے



بیزار نہیں ہوتا۔ نہ پرانے زمانے کی طرح افسانوں، قصے کہانیوں اور جھاڑ منتر یا ادھام سے اسے کوئی تعلق ہوتا ہے۔

موجودہ زمانے کی تہذیب کی نمایاں خصوصیت یہ ہے کہ اس میں حیا کا عنصر سب سے کم ہے، بلکہ اس میں حیا سے بیزاری کا اظہار کیا جاتا ہے۔ پرانے زمانے میں عموماً ادھام پر زندگی بسر ہوتی تھی۔ مسلمان کا دامن ایسے داعیوں سے بالکل پاک ہے۔

۴۔ مسلمان کے تمدن کی بنیاد ایسی حقیقتوں پر ہے جو کبھی نہ بدلیں گی اور ہمیشہ قائم رہیں گی۔ یہ زندگی ایک حقیقت ہے۔ افلاطون کی طرح فکر و خیال کا طلسم نہیں، لہذا اس میں حقیقتوں پر بنیاد رکھے بغیر چارہ نہیں۔

۵۔ اب اسلامی تمدن کے بڑے بڑے اجزاء کی حقیقت چند لفظوں میں سن لیجیے۔ اس میں حضرت جبریلؑ کا ذوقِ جمال ہوتا ہے، عجم کا حسنِ طبیعت اور عرب کا سوزِ دل۔ ذوقِ جمال سے مراد ہے لطافت و پاکیزگی کا شوق۔ حسنِ طبیعت سے مراد ہے حسنِ فکر، حسنِ اخلاق اور نفاست پسندی۔ سوزِ دل سے مراد ہے گرم جوشی اور حرارتِ عشق۔

## امامت

ملتِ بریضا، مسلمان قوم، سلاطین و سلطان کی جمع۔ بادشاہ، پرستار، پجاری۔

۱۔ اے مخاطب! تو نے مجھ سے پوچھا ہے کہ امامت کی حقیقت بیان کروں۔ سوال کے جواب سے پہلے میں دعا کرتا ہوں کہ خدا نے جس طرح مجھ پر مختلف چیزوں کے بھید کھول دیے ہیں، اسی طرح یہ بھید تجھ پر بھی کھول دے تاکہ تو میرے جواب کو سمجھے اور اس سے فائدہ اٹھائے۔

۲۔ تیرے عہد کا سچا امام وہی ہے، جو تجھے موجودہ زمانے کے حالات سے بیزار کر دے۔ تیرے دل میں اسلامی ماحول کے لیے عشق و شیفگی کی ایسی آگ لگا دے کہ تو موجودہ دور کو بدے بغیر ایک دم بھی چین نہ لے۔

۳۔ وہ امام برحق تجھے موت کے آئینے میں محبوبِ حقیقی کا چہرہ دکھا دے اور ایسی لگن لگا دے



کہ جینا تیرے لیے اور بھی مشکل ہو جائے ،  
اس شعر کے پہلے مصرع میں جس موت کا ذکر ہے ، نظر بظاہر وہ شہادت کی موت ہے ، جس کے  
متعلق قرآن شریف میں ارشاد ہوا ہے :

۱ - وَلَا تَحْسِبَنَّ الَّذِينَ قَتَلُوا فِي  
سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ  
يُرَوِّقُونَ - (آل عمران)

اور نہ سمجھو ان لوگوں کو جو مارے گئے اللہ  
کی راہ میں مردے بلکہ وہ زندہ ہیں اپنے  
رب کے پاس کھاتے پیتے +

۲ - إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ  
وَأَمْوَالَهُمْ بِآثَرِهِمْ لِيُقَاتِلُوا فِي  
سَبِيلِ اللَّهِ فَيُقَاتِلُوا وَيُقَاتَلُوا -

اللہ نے خرید لیے مسلمانوں سے ان کی جانیں  
اور ان کے مال اس قیمت پر کہ ان کے لیے  
جنت ہے ۔ روتے ہیں اللہ کی راہ میں پھر مارتے

بھی ہیں اور مرتے بھی ہیں + (توبہ)

آقبال کہتے ہیں کہ جو امام مسلمان کے دل میں محبوب حقیقی کے دیدار کا یقین پیدا کر کے اسے شہادت  
کی موت کا طلب گار بنا دے ، وہی سچا امام ہے +

۴ سچے امام کا ایک نشان یہ ہے کہ اے مسلمان ! تیرے دل میں اس عظیم الشان نقصان کا احساس  
پیدا کر دے ، جس کا نشانہ تو صدیوں سے بنا چلا آ رہا ہے ۔ نقصان کا احساس ہو جائے تو تیرا لہو گرما جائے  
گا اور تو نقصان کی تلافی کے لیے تیار ہو جائے گا ۔ امام برحق ہی تجھے درویشی کی سان پر چڑھا کر تلوار بنا سکتا  
ہے ، جو باطل کی صفوں کو کاٹ کر رکھ دے +  
گویا سچے امام کی یہ خصوصیتیں ہیں :

- ۱ - مسلمان کے دل میں موجودہ حالات سے بیزاری پیدا کرے +
- ب - اسے شہادت کی موت کا شیدائی بنا دے +
- ج - دل میں نقصان کا احساس پیدا کر کے لہو کو گرما دے +
- د - مسلمان کو درویشی کی سان پر چڑھا کر جوہر دار تلوار بنا دے +
- ۵ جو شخص مسلمانوں کو بادشاہوں کا پجاری بنانا پھرے ، اس کی امانت مسلمان قوم کے لیے  
ایک فتنہ ، ایک مصیبت اور ایک آزمائش ہے +



# فقر و رابہی

سکون پرستی - آرام طلبی - سفینہ کشتی - وانمود : آشکارا کرنا  
 صیرفی : کھوٹا کھرا پر کھنے والا صراف - طغیانی : چڑھاؤ - طوفان  
 سلمانی : سلیمان سے منسوب - یعنی مشہور صحابی حضرت سلیمان فارسی  
 سلیمان : حضرت سلیمان سے منسوب

۱۔ اگر تو درویشی اور ترک دنیا کو ایک چیز قرار دیتا ہے تو سمجھنا چاہیے کہ تو حقیقی اسلام کا پیرو  
 نہیں۔ تیرا اسلام کچھ اور ہی چیز ہے

رہبانہ یعنی ترک دنیا کو اسلام سے کوئی تعلق نہیں۔ یہ سلسلہ ابتدائی دور کے عیسائیوں نے شروع  
 کیا اور قرآن مجید نے سورہ مدید میں صاف صاف واضح کر دیا کہ ترک دنیا عیسائیوں کی اپنی نکالی ہوئی  
 بات ہے (و رہبانیت اب تادعوها ما کتبنا علیہم) لہذا اسے اسلامی فقر اور درویشی کا ہم معنی قرار  
 دینا سراسر غلط اور اسلامی تعلیم کے خلاف ہے

۲۔ سچا درویش دنیا کے تارک کی آرام طلبی اور گوشہ گیری سے سخت بیزار ہوتا ہے۔ وہ نہ  
 آرام طلبی اور گوشہ گیری کو پسندیدہ سمجھ سکتا ہے اور نہ اسے اختیار کر سکتا ہے۔ اس کی کشتی تو ہمیشہ  
 طوفانوں ہی میں رہنا پسند کرتی ہے۔ یعنی وہ تو ہمیشہ باطل سے ٹکڑے کر مصیبتوں اور آفتوں کے ہجوم  
 میں وقت گزارتا ہے

۳۔ درویش کا خاصہ یہ ہے کہ اپنی روح اور اپنے بدن کو ہمیشہ میدان امتحان میں آشکارا  
 کرتا رہے۔ مومن کا کمال یہی ہے کہ اس کی خودی بے نقاب ہو جائے  
 ۴۔ درویش کا وجود کائنات کے کھوٹے کھرے کو پرکھنے کی کسوٹی ہوتا ہے۔ اسی کو معلوم ہے کہ  
 کون سی چیز باقی رہنے والی ہے اور کون سی فنا ہونے والی یعنی وہ حق کو باطل سے اور نیکی کو بدی سے  
 لگتا کرتا ہے اور بتاتا ہے کہ کون سی شے اپنی نفع بخشی کے باعث قائم رہنی چاہیے اور کون سی شے  
 کو نقصان رسائی کے باعث مٹا دینا چاہیے

۵۔ درویش ہی تجھے بتا سکتا ہے کہ جو کچھ نظر آ رہا ہے، یہ دنیا ہے یا فقط رنگ اور بو کے



طوفان کا کرشمہ۔ یعنی درویش کی نظروں میں دنیا کی کسی شے کی کوئی حقیقت نہیں ہوتی۔ وہ سب کو ٹھکرا کر صرف خدا کی رضا پوری کرنے میں لگ جاتا ہے۔  
 ۶۔ جب سے مسلمانوں نے یہ درویشی کھو دی، ان میں حضرت سلمان یا حضرت سلیمان دونوں کی دولت چھین گئی۔ یعنی نہ تقویٰ اور نہ ہیزگاری رہی، نہ جاہ و جلال اور شان و شکوہ، نہ عدل و انصاف اور نہ حقیقت تک پہنچنے والی نورانی نظر۔

## غزل

یوم النشور: قیامت کا دن۔

- ۱۔ تیری زندگی کا سرمایہ یہ ہے کہ علم و ہنر میں لگن رہے۔ میری زندگی کا سرمایہ ایک بے صبر اور بے قرار دل کے سوا کچھ نہیں۔ یعنی تو علم و ہنر پر نازاں ہے، میری دولت صرف عشقِ حق ہے۔
- ۲۔ عقل مندوں اور سوچ بچار کرنے والوں نے اپنی کرامت کیا دکھائی؟ یہ کہ ایسا فلسفہ پیدا کر لیا جس میں تیج پر تیج پلے آتے ہیں اور اس کے ذریعے سے حقیقت تک پہنچنے کی کوئی صورت نہیں۔ اہل ذکر کو دیکھو، انہوں نے کیا کیا معجزے پیدا کیے۔ مثلاً حضرت موسیٰ کا کوہ طور پر پیغمبر بننا، فرعون جیسے جاہر بادشاہ کو کلمہ حق سناتا، مظلوم بنی اسرائیل کو اس کے پنجہ جبر سے چھڑاتا۔ گویا ان کے معجزوں سے قوموں اور ملکوں کی تقدیریں پلٹتی رہی ہیں۔
- ۳۔ اے مخاطب! میں نے مصنعت کی بنا پر تجھے مسلمان کہہ دیا، ورنہ اسلام کی کوئی خصوصیت تجھ میں نظر نہیں آتی۔ مسلمان وہ تھے جن کے سانس قیامت کی گرمی اگلتے رہتے تھے۔ تو خود سوچ، تیرے سانس میں اس حرارت کا ختمہ بھی موجود ہے؟
- ۴۔ میرا گریبان تو مدت سے تارتا رہا ہے۔ تو ابھی تک ہوش میں ہے اور تجھ پر کچھ بھی اثر نہیں ہوا۔ اس میں میرے جنون کا کیا تصور ہے؟
- مراد یہ ہے کہ میں مدت سے تم کے غم میں پریشان ہوں اور آہ و فریاد کر رہا ہوں۔ اگر اس آہ و فریاد کا اثر تجھ پر نہیں ہوا تو اس میں میرا کوئی گناہ نہیں۔
- ۵۔ فیضِ نظر حاصل کرنے کی طلب ہو تو بولنے میں جلدی نہ کر بلکہ چپ رہ۔ اہل نظر کے روبرو



بے ربط باتیں کہنا مناسب نہیں ہے۔

۶- وہ قوم کبھی دنیا میں ذلیل و خوار نہیں ہو سکتی، جس کا عشق حق بیباک اور درویشی باغیر

ہو ہے

## تسلیم و رضا

ظلمت کدہ : اندھیرا گھر

۱- پودوں کو دیکھو، ان کی شاخیں کس طرح فضا میں پھیلتی رہتی ہیں۔ گویا ہر شاخ زبان حال سے یہ پیچ دار نکاتہ خارج کرتی رہتی ہے کہ پودوں کو فضا کی کشادگی اور وسعت کا احساس ہے۔ اگر یہ احساس نہ ہوتا تو وہ ہر طرف کیوں پھیلتے؟

۲- اور دیکھو، دانے کو مٹی کے اندھیرے گھر میں ڈال دیا جاتا ہے، لیکن وہ دہاں رہنا پسند نہیں کرتا بلکہ ہر لحظہ اسے یہی خیال رہتا ہے کہ نشوونما پا کر زمین سے باہر نکل آئے۔ گویا اسے بھی فضا کے کشادہ ہونے کا احساس ہے۔

۳- نباتات کے ان طور طریقوں سے تو بھی سبق حاصل کر۔ فطرت کے جو تقاضے ہیں ان کی راہ عمل کیوں روکتا ہے؟ انہیں بے تکلف پورا ہونے دے۔ تو اپنے آپ کو تسلیم و رضا کا پابند بنانا ہے۔ کیا تسلیم و رضا کا مطلب یہ ہے کہ نشوونما کے فطری تقاضوں کو دبا دیا جائے؟ ہرگز نہیں۔ تسلیم و رضا کا مقصد اور ہے۔

۴- اگر تجھ میں نشوونما اور پھیلاؤ کی ہمت ہے تو خوب پھیل۔ فضا تیرے لیے تنگ نہیں۔ خدا کے بندے! خدا کا ملک بہت وسیع ہے۔

نظم کا حاصل یہ ہے کہ انسان کو اپنی طبعی اور فطری قوتوں سے انتہائی حد تک کام لینا چاہیے اور اپنی طرف سے کوئی کسر اٹھانہ رکھنی چاہیے۔ اس کے بعد نتیجہ خدا کے فضل و کرم پر چھوڑ دینا چاہیے۔ اگر انسان کا عمل خدا کی رضا کے عین مطابق ہو تو وہ خدا کے بھروسے پر مسلسل جدوجہد کرتا جائے۔ خدا نئی سترے نتیجہ خلاف بھی ہو تو اس پر صبر کرے اور اپنی قوت عمل کو افسردہ نہ ہونے دے۔ تسلیم و رضا کا مفہوم یہی ہے، اس کے سوا کچھ نہیں ہے۔



# نکتہ توحید

۱۔ نکتہ توحید بیان کرنا مشکل نہیں، لیکن مصیبت یہ ہے کہ تیرا دماغ طرح طرح کے بتوں سے آراستہ ہے اور اسے بت خانہ ہی سمجھا جاسکتا ہے۔ پھر ایسے دماغ میں توحید کا نکتہ کیونکر سما سکتا ہے؟

مراد یہ ہے کہ تو نے دنیوی مال و دولت اور عزت و جاہ کے بت دماغ میں قائم کر رکھے ہیں، ان کے ہوتے ہوئے تو توحید کی حقیقت سے کیوں کر واقف ہو سکتا ہے؟

۲۔ لا الہ الا اللہ یعنی کلمہ توحید میں شوق کا جو بھید چھپا ہوا ہے، اسے بیان تو کیا جاسکتا ہے لیکن اگر اس کے نیسے فقیہوں کا سا انداز اختیار کیا جائے تو وہ کیونکر سمجھ میں آئے گا؟

جیسا کہ بتایا جا چکا ہے۔ توحید ہی ہے جس کی بدولت انسان کے لیے اشرف المخلوقات بننے کا راستہ کھلا، یعنی خدا کو ایک ماننے کے بعد انسان اس کائنات کی تمام چیزوں سے ارفع و اعلیٰ بن گیا۔ وہ کسی کے بھی سامنے نہ جھکے گا، اس لیے کہ خدا کے سوا نہ کوئی عبادت کے لائق ہے، نہ کوئی محافظ و رزاق ہے، نہ مالک و مختار ہے۔ جب انسان کائنات کو اس نقطہ نگاہ سے دیکھتا ہے کہ

خدا نے یہ تمام چیزیں انسان کے لیے پیدا کیں۔ سورج اسے روشنی اور حرارت پہنچاتا ہے۔ اس روشنی میں انسان دن بھر محنت مشقت کرتا ہے۔ محنت کے بعد آرام چاہیے۔ خدا نے رات آرام کے لیے بنا دی۔ اس میں چاند اور تاروں کے چراغ روشن کر دیے جو گھپ اندھیرے کی خوفناکی دور کرتے ہیں اور انسان کے آرام میں کوئی خلل نہیں پڑتا۔ پھر درخت، پہاڑ، دریا، ندیاں، مویشی وغیرہ سب چیزیں انسان کے فائدے کے لیے بنائیں۔ یہ نعمتیں دیکھ کر انسان کے قلب میں مالک حقیقی کے شکر اور محبت کا بے پناہ جذبہ پیدا ہوتا ہے۔ یہی رمز شوق ہے جو لا الہ الا اللہ میں پوشیدہ ہے، لیکن اسے واضح کرنے کے لیے فقیہوں کا سا طریقہ کیوں کر کام دے سکتا ہے؟

۳۔ حق اور باطل کی جنگ میں جو سرور، لذت اور لطف ہے، اسے کیا بیان کیا جائے؟ بیان بھی کیا جائے تو تو کیا سمجھے گا جو رزم و پیکار سے بالکل بیگانہ ہے؟

۴۔ خدا کا سچا آزاد بندہ اس دنیا میں جو کچھ دیکھتا اور تجربہ کرتا ہے، وہ اگر تیرے سامنے



بیان بھی کیا جائے تو کس امید پر؟ تیری تو نظر ہی غلامی میں ڈوبی ہوئی ہے۔ تو مردِ حق کے مشاہدات سے کیا لذت حاصل کرے گا؟

۵۔ درویشی کا مقام اور مرتبہ بادشاہی سے بہت بلند ہے، لیکن جس شخص نے بھکاری کے طور طریقے اختیار کر رکھے ہوں، وہ اس فرق کو کیونکر ذہن نشین کر سکتا ہے؟

## الہام اور آزادی

مہینر ۲ لوہے کا کانا جو گھڑ سواروں کی ایڑی میں لگا ہوتا ہے۔ ایڑہ

- ۱۔ خدا کے جس آزاد بندے کو الہام کا شرف حاصل ہو جائے، اس کی نگاہ انسانوں کی توجہ فکر و عمل کے لیے ایڑا کا کام دیتی ہے۔ یعنی فکر و عمل میں نیا ولولہ اور نیا جوش پیدا ہو جاتا ہے۔
- ۲۔ اس کے سانس کی ہزارت میں ایسا اثر ہوتا ہے کہ باغ کی مٹی سے بھی شعلے اٹھنے لگتے ہیں۔ یعنی آرام و دوست اور راحت طلب دلوں میں بھی عشقِ حق کی آگ بھڑک اٹھتی ہے۔
- ۳۔ بنبلیں شہبازوں کے طور طریقے اختیار کر لیتی ہیں۔ صبح کے وقت گانے والے والے پرندوں کی خصوصیتیں کس قدر بدل جاتی ہیں!

- ۴۔ یہ مردِ حق اپنی حقیقت سے آگاہ ہوتا ہے اور ہر لحظہ خدا کے عشق میں مست رہتا ہے۔ اس کی صحبت میں بیٹھنے سے بھکاریوں کو جمشید اور پرویز جیسے شہنشاہوں کی شان و شوکت حاصل ہو جاتی ہے۔
- ۵۔ باقی رہا محکوم اور غلام کا الہام تو سب کو یہی دعا کرنی چاہیے کہ خدا اس سے بچائے۔ وہ چنگیز کی طرح قوموں کا سرمایہ ایمان ٹوٹتا اور انھیں برباد کر ڈالتا ہے۔

## جان و تن

پھیپھڑے: لفظی معنی تہی و خم، مراد الجھن۔ عقدہ: ارتباط: ربط۔ تعلق۔ میل جول۔  
اختلاط: غلط ملط۔ ملنا۔ میل جول۔  
پھیپھڑے: اٹکارا



۱۔ انسان کی عقل زمانہ دراز سے اس عقدے میں الجھی ہوئی ہے کہ روح کی اصل کیا ہے اور سیاہ مٹی یعنی انسانی جسم یا مادہ پہلے پہل کس طرح ظہور میں آیا ؟

۲۔ میں اس نکتے پر غور و فکر کر رہا ہوں کہ انسان کے دل و دماغ پرستی، شور، سرور، درد اور داغ کی جو مختلف روحانی کیفیتیں طاری ہوتی ہیں، ان کی اصلیت کیا ہے ؟ اور اسے مخاطب، تو کہہ سہا پنا مادہ پرستی کے رنگ میں رنگا ہوا ہے، اس مشکل مسئلے کو حل کرنے میں اپنی تمام ذہنی قوتیں صرف کر رہا ہے کہ شراب سے پیالہ بنا ہے یا شراب پیالے سے بنی ہے۔ یعنی مادہ روح سے بنا ہے یا روح مادے سے بنی ہے ؟

۳۔ حرف و معنی میں کیا تعلق اور جوڑ میل ہے ؟ جان و تن کس طرح باہم گھل مل گئے ہیں ؟ دونوں سوالوں کا جواب یہ ہے کہ اسی طرح جس طرح انگارا اپنی راکھ کا لباس پہن لیتا ہے۔

مثال کا مطلب یہ ہے کہ انگارے کو آگ سے الگ رکھ دیا جائے تو آہستہ آہستہ اس کا بالائی حصہ راکھ بنتا جائے گا۔ اس کے اندر آگ اُس وقت تک قائم رہے گی، جب تک پورا انگارا راکھ نہ بن جائے۔ اس سے ثابت ہوا کہ آگ اور راکھ کی اصل ایک ہے۔ اگرچہ ان کی شکلیں مختلف ہیں۔ اسی طرح جان و تن دونوں کی اصل ایک ہے۔ روح اور مادے کو برا اعتبار اصل الگ نہیں کہہ سکتے۔ البتہ ان کی شکلیں مختلف ہو گئیں۔ جب اصل ایک ہے تو پھر ان کا آپس میں گھل مل جانا تعجب کا باعث کیوں ہو ؟

نفسیات کی کوئی بھی کتاب دیکھ لی جائے۔ اس میں نفس اور جسم کے باہمی تعلق کی بحث ضرور ملے گی۔ اقبال نے نظم کے پہلے مصرع میں غالباً اسی طرف اشارہ کیا ہے اور فلسفیوں کے نزدیک یہ بہت ہی پرانا مسئلہ ہے۔ اقبال روح اور مادے کی اصل ایک مانتے ہیں ۔

## لاہور و کراچی

اس نظم میں لاہور اور کراچی کے دو اہم واقعات کی طرف اشارہ ہے۔ آریہ سماجیوں نے غالباً کسی سکیم کے ماتحت ایسی کتابیں چھاپی تھیں، جن میں مسلمانوں کے آقا و مولا حضرت رسول اکرم صلی اللہ علیہ وآلہ وسلم کی ذات بابرکات کے متعلق نہایت ناگوار انداز میں ذکر کیا گیا تھا۔ ان کتابوں میں سے لاہور



کے ایک آریہ سماجی راج پال کی کتاب نے خاصی شہرت پائی۔ اس کے خلاف مقدمہ بھی چلا، لیکن راج پال کو ہائی کورٹ کے جج کنور ولیب سنگھ نے بری کر دیا۔ پھر پے در پے ایسے مضامین، رسالے اور کتابیں چھپنے لگیں جو مسلمانوں کے لیے حد درجہ رنج افزا تھیں۔ ان میں سے رسالہ "ورتمان" کا معاملہ خاص طور پر قابل ذکر ہے، جس کے خلاف سرکار نے مقدمہ چلایا تھا۔ سر محمد شفیع مرحوم نے سرکار کی طرف سے مقدمے کی پیروی کی تھی اور "ورتمان" کے ایڈیٹر کو سزا ہو گئی تھی لیکن اصل سلسلہ نہ رکا۔ نتیجہ یہ نکلا کہ مسلمان نوجوان آپے سے باہر ہو گئے۔ لاہور میں ایک بڑھئی کے ان پڑھ بیٹے علم الدین نے دن کے وقت راج پال کی دکان میں جا کر اسے قتل کر دیا۔ میا نوالی جیل میں اسے پھانسی کی سزا دی گئی۔ اس کی میت لاہور لانے کے لیے ایک ہمہ گیر تحریک شروع ہو گئی۔ حکومت نے میت لانے کی اجازت دے دی۔ چو برجی کے میدان میں جس شان سے اس مرحوم کی نماز جنازہ ادا کی گئی، اس کی مثال ماضی قریب کی تاریخ میں نہیں مل سکتی۔ دور دورہ لاکھوں آدمی اس موقع پر لاہور پہنچے اور علم الدین کی قبر زمانہ دراز تک زیارت گاہ عوام بنی رہی اور آج بھی ہے۔

اسی طرح سرحد کے ایک پٹھان عبدالقیوم خاں نے کراچی میں اسی قماش کے ایک ہندو تاجر کتب کو قتل کر دیا۔ اسے بھی پھانسی کی سزا ملی۔ کلکتہ میں بھی ایک ہندو نے ایسی ہی کتاب چھاپی تھی۔ لاہور سے تین نوجوان کلکتہ پہنچے۔ ان میں سے عبداللہ خاں نے اس ہندو کو قتل کر دیا۔ ان واقعات میں سے پہلے دو کا ذکر اقبال نے اس نظم میں کیا ہے۔ تیسرا واقعہ غالباً اس وجہ سے زیادہ شہرت نہ پاسکا کہ وہ ایک دور افتادہ مقام پر پیش آیا تھا اور ان نوجوانوں کے کارنامے کا علم ملک کے تمام مسلمانوں کو نہ ہو سکا۔

دیت : خون بہا - خون کی قیمت

لا تَدْعُ مَعَ اللَّهِ إِلَهًا آخَرَ - اشارہ ہے سورہ عنکبوت کی آخری آیت کی طرف :

وَلَا تَدْعُ مَعَ اللَّهِ إِلَهًا آخَرَ لَا إِلَهَ إِلَّا هُوَ

کل شئیٰ ہالکٌ الاً وجہہ لہ الحکم و

الیہ ترجعون -

۱۔ غیرت مند مسلمان صرف اللہ پر نظر رکھتا ہے۔ جو کچھ مانگتا ہے، اسی سے مانگتا ہے۔ اس کے لیے موت سے ڈرنے کی وجہ کیا ہو سکتی ہے؟ اس کے لیے تو موت کا مطلب یہ ہے کہ اس مادی دنیا سے اٹھ کر روحانی دنیا میں چلا جائے، جس کی طلب ہر صاحب ایمان کو ہر وقت ہونی چاہیے۔



۲۔ یہ ہمارے شہید جنجیوں نے میانوالی اور کراچی میں رسول پاک صلی اللہ علیہ وسلم کے ناموس کی خاطر پھانسی کی سزا پائی، ان کا خون بہا انگریزی حکومت سے نہ مانگ۔ ان شہیدوں کا خون تو قدر قیمت میں کچے سے بھی بڑھا ہوا ہے۔

شعر کے دوسرے مصرع میں **فلیحدیث قدسی** کی طرف اشارہ ہے، جس کا مطلب یہ ہے کہ رسول اللہ صلی اللہ علیہ وآلہ وسلم کچے کا طواف کر رہے تھے۔ ایک ایک ٹھہر گئے اور کچے کی طرف مخاطب ہو کر فرمایا، تو اس دنیا میں اللہ کو سب سے پیارا ہے، لیکن ایک مسلمان کا خون تجھ سے بھی زیادہ پیارا ہے۔ جن مسلمانوں نے ناموس رسول کی خاطر شہادت پائی، ان کا خون یقیناً بہت زیادہ قیمتی ہونا چاہیے۔ ۳۔ ۱۔ مسلمان! کیا تجھے قرآن حکیم کا یہ ارشاد یاد نہیں کہ مت پکار اللہ کے سوا دوسرا حاکم۔ جب خدا کے سوا کسی کو پکارنا درست نہیں تو شہیدوں کے خون کی قیمت کیوں کسی سے مانگی جائے؟

## نبوت

### برگِ حشیش: جنگ کی پتی

- ۱۔ مجھے نہ معرفت کا مقام حاصل ہے، نہ مجدد ہوں یعنی نہ دین کو تازہ کیا ہے، نہ میں حدیث کا بہت بڑا عالم ہوں اور نہ فقہ کا، اس لیے مجھے معلوم نہیں کہ نبوت کے مقام اور کمالات کی کیا حیثیت ہے؟ یہ حیثیت عارفوں، مجددوں، محدثوں یا فقیہوں ہی کو معلوم ہو سکتی ہے۔
  - ۲۔ البتہ دنیا سے اسلام کے حالات سے پوری طرح واقف ہوں اور آسمان کے خمیر میں جو کچھ ہے وہ مجھ پر آشکارا ہے۔
  - ۳۔ موجودہ زمانے کی حیثیت ایک اندھیری رات کی ہے۔ اس اندھیری رات میں میں نے مندرجہ ذیل حقیقت اسی طرح روشن دیکھی ہے، جیسے چاند روشن ہوتا ہے۔
  - ۴۔ جس نبوت میں مسلمانوں کے لیے قوت و طاقت اور شان و شوکت کا پیغام نہ ہو، اسے ملتِ اسلامیہ کے لیے بھنگ کی پتی سمجھنا چاہیے، جسے گوٹ کر پی لینے سے انسان پر بیہوشی سی طاری ہو جاتی ہے اور اس کے اعضا کام کے نہیں رہتے۔
- مکن ہے برگِ حشیش سے اشارہ حسن بن صباح کے طریقے کی طرف ہو، جس نے اپنے مرکز کے پاس



جنت کے نمونے کا ایک باغ بنایا تھا۔ لوگوں کو بھنگ پلا کر بیہوش کرتا اور اس باغ میں پہنچا دیتا۔ وہ دو چار روز وہاں بسر کرتے، پھر بھنگ پلا کر انہیں باہر لایا جاتا اور کہہ دیا جاتا کہ فلاں آدمی کو قتل کر دو گے تو تمہیں اسی جنت میں پہنچا دیا جائے گا، جہاں ہمیشہ رہو گے۔ اسی طرح اس نے فداٹیوں کی ایک بڑی جماعت تیار کر لی تھی اور اس کا بنایا ہوا نظام لمبی مدت تک دنیا کے اسلام کے لیے مصیبت کا سامان بنا رہا۔

## آدم

۱۔ یہ بود و عدم، بقا و فنا، ہونے نہ ہونے کا طلسم جسے انسان کہتے ہیں، خدا کا ایک ایسا بھید ہے کہ اسے بیان کا لباس نہیں پہنایا جاسکتا۔ یعنی اس بھید کو بیان کرنا ممکن نہیں ہے۔  
۲۔ زمانہ کائنات کی پیدائش کے آغاز سے گرم سفر ہے، مگر اُس کی ٹگ و دو اور بھاگ دوڑ انسان کو پرانا اور فرسودہ نہیں بنا سکتی۔ وہ اب بھی اسی طرح نیا اور تازہ ہے، جس طرح ابستدا میں ہو گا۔

مراد یہ ہے کہ زمانہ جب سے وجود میں آیا ہے، انسان بھی اسی وقت سے چلا آتا ہے اور آج تک اس پر کہنگی کی کوئی کیفیت طاری نہیں ہوتی۔ یعنی وہ ہر لحظہ نئے خیالات، نئے افکار، نئے طور طریقے پیدا کر لیتا ہے۔ اس طرح اپنے آپ کو پرانا نہیں ہونے دیتا۔  
۳۔ اگر تجھے میری اس بات سے الجھن پیدا نہ ہو تو کھول کر کہہ دینا چاہتا ہوں کہ انسان کا وجود نہ روح ہے نہ بدن، یعنی اسے روح بھی نہیں کہہ سکتے اور بدن بھی نہیں کہہ سکتے۔ یہ کچھ اور ہی شے ہے۔

## مکہ اور جنیوا

پہلی جنگ یورپ کے بعد فاتح قوموں نے جمعیت اقام (لیگ آف نیشنز) کی بنیاد رکھی تھی۔ اس کا مقصد یہ بتایا تھا کہ تمام قومیں آپس میں مل جل کر رہیں اور اگر ان میں سے دو یا زیادہ قوموں میں



جھگڑا پیدا ہوتا تو باقی قومیں بیچ بچاؤ سے صلح کرادیں، لیکن اصل میں یہ ایک ڈھونگ تھا، جو فاتح قوموں نے اس غرض سے کمزرا کر لیا تھا کہ اپنے مقاصد پر آسانی پورے کر سکیں۔ اقبال نے اس کے متعلق "پیام مشرق" میں لکھا تھا کہ:

من ازین بیش ندانم کہ کفن دزدے چہند  
بہر تقسیم قبور انجمنے ساختہ اند  
یعنی جمعیت اقوام کی حیثیت اس سے زیادہ نہیں کہ چند کفن چور آپس میں مل بیٹھے ہیں اور ان کی غرض یہ ہے کہ ایک دوسرے سے لڑنے کے بجائے قبریں بانٹ لیں اور اپنے اپنے طبقے سے کفن چراتے رہیں۔

اس جمعیت اقوام کا مرکز جنیوا تھا جو سوئٹزر لینڈ کا مشہور شہر ہے، لہذا اقبال نے اسلام کے لیے مکہ اور فرنگی جمعیت اقوام کے لیے جنیوا تجویز کیا۔

فرنگی جمعیت اقوام کے باب میں اقبال کی رائے کبھی اچھی نہ ہوئی۔ ایک موقع پر وہ اس بات کے لیے مضطرب تھے کہ مسلمان اپنی ایک جداگانہ جمعیت بنا لیں اور اس طرح اپنے اندر عمل کی وحدت پیدا کر لیں۔ پیش نظر نظم میں انہوں نے یہ نظریہ پیش کیا ہے کہ اسلام انسانوں میں وحدت پیدا کرنے کے لیے آیا تھا۔

مطلب: ملت کی جمع - قومیں۔

۱۔ اگرچہ موجودہ زمانے میں قوموں کے درمیان عام میل جول پیدا ہو گیا، لیکن انسان کی وحدت سب کی نگاہوں سے چھپی رہی، یعنی جمعیت اقوام بنانے والوں کو یہ حقیقت معلوم نہ ہوئی کہ اصل مقصود مختلف قوموں کو ملانا نہیں بلکہ انسانوں کے درمیان وحدت پیدا کرنا ہے۔

۲۔ اہل یورپ نے جو جمعیت اقوام بنائی ہے، اس کا مقصود یہ ہے کہ تحسن تدبیر سے قوموں اور ملتوں میں تفرقہ ڈالا جائے اور انہیں ایک دوسرے سے الگ الگ کر دیا جائے۔ اسلام کا مقصود صرف یہ تھا کہ پوری انسانی دنیا ایک رشتے میں پروٹی جائے اور متحد ہو جائے۔

۳۔ مکہ معظمہ نے جنیوا کی سر زمین کو یہ پیغام دیا کہ تمہارے ہاں قوموں کی جو جمعیت بنی ہوئی ہے۔ یہ اصل مقصود نہیں، اصل مقصود یہ ہے کہ انسانوں کو اکٹھا کر کے ان میں برادرا نہ میل میل بڑھایا جائے۔



# اے پیرِ حرم

خود شکنی: لفظی معنی اپنے آپ کو توڑنا۔ مراد یہ ہے کہ انسان کبر و غرور سے پاک ہو جائے اور اپنے آپ کے

شریعت کا پابند بنائے، خود نگری: اپنے آپ کو دیکھنا۔ یعنی اپنی حقیقت پہچانتا،

خارا شگافی: سخت پتھر میں سوراخ کرنا، آشفۃ سری: لفظی معنی پریشاں خیالی اور جنون

یہاں وہ جنون مراد ہے جو کہاں عشق و شیفتگی کا نتیجہ ہو۔

۱۔ اے حرم کے پیر یعنی اے مسلمانوں کے رہنماؤ! خواہ وہ عالم ہوں یا صوفی، آپ حضرات

کو خالق ہوں کے طور طریقے چھوڑ دینے چاہئیں اور میری زبان سے صبح کے وقت جو نوائیں نکل

رہی ہیں، ان کا مقصد سمجھنا چاہیے۔ یعنی میں شعروں میں جو حقیقتیں بیان کر رہا ہوں، وہ خاص خود

فکر کی محتاج ہیں۔

۲۔ جن نوجوانوں کی رہنمائی خدا نے آپ کو عطا کر رکھی ہے، میری دعا ہے کہ وہ سلامت

رہیں۔ آپ حضرات کو چاہیے کہ انھیں خود شکنی اور خود نگری کا سبق دیں، یعنی وہ آوارگی اور خود رانی

چھوڑیں، کبر و غرور سے کنارہ کشی اختیار کر لیں۔ اپنے آپ کو پابند شریعت بنائیں، اپنا بلند مقام

پہچانیں اور اپنی گراں بہا ذمہ داریوں کو محسوس کریں۔

۳۔ یورپی تہذیب نے انھیں شیشہ گری کا فن سکھا دیا، یعنی ان میں عیاری و مکاری اٹکی

اور روح اخلاص باقی نہ رہی۔ آپ انھیں سخت پتھروں میں سوراخ کرنے کے طریقے سکھائیں۔

شیشہ گری کے مقابلے میں خارا شگافی سکھانے کا مطلب یہ ہے کہ ہمارے نوجوان فرنگیوں

کی جباری کی ہوئی درس گاہوں اور ان کی تہذیب کی آغوش میں تربیت پا کر بہت نرم اور آرام

طلب بن گئے ہیں۔ ان کے مزاج شیشے کی طرح نازک ہیں کہ ذرا ٹھیس لگے تو ٹوٹ جائے، حالانکہ

انہیں حد درجہ جفاکش، محنتی اور سخت کوش ہونا چاہیے۔

۴۔ دو صدیوں کی غلامی نے ان کا دل توڑ دیا اور ان کی نگاہوں میں پریشانی پیدا ہو چکی ہے۔

یعنی ان کے سامنے نہ پختہ مقاصد ہیں اور نہ ان کے لیے استقال سے کوشش کر سکتے ہیں۔ اس پریشانی

کا علاج ہونا چاہیے۔



۵۔ آخری شعر میں نظر بظاہر خدا سے خطاب ہے۔ کہتے ہیں کہ میں تیرے عشق کے جوش میں تیرے بھید ظاہر کر جاتا ہوں۔ مجھے بھی اس عشق و شیفنگی کا صلہ اور انعام عطا ہو۔

## مدی

مجنوب فرنگی: فرنگستان کا دیوانہ۔ مراد ہے جرمنی کے مشہور فلسفی نیٹشے سے جس نے جرمنوں کے لیے فوق البشر (SUPERMAN) کا تخیل پیدا کیا اور انھیں توت و طاقت کے دیوانے بنا دیا، فوق البشر سے وہ انسان مراد ہے جو عام انسانوں سے بہت بالا تر ہو۔ اس کی قوتوں اور طاقتوں کا کوئی اندازہ نہ کیا جاسکے، خلق۔ وسطی ایشیا کا ایک خطہ جہاں کے مُشک دانے ہرن بہت مشہور ہیں۔

۱۔ قوموں کی زندگی ان کے نصب العین پر موقوف ہے۔ جیسا نصب العین ہوگا اسی کے سانچے میں قوم کی زندگی ڈھل جائے گی۔

۲۔ یورپ کے مجنوب نیٹشے نے یورپ کے انداز کے مطابق مدی کا تخیل پیدا کیا اور اس تخیل سے اپنے وطن میں زندگی کی تازہ روح پھونک دی۔

ہم اوپر بتا چکے ہیں کہ نیٹشے نے فوق البشر کا تصور پیدا کیا اور جرمنوں کے دل میں یہ لو لگائی کہ وہ انتہائی قوت و طاقت کے مالک بن کر ساری دنیا پر چھا جائیں۔ اقبال کہتے ہیں کہ یہ مدی ہی کا تخیل تھا جس نے یورپی علوم کے سانچے میں ڈھل کر فوق البشر کی صورت اختیار کر لی۔

۳۔ اے مخاطب! تو کیوں مدی کے تخیل سے بیزار ہے، یہ تخیل تو قوم کے لیے وہی حیثیت رکھتا ہے جو خطہ ختن کے لیے مُشک دانے ہرنوں کی ہے۔ تو ختن کو کیوں مُشک دانے ہرنوں سے محروم کرتا ہے؟

۴۔ اس کا مطلب یہ نہیں کہ محض تخیل اور نصب العین سامنے رکھنے، پھر ہاتھ پاؤں توڑ کر بیٹھا رہے۔ نہیں تجھے زبردست جدوجہد جاری رکھنی چاہیے، اس لیے کہ تو زندہ ہے، مرا نہیں اور زندگی جب تک باقی ہے، جدوجہد ترک کرنا حرام ہے۔ اگر کوئی زندہ آدمی کفن پہن کر لیٹ جانے لگتا ہے تو کیا اسے مُردہ سمجھ لینا مناسب ہوگا یا یہ ضروری ہوگا کہ اس بے سمجھ کے کفن کو تار تار کر کے رکھ دیں؟



# مردِ مسلمان

برہان : حجت - نشان +  
 غفاری : بخشش - خطا کاروں سے درگزر +  
 قہاری : قہر جس سے دشمن کا نہپ اٹھیں +  
 قدوسی : پاکیزگی - مراد ہے سیرت و کردار کی پاکیزگی +  
 جبروت : عظمت و بزرگی یعنی سب پر فائق ہونا اور کسی کی ٹھکری قبول نہ کرنا -  
 قاری : قرآن پڑھنے والا +

- ۱۔ مومن کی شان اور آن ہر لحظہ نئی ہوتی ہے - وہ بات چیت اور عمل میں خداے تعالیٰ کا ایک نشان ہوتا ہے +
- ۲۔ جس طرح یہ کائنات چار عنصروں یعنی آگ، پانی، مٹی، ہوا سے بنی ہے، اسی طرح مسلمان بھی چار ہی عنصروں سے بنتا ہے - یعنی :
  - ا۔ اس کے زور و قوت کا یہ عالم ہو کہ دشمنوں پر لرزہ طاری ہو جائے +
  - ب۔ غلبہ حاصل کر چکنے کے بعد اس کا عفو و درگزر ایسا ہو کہ خطا کاروں کے دل اس کی طرف بے اختیار مائل ہو جائیں +
  - ج۔ سیرت اور کردار میں وہ حد درجہ پاکیزہ ہو +
  - د۔ عظمت و برتری میں سب سے زیادہ برٹھا ہوا ہو +
- رسول اللہ صلی اللہ علیہ وآلہ وسلم کی سیرت پاک کے متعلق مولانا ابوالکلام آزاد نے "ترجمان القرآن" میں جو کچھ چند الفاظ میں بیان کر دیا ہے، وہ بھی قابل توجہ ہے - فرماتے ہیں :  
 مغلوبی میں صبر، مقابلے میں عزم، معاملے میں راست بازی، طاقت و اختیار میں درگزر تاریخ انسانیت کے وہ نوادر ہیں، جو کسی ایک زندگی کے اندر اس طرح کبھی جمع نہ ہوئے (جس طرح رسول پاکؐ میں جمع ہوئے) +
- ۳۔ مسلمان اگرچہ خاک سے پیدا ہوتا ہے، لیکن حسن عمل کی وجہ سے جبریل امین کا ہمسایہ بن جاتا ہے۔ وہ جغرافیائی وطنیت کے جال میں کبھی نہیں پھنسا۔ وطن کی خدمت ضرور کرتا ہے، لیکن اہل یورپ کی طرح اسے قومیت کی بنیاد نہیں بنانا۔ اس لحاظ سے نہ بخارا کو اس کا وطن کہہ سکتے ہیں نہ بدخشاں کو +



۴۔ یہ بھید کسی کو معلوم نہیں کہ صاحب ایمان اگرچہ قرآن پڑھتا ہوا نظر آتا ہے، لیکن اصل وہ خود قرآن ہوتا ہے۔ یعنی وہ قرآن کی ایک ایک چیز پر مضبوطی سے کاربند ہو جاتا ہے۔ گویا قرآن کا عملی نمونہ بن جاتا ہے۔

۵۔ اس کے ارادے قدرت کے مقاصد کی کسوٹی ہوتے ہیں، یعنی قدرت جو کچھ چاہتی ہے، مومن اسی کو لباس عمل پہناتا ہے۔ وہ دنیا میں بھی خدا کی ترارد ہوتا ہے اور قیامت میں بھی خدا کی ترارد ہوگا۔ گویا صاحب ایمان دنیا میں بھی نیکی کو بدی سے الگ کرتا ہے، قیامت میں بھی وہی نیکی و بد کا معیار ہوگا۔

۶۔ جہاں نرمی اور ملائمت کی ضرورت ہو، مومن وہ شبہ نم ہوتا ہے، جس سے لالے کے جگر میں ٹھنڈک پیدا ہو جائے۔ جہاں باطل کے مقابلے کا موقع پیش آجائے، وہ ایسا طوفان بن جاتا ہے جس سے دریاؤں کے دل لرز جائیں۔

ہم پہلے بتا چکے ہیں کہ مومن خوشیوں کے ساتھ حد درجہ نرم اور دشمنوں کے ساتھ حد درجہ سخت ہوتا ہے۔

۷۔ مسلمانوں کی زندگی میں فطرت کے نعموں کی دلاویزی اور سرور پایا جاتا ہے۔ ان نعموں کے شرتال میں ہم آہنگی و ہم آوازی ہے، جو سورہ رحمن کی ممتاز خصوصیت مانی جاتی ہے۔

قرآن مجید یوں تو پورے کا پورا معنویت کے علاوہ بیان کے لحاظ سے بھی ایک معجزہ ہے، لیکن سورہ رحمن کے الفاظ میں جو ایک خاص قسم کا قرآن ہے، اس کی وجہ سے یہ سورت پڑھنے میں حد درجہ دلاویز معلوم ہوتی ہے۔ کوئی آدمی سمجھے بغیر بھی اسے اچھے لہجے میں پڑھے تو سننے والے پر وجد کی سی کیفیت طاری ہو جاتی ہے۔ اسی طرح مومن کے شب و روز میں خاص دلاویزی پائی جاتی ہے۔

۸۔ میرے فکر و خیال کے کارخانے میں ستارے بن رہے ہیں۔ تو ان میں سے اپنی قسمت کا ستارا چن لے۔

راد یہ ہے کہ میں اپنے شعروں میں زندگی کے حقائق و معارف بیان کر رہا ہوں۔ جو ستاروں کی طرح چمک رہے ہیں تو بھی اپنی بساط کے موافق ان سے فائدہ اٹھاؤ۔



# پنجابی مسلمان

تاویل: لفظی معنی کسی لفظ کو ظاہر سے پھیر دینا۔ اصطلاح میں اس کا مطلب یہ ہے کہ کم یا زیادہ <sup>سبب</sup> مناسبت کے لحاظ سے کسی لفظ فقرے وغیرہ کے اور ہی معنی بیان کرنا۔ یہ چیز بجائے خود بڑی نہیں بلکہ عام طور پر تفصیل یا تعبیر کے معنی میں استعمال ہوتی ہے، لیکن جب مناسبت کا لحاظ رکھتے بغیر اپنے دماغ سے نئے معنی پیدا کر لیے جائیں تو تاویل تحریف کی حد میں داخل ہو جاتی ہے، یعنی لفظ یا فقرے کی اصل حیثیت ہی بگڑ جاتی ہے۔ یہاں تاویل کا لفظ بھی جو انھیں معنی میں استعمال کیا گیا ہے۔

اس نظم میں آقبال نے پنجابی مسلمانوں کے خاصے بڑے حصے کی بعض عجیب و غریب خصوصیتیں بیان کی ہیں۔ یہ مطلب نہیں کہ یہ خصوصیتیں تمام پنجابیوں میں پائی جاتی ہیں۔

۱۔ مذہب کے معاملے میں پنجابی مسلمان کی طبیعت تازگی اور جدت بہت پسند کرتی ہے۔ یعنی کوئی شخص نئی چیز مذہب کے نام پر پیش کر دے تو پنجابی اس کی طرف دوڑتا ہے، لیکن کہیں فتویٰ دیر کے لیے یہ ٹھہر جائے تو وہاں سے بہت جلد گزر جاتا ہے، یعنی نئے عقیدے پر زیادہ دیر تک قائم نہیں رہتا۔

۲۔ تحقیق اور چھان بین کا موقع آجائے تو اس میں کوئی دلچسپی نہیں لیتا، لیکن کوئی شخص پیری مریدی کا کھیل شروع کر دے تو پنجابی مسلمان بہت جلد ہار جاتا ہے۔ یعنی پیروں کا بہت معتقد ہے۔

۳۔ اگر کوئی شکاری تاویل کا جاں بچھا کر بیٹھ جائے تو پنجابی مسلمان اس پر تیزی سے گرتا ہے۔ ٹھیک اسی طرح جس طرح پندہ وانہ دیکھتے ہی گھونسلے سے زمین پر اتر کر جاں میں پھنس جاتا ہے۔

## آزادی

۱۔ انگریزی عہد میں مسلمان کی آزادی فکر اس پریمانے پر پہنچ چکی ہے کہ کسی بات پر اسے ٹوکنے کا حوصلہ نہیں ہو سکتا۔ وہ فکری آزادی کو اللہ تعالیٰ کی عطا کی ہوئی ایک نعمت سمجھتا ہے۔



- ۲۔ حالت یہ ہے کہ وہ چاہے تو کعبے کو پارسیوں کا آتش کدہ بنا دے اور چاہے تو اسے یورپ کے بنے ہوئے بتوں سے بھر دے +
- شعر کا مطلب صرف یہ نہیں کہ کعبے سے مسلمان جو سلوک چاہے، کر سکتا ہے۔ یہ بھی مراد ہے کہ اسلام کو چاہے تو تاویل سے پارسیوں کی آسمانی کتاب کے مطابق کر دے۔ چاہے تو اسے یورپی تہذیب اور علوم و فنون کا مرقع بنا دے۔ چونکہ ٹوکنے اور روکنے والا کوئی نہیں، اس لیے ہر مسلمان جو چاہے کر سکتا ہے +
- ۳۔ آزادی نکر نے اسے یہ بھی حق دے دیا ہے کہ قرآن کو تاویل کا کھلونا بنا دے اور اس سے ایک نئی شریعت پیدا کر لے +
- ۴۔ غرض ہندوستان کی سرزمین میں ایک عجیب تماشا درپیش ہے۔ یہاں مسلمان آزاد ہے اور اسلام قید +

# اشاعتِ اسلامِ فرنگستان میں

اخوت = بھائی چارا۔ برادری +

۱۔ یورپی تمدن کا نظام دین کی روح سے خالی ہے۔ اہل یورپ نے نسب کو بھائی چارے اور برادری کی بنیاد بنا رکھا ہے +

ظاہر ہے کہ جس قوم کے نزدیک بھائی چارے کا معیار نسب، نسل اور خاندان ہو، وہ تو اپنے ہم نسبوں کے سوا کسی کو بھی خاطر میں نہ لائے گی اور کسی کو برابری کا درجہ نہ دے گی۔ دین کا عمل اس کے سراسر برعکس ہے۔ وہ ہر اس شخص کو برادری کے رشتے میں شامل کر لیتا ہے، جو اسے قبول کرے۔ خواہ وہ کسی قوم، کسی نسل اور کسی رنگ کا ہو۔

۲۔ اگر کوئی برہمن یعنی ہندو حضرت مسیحؑ کا دین قبول کرے اور عیسائی ہو جائے تو انگریز کی نگاہوں میں اس کا درجہ ہرگز اونچا نہ ہوگا، اس لیے کہ انگریز نے بھائی چارے کو مذہب سے نہیں، قوم سے وابستہ کر رکھا ہے اور برہمن انگریز کا ہم قوم نہیں بن سکتا، اگرچہ ہم مذہب بن جائے +

۳۔ اسی طرح اگر اسلام کا کوئی مبلغ انگریزوں کو حضرت محمد مصطفیٰ ﷺ کے دین



یعنی اسلام کا حلقہ بگوش بنا دے تو بد نصیب مسلمان کی حالت نہ پلٹے گی۔ وہ بدستور محکوم ہی رہے گا، اس لیے کہ انگریز بے شک مسلمان کا ہم مذہب بن جائے اس کا ہم قوم نہیں بن سکتا۔

## لا وِالَّا

لا: اشارہ ہے لا الہ کی طرف جو کلمہ توحید کا ابتدائی جزو ہے۔ الّا: مراد ہے الّا اللہ سے۔ لا نفی کا کلمہ ہے جو تمام معبودوں کو ختم کر دیتا ہے۔ الّا صرف ایک معبود برحق کو ثابت کرتا ہے۔ اس لیے اسے قطعی ثبات کہتے ہیں۔  
۱۔ اگر دانہ خاک کے اندھیرے سے اٹھ کر نورانی فضا میں نہ آتا تو کبھی اس میں سے شاخیں پتے اور پھول پھل پیدا نہ ہو سکتے۔  
مراد یہ ہے کہ دانہ پہلے اپنے آپ کو زمیں میں گم کر دیتا ہے۔ یہ اُس کے لیے "لا" کی منزل ہے۔ پھر اُگ کر روشنی میں آتا ہے اور پودا یا درخت بن جاتا ہے۔ یہ اُس کے لیے الّا کی منزل ہے۔  
۲۔ اس بنا پر ثابت ہوا کہ زندگی کی اصل فطرت میں آغاز "لا" سے ہوتا ہے اور الّا آخری منزل ہے۔ جس شے کو لا کی منزل میں موت کا پیغام آگیا وہ الّا سے کبھی آشنا نہ ہوگی۔  
۳۔ بالکل یہی حالت اس قوم کی ہے جس کی روح "لا" کی منزل سے آگے نہیں بڑھ سکتی جس کی یہ کیفیت دیکھو، یقین کر لو کہ اس کی زندگی کا پیمانہ لبریز ہو گیا۔

## امراء عرب سے

افتراق: پھوٹ۔ تفرقہ۔ جدا جدا کرنا۔  
بولہبی: بولہب سے منسوب جو رسول اکرم صلعم  
کا چچا اور دین اسلام کا سخت دشمن تھا۔  
ثغورد: ثغر کی جمع۔ حدیں۔  
۱۔ اگر سرزمین عرب کے امیر اور حاکم اسے بے ادبی نہ سمجھیں تو ہندوستان کا یہ مسلمان کی خدمت میں کچھ عرض معروض کی جسارت کرنا چاہتا ہے، جسے وہ غالباً برابر کا مسلمان بھی نہ سمجھتے ہوں اور کافروں میں شمار کرتے ہوں۔



۲- میں پوچھنا چاہتا ہوں کہ یہ نکتہ پہلے پہل کس قوم کو سکھایا گیا تھا کہ رسول اللہ صلی اللہ علیہ وسلم اس دنیا میں میل ملاپ اور اتحاد و اتفاق کا پیغام لے کر آئے اور ابوسب کی خصلت رکھنے والے دشمنان اسلام کی کوشش ہمیشہ یہ رہی کہ انسانوں میں تفرقہ ڈال کر انھیں ٹکڑے ٹکڑے کر دیا جائے ؟

۳- یاد رکھو 'عربی دنیا کا وجود صرف رسول اللہ صلی اللہ علیہ وسلم کی برکت سے قائم ہے اور حضور ہی کی ذات پاک پر اس دنیا کا انحصار ہے۔ جن جغرافیائی حدود پر عرب ناز کر رہے ہیں ان کی حیثیت کیا ہے ؟ دنیا سے عرب ان کی وجہ سے قائم نہیں رہ سکتی ؟

آبِئال کی تصریح کے مطابق یہ شعر بھی شش محل بھوپال میں لکھے گئے ؟

## احکامِ الہی

مقلد : پیرو ۔ جمادات و جماد کی جمع۔ غیر جاندار چیزیں جیسے پتھر، کوئلہ، دعائیں وغیرہ ۔

۱- تو پوچھتا ہے کہ انسان کو تقدیر کا پابند رہنا چاہیے یا خدا کے حکموں پر چلنا چاہیے ؟ اسے عقل مند ! اس سوال کا جواب مشکل نہیں ؟

۲- تقدیر ایک آن میں سو بار بدل جاتی ہے۔ اس کی پیروی کرنے والا ابھی خوش و خرم ہو گا ! ابھی غمگین۔ جب دیکھے گا کہ مراد پوری ہو رہی ہے تو باسے میں پھولانہ سماٹے گا۔ جب حالت برعکس نظر آئے گی تو آہ و فریاد شروع کر دے گا ؟

۳- صرف نباتات اور جمادات تقدیر کے پابند ہیں اس لیے کہ وہ عزم و ارادہ سے خالی ہیں۔ مومن فقط خدا کے حکموں کا پابند ہوتا ہے۔ وہ حکموں کے مطابق چلے گا۔ نتیجہ خواہ کچھ ہو۔ اگر ناخوشگوار حالات سے بھی سابقہ آپڑے تو خدا کی رضا سمجھ کر انھیں صبر سے قبول کر لے گا ؟

## موت

غیب و حضور : غیب محبوب حقیقی سے دوری۔ حضور اس کا دیدار ؟



- ۱- اگر کسی انسان کا دل زندہ ہو اور اس کی خودی پختگی کے درجہ کمال پر پہنچ جائے تو موت بھی اسے فنا نہیں کر سکتی۔ زندگی کی طرح موت کے بعد بھی اس کا دل بے قرار ہی رہتا ہے، اس لیے کہ کبھی محبوب حقیقی سے دوری کی منزل پیش آجاتی ہے اور کبھی دیدار نصیب ہوتا ہے۔
- ۲- چاند اور ستاروں کی زندگی شعلے کی طرح ایک دوسانس کی ہوتی ہے، لیکن خودی کی شراب کا نشہ ہمیشہ کے لیے طاری رہتا ہے۔
- ۳- اگر تیری خودی پختہ ہو تو موت کا فرشتہ تیرے جسم کو توبے شک چھو سکتا ہے، لیکن تیرے وجود کے مرکز سے دور ہی رہتا ہے، پاس نہیں پھٹک سکتا۔

## تم باذن اللہ


تم باذن اللہ : اٹھ خدا کے حکم سے ۔ غمیں : غمگین ۔  
 انا الحق : یہ کلمہ حسین بن منصور حلاج سے منسوب ہے جسے عام طور پر منصور کہا جاتا ہے۔ وقت کے علماء نے منصور کی زبان سے یہ کلمہ سن کر کفر کا فتویٰ دیا اور اسے سولی پر چڑھا دیا گیا۔ بعد کے بعض علماء و صوفیہ نے اس کی تائید کی کہ انا الحق سے مراد میں خدا ہوں نہیں، یہ ہے کہ میرا وجود بیچ ہے اور حقیقی وجود صرف خدا کا ہے۔  
 اقبال انا الحق کو خودی کا اثبات سمجھتے تھے۔ یعنی انا حق ہے۔

- ۱- اگرچہ دنیا کے حالات ویسے نہیں رہے، جیسے پہلے تھے۔ ان میں بہت تبدیلی آگئی ہے اور ناسازگاری حد درجہ بڑھ گئی ہے، تاہم تو خدا کے حکم سے اٹھ اور سرگرم عمل ہو جا۔ اگر حالات ویسے نہیں رہے تو کیا ہوا؟ زمین اور آسمان تو وہی ہیں جو پہلے تھے۔ اپنے جوش عمل سے حالات کو سازگار بنالے۔
- ۲- جس خون گرم نے انا الحق کے نعرے میں آگ کی حرارت پیدا کر دی تھی، وہی خون تیری رگوں میں موج زن ہے۔ خدا کے حکم سے اٹھ اور سرگرم عمل ہو جا۔
- ۳- اگر تیرے عقل و شعور میں بے ربطی نظر آتی ہے تو ہرگز غمگین نہ ہو۔ یہ بے ربطی حقیقی نہیں، تو حقیقی ہے۔ یہ اہل یورپ کے جادو کا نتیجہ ہے جو جلد اتر جائے گا۔ تو اللہ کے حکم سے اٹھ اور سرگرم عمل ہو جا۔



تعلیم و تربیت







## مقصود

اس نظم میں یہ بتایا گیا ہے کہ انسانی زندگی کا مقصود کیا ہے ؟ پہلے شعر میں مشہور یہودی فلاسفر سپینوزا ولندیزی کا نظریہ پیش کیا ہے ، دوسرے میں افلاطون کا اور تیسرے میں اپنا - آقبال نے تصریح کر دی ہے کہ یہ شعر سراسر مسعود کے دولت گدے ریاض منزل بھوپال میں لکھے گئے تھے ۔  
سپینوزا - ہالینڈ کا یہودی فلاسفر ۱۶۳۲ء میں پیدا ہوا ۱۶۷۴ء میں وفات پائی ۔

- ۱- سپینوزا : عقل مند انسان کی نظر ہمیشہ زندگی پر رہتی ہے - زندگی کیا ہے ؟ یہ کہ انسان کو محبوب حقیقی کی حضوری حاصل ہو - وہ اس سے سرور حاصل کرے - اس کا باطن روشن ہو ۔
- ۲- فلاطون : عقل مند انسان کی نگاہ ہمیشہ موت پر رہتی ہے ، اس لیے کہ زندگی کی مثال اس چنگاری کی ہے ، جو اندھیری رات میں ذرا سی دیر کے لیے چمکے ، یعنی فلاطون کے نزدیک زندگی بے حقیقت ہے اور اسے موت سامنے رکھنی چاہیے ۔
- ۳- آقبال : زندگی اور موت ہرگز توجہ کے لائق نہیں - خودی کا اصل مقصود صرف خودی ہے ، یعنی انسان کو نہ زندگی کی طرف دیکھنا چاہیے نہ موت کی طرف ، اپنی خودی کو پختہ کرنا چاہیے ۔

## زمانہ حاضر کا انسان

- ۱- موجودہ دور کے انسان کی حالت یہ ہے کہ اس کا دل عشقِ حق سے بالکل خالی ہے اور عقل اسے سانپ کی طرح ڈستی چلی جا رہی ہے - وہ عقل کو اپنی نظر کا فرماں بردار نہ بنا سکا - اگر ایسا کر لیتا تو عقل اس کے لیے مصیبت کا باعث نہ بنی رہتی ۔
- ۲- وہ ستاروں کے راستوں کا کھوج لگاتا پھرتا ہے ، لیکن اپنے افکار کی دنیا میں اس نے کبھی سفر نہ کیا - یعنی ستاروں کی دیکھ بھال میں ساری عمر گزار دی ، مگر اپنی حقیقت معلوم کرنے کی کبھی کوشش نہ کی ۔



۳- وہ اپنی حکمت اور دانش کے بیچ و خم میں اس طرح الجھ کر رہ گیا کہ آج تک نفع نقصان کا بھی فیصلہ نہ کر سکا، یعنی اسے یہ بھی معلوم نہ ہو سکا کہ زندگی بسر کرنے کا اچھا طریقہ کیا ہے اور بُرا کیا ہے؟  
 ۴- وہ سورج کی کرنوں کو تو قبضے میں لے آیا اور ان سے مختلف کام لینے لگا، لیکن زندگی کی اندھی رات میں صبح کا اجالا پیدا نہ کر سکا۔

## اقوام مشرق

۱- جن قوموں کی آنکھ محکومی اور تقلید کے باعث اندھی ہو گئی، انھیں بے پردہ حقیقتیں بھی نظر نہیں آ سکتیں۔  
 مشرقی قوموں کی یہی حالت ہے۔ انھیں مغرب کی محکومی اور اندھی تقلید ہی نے زوال کے آفری درجے پہ پہنچا دیا۔  
 ۲ اہل یورپ کا جو تمدن خود قبر میں پاؤں لٹکانے بیٹھا ہے، وہ ایران اور عرب کو کیونکر زندہ کر سکتا ہے؟

## آگاہی

سپہر : آسمان +  
 ۱- جس نجومی کی نظر آسمان پر رہتی ہے، وہ اپنی خودی کے مقام سے واقف نہیں ہو سکتا۔  
 ۲- جس نے یہ جان لیا کہ خودی کا مرتبہ آسمانوں سے بھی اونچا ہے، وہی صبح و شام کی سلطنت یعنی اس دنیا سے آگاہ ہو سکتا ہے۔  
 ۳- وہی جان سکتا ہے کہ نظر کے لیے اچھی چیز کون سی ہے اور بُری کون سی؟ نیز دلوں کے لیے ممال کیا ہے اور حرام کیا ہے؟



# مصلحین مشرق

سامری فن : سامری کے طور طریقوں والے جادوگر۔ جب حضرت موسیٰ شریعت لانے کے لیے کوہ طور پر چلے گئے اور انھوں نے چالیس دن دہاں گزارے تو سامری نام یا لقب ایک شخص نے بنی اسرائیل کو گمراہ کر کے اپنے پیچھے لگانا اور ایک بچھڑا بنا کر کھڑا کر دیا، جس میں سے آواز نکلتی تھی۔ بنی اسرائیل اس کی بوجا میں لگ گئے۔ حضرت موسیٰ واپس آنے تو قوم کو اس گمراہی سے نکالا اور سامری کے علم کو توڑا ۔

ساتلین : پیالہ ۔

۱۔ اے مشرق ! میں تیرے ان جادوگر شراب پلانے والوں سے بالکل مایوس ہوں، اس لیے کہ وہ تیری محفل میں جو پیالے لے کر آئے، وہ شراب سے یکسر خالی تھے۔ یعنی ان کے پاس کوئی ایسی چیز نہ تھی، جو قوموں میں زندگی کی نئی روح پیدا کر سکتی، لہذا انھیں مصلح کیوں کرانا جائے ؟

۲۔ ان بادلوں کے دامن میں نئی بجلیاں کہاں سے آئیں، جن کی آستینیں پرانی بجلیوں سے بھی خالی ہیں ؟

مراد یہ ہے کہ جو لوگ پرانے علوم و حقائق سے بھی بالکل نا آشنا ہیں، ان سے نئے علوم و معارف کی کیا امید رکھی جاسکتی ہے ؟

# مغربی تہذیب

عقیف : پاک دامن۔ پاکیزہ ۔

۱۔ یورپ کی تہذیب دل اور نظر دونوں کے لیے فساد کا باعث ہے۔ وجہ یہ ہے کہ اس کا تمدن پاک دامن نہ رہ سکا اور اپنی پاکیزگی کھو بیٹھا ۔

۲۔ جب روح پاکیزہ نہ رہے تو نہ عمیر پاک رہ سکتا ہے، نہ خیالات میں بلندی آسکتی ہے۔ نہ ذوق لطیف پیدا ہو سکتا ہے۔ جس وجود میں یہ تینوں چیزیں ناپید ہوں، وہ دل اور نظر دونوں کے لیے



خرابی کا باعث ہوگا۔ نہ اس کے اخلاق اچھے ہوں گے، نہ اس کی نظر بلند ہوگی، نہ اس کے مذاق میں لطافت کا کوئی جوہر دکھائی دے گا۔

## اسرارِ پیدا

- اسرارِ پیدا : کھلے ہوئے بھید : پروردگم : اُن تھک : افتاد : گر جا :
- ۱- جس قوم کے جوانوں کی خودی فولاد کی طرح مضبوط و مستحکم ہو جائے، اسے تلوار کی حاجت نہیں رہتی، یعنی وہ ساز و سامان کے بغیر ہی اپنے مقاصد پورے کر لیتی ہے۔
  - ۲- اسے مخاطب : یہ چاند اور تاروں کی دنیا تیرے سامنے بالکل بے حقیقت ہے۔ تو خود غور کر کہ یہ دنیا سراسر مجبور ہے، اس لیے کہ علم، ارادے اور نظر سے محروم ہے اور تو آزاد دنیا ہے۔ اس لیے کہ خدا نے تجھے علم، نظر اور ارادے کی دولت عطا کر رکھی ہے۔
  - ۳- موجوں کی تڑپ کیا ہے؟ فقط ذوقِ طلب کا کرشمہ ہے۔ باقی جو کچھ سیپی میں چھپا ہوا ہے یعنی موتی، وہ خدا کی دین ہے۔
  - مطلب یہ کہ انسان کو موجوں سے ذوقِ طلب حاصل کرنا چاہیے۔ یہ حاصل ہو جائے تو یقیناً خدا کی رحمت کسی کو محروم نہ رکھے گی جس طرح اس نے موجوں کو محروم نہ رکھا اور انھیں موتیوں کی دولت دے دی۔
  - ۴- شہباز کی طرح اڑنے کی ایسی مشق کر لینی چاہیے کہ تھک کر گرنے کی نوبت نہ آئے۔ اگر تو اُن تھک بن جائے تو پھر تجھے گرنے کا خطرہ ہو ہی نہیں سکتا۔

## سلطانِ ٹیپو کی وصیت

سلطانِ ٹیپو کا اصل نام فتح علی خاں تھا۔ اس کے باپ حیدر علی خاں کے کوئی بچہ نہ تھا۔ اس نے دکن کے ایک مشہور بزرگ ٹیپوستان شاہ کے مزار پر جا کر دعا کی۔ خدا نے بچہ دیا تو فتح علی خاں کے علاوہ حصولِ برکت کی نیت سے اسے ٹیپو سلطان کہنا شروع کیا۔ یہی نام مشہور ہو گیا۔ ۱۷۹۹ء میں والد کی وفات پر سلطنتِ میسور کا فرما زوا بنا، جو آخری دور میں دکن کی سب سے بڑی، سب سے اچھی اور سب سے



طاقت و سلطنت تھی +

حیدر علی خاں پہلا فرمانروا ہے، جس نے ہندوستان میں انگریزی تسلط کے خطرات کا صحیح اندازہ کیا اور اس خطرے کی زنج کٹی کے لیے زندگی وقف کر دی۔ میدان جنگ میں اس کا انتقال ہوا۔ ٹیپو سلطان کو والد کی سلطنت کے ساتھ انگریز دشمنی بھی میراث میں ملی۔ اس نے اپنے عہد حکومت کا ایک ایک لمحہ انگریزوں کی مخالفت میں بسر کر دیا۔ سلطان نے ہندوستان کے اندر اور باہر کی برقوت کو انگریزی خطرے کے انسداد کے لیے ساتھ ملائے میں کوئی دقیقہ بھی اٹھانہ رکھا۔ جب کوئی بھی قوت اس جہاد میں شریک ہونے کے لیے تیار نہ ہوئی، بلکہ مرہٹے اور نظام دشمنوں سے مل گئے تو سلطان نے تنہا جان کی بازی لگادی اور انگریزوں کے خلاف لڑتے ہوئے ۴ مئی ۱۷۹۹ء کو شہادت پائی۔ انگریز اسے بڑی سلطنت دے کر ساتھ ملا لینا چاہتے تھے، لیکن وہ جانتا تھا کہ یہ پیش کش قبول کر لینے کے بعد اپنی اور ملک کی آناوی باقی نہ رہے گی۔ اس نے آزادی کے لیے بے تکلف جان دے دی وہ کہا کرتا تھا کہ تیر کی زندگی کا ایک دن گیدڑ کی زندگی کے سو سال سے بہتر ہے۔ اپنے خون شہادت سے اس قول پر پھر تصدیق لگادی +

یہ اشعار ٹیپو سلطان کی کسی خاص وصیت کا ترجمہ نہیں، بلکہ سلطان کی سیرت کے متعلق اقبال کے تاثرات کا مرقع ہیں +

رہ تورد : راستہ طے کرنے والا - مسافر + محفل : کجاوہ +

محفل گزار - : محفل کو گھنٹلا دینے والا + دونی پسند : خدا کے سوا کسی دوسری ہستی

کومانے والا : لاشریک : جس کا کوئی شریک نہ ہو +

۱۔ تو عشق کے راستے کا مسافر ہے؟ اگر ہے سچ ہے تو پھر کہیں ٹھہرنا قبول نہ کرنا۔ اگر لیلہ بھی

تیرے پہلو میں آ بیٹھے تو کجاوہ قبول نہ کر +

مراد یہ ہے کہ جن لوگوں کے دل عشقِ حق سے معمور ہوں، وہ دنیا کی کسی چیز سے دل نہیں لگا سکتے اور بڑی سے بڑی نعمت اور دولت بھی ان کے حوالے کر دی جائے تو اسے آنکھ اٹھا کر نہیں دیکھ سکتے اور اپنے مقصد میں لگے رہتے ہیں +

۲۔ اے پانی کی ندی! تو پھیل کر تند اور تیز دریا بن جا۔ تجھے کنارہ عطا کیا جائے تو اُسے

ٹھکرادے۔ یعنی عشقِ حق کا خاصہ یہ ہے کہ وہ کسی جگہ ٹکے نہیں، ہر لحظہ بڑھتا اور پھیلتا جائے +

۳۔ تو دنیا کے بت خانے میں گم نہ ہو جا۔ یعنی اس کی دلچسپیوں میں گم نہ ہو۔ اس میں



عیش و عشرت کے جو سامان ہیں ان کا متوالا نہ بن تیرے نصب العین کا تقاضا یہ ہے کہ ان سامانوں کو ختم کر دے اور ان کی دلکشی سے محفوظ رہ۔ یہ بالکل صحیح ہے کہ جو لوگ بلند مقاصد لے کر آتے ہیں انہیں دنیوی عیش کے سامان ایک لمحے کے لیے گوارا نہیں ہو سکتے، خواہ وہ دولت ہو یا سلطنت یا کچھ اور۔  
۴۔ دنیا کی پیدائش کے وقت حضرت جبریلؑ نے مجھے یہ سبق پڑھایا تھا کہ جو دل عقل کا غلام ہو، اسے قبول نہ کر۔

زندگی میں بہت سے ایسے مرحلے آجاتے ہیں جب عقل نفع نقصان کے ہیر پھیر میں مبتلا ہو کر انسان کو ادائے فرض سے باز رکھتی ہے۔ بلند ہمت انسانوں نے ہمیشہ فرض کی بجائے آدمی مقدم رکھتی ہے اور خطرات کی کبھی پروا نہیں کی۔

۵۔ عشق حق کے لیے آزمائش کا وقت آجائے تو سچا عاشق بے تکلف حق کا راستہ اختیار کر لیتا ہے، خواہ اس کا نتیجہ کچھ نکلے۔ باطل ایسے موقعوں پر اپنے لیے طرح طرح کے بہانے ڈھونڈ لیتا ہے اور وہ حق کے سوا کسی غیر کی اطاعت بھی قبول کر لیتا ہے، حالانکہ حق کا کوئی شریک نہیں ہو سکتا۔ اسے مخاطب! تو بھی حق کے ساتھ باطل کو شریک نہ کر۔ اگر اپنے عشق کے دعوے میں سچا ہے تو صرف حق ہی کے لیے زندگی وقف رکھ۔

## غزل

تدرو نہ ایک خوش رفتار جگلی پرندہ جو چکور سے مشابہ ہوتا ہے۔ بعض اہل علم کے نزدیک اس کا تلفظ  
ڈ سے نہیں ڈ سے درست ہے۔  
تو اگر نہ نغمہ گانے والا۔

۱۔ نہ میں ایرانی ہوں، نہ ہندوستانی، نہ عراقی ہوں، نہ حجازی۔ میں نے تمام امتیازات مٹا دیے اور تمام نسبتیں توڑ ڈالیں۔ کیوں؟ اس لیے کہ خودی نے مجھے دونوں جہانوں سے بے نیاز کر دیا۔ یعنی میری نظر چھوٹے چھوٹے خطوں میں محدود نہ رہی۔ نظر کی کشادگی اور بلندی مجھے خودی کی بدولت نصیب ہوئی۔ حق یہ ہے کہ خودی انسان کو انسانیت کے اونچے درجے پر پہنچاتی ہے۔ پھر وہ چھوٹے چھوٹے امتیازات کا روادار نہیں ہوتا۔ انسانی برادری کی بنیاد استوار کرتا ہے اور اسی کے لیے زندگی وقف کر دیتا ہے۔



۲ تیرے نزدیک زندگی کا مقصد یہ ہے کہ اپنے سانس گنے یعنی دیکھے کہ کتنے سال اور کتنی مدت زندہ رہا۔ میرے نزدیک اصل مقصد یہ ہے کہ انسان سانس کو عشقِ حق کی حرارت سے پگھلائے۔ رضاے الہی کے کاموں کے لیے وقف رہے۔ خلقِ خدا کی زیادہ سے زیادہ خدمت انجام دے اور اس راہ میں جو مشقتیں اور مصیبتیں پیش آئیں، انہیں صبر سے برداشت کر لے۔ دونوں کے مقصد میں فرق کا نتیجہ یہ نکلا کہ میری نظر میں تو دین سے بیگانہ ہو گیا اور تیری نظر میں میں دین سے بیگانہ رہا +

۳ اسلام شہبازی کا دین تھا۔ یہ انسانوں میں عشقِ حق کے لیے محنت، مشقت، ہمت اور جاننا بازی کے جوہر پیدا کرنے کے لیے آیا تھا۔ تجھ میں شہبازی کا کوئی وصف باقی نہ رہا۔ تو تدریجاً گیا۔ جب خود بدل گیا تو چاہو کہ تو نے شریعت بھی بدل لی۔ اسلامی شریعت اب تجھے کیا راس آسکتی ہے؟

۴ تیرے بیا بانوں میں مجھے وہ دیوانگی، وہ جذبہٴ عشق کہیں دکھائی نہ دیا جو عقل کو بگڑے ہوئے کام بنا لینے اور مقصد پورے کرنے کے طریقے سکھا دے +

۵ نغمہ گانے والے کو زندگی کے اضطرابات اور بے قرار یوں سے الگ نہ رہنا چاہیے۔ اس قسم کے نغمے قوموں کو ہلاکت کے غار میں گرا دیتے ہیں +

مراد یہ ہے کہ اگر شاعر زندگی کے حقائق سے بے تعلق ہو جائے تو اس کے شعر قوموں میں زندگی کی روح کچل کر رکھ دیتے ہیں +

## بیداری

اشراق - طلوع ہونا - روشن ہونا • اعماق - عمق کی جمعہ گہرائیاں +

۱ جس مردِ حق کی خودی بیدار ہو جاتی ہے۔ اس میں تلوار جیسی کاٹ اور چمک ہے۔ اہو جاتی ہے مراد یہ ہے کہ جو بندہ مومن اپنی حقیقت پہچان لیتا ہے اس کا ہر سانس ایسی چمکنے والی تلوار بن جاتا ہے جس سے کفر و باطل پاش پاش ہو جاتے ہیں +

۲ بھرنے اور طلوع ہونے کی جو قوت ذرے ذرے میں چھپی ہوئی ہے وہ روح کی تیز آواز ہے



پر ظاہر ہو جاتی ہے۔ یعنی بندہ مومن پر کائنات کے تمام بھید کھل جاتے ہیں ۛ

۳۔ اے مخاطب! تجھے اُس مردِ حق سے کوئی نسبت نہیں۔ تو کائنات کا تابع اور غلام ہے وہ کائنات پر حکمرانی کرتا ہے۔ یعنی عام مسلمان دنیوی حرص و ہوا میں گرفتار ہو کر پستی کے گڑھے میں گرے ہوئے ہیں اور بندہ مومن اپنی خودی کو پختہ و مکمل کرنے کی وجہ سے ارفع و اعلیٰ مقام پر فائز ہو کر زمان و مکان پر حکومت کر رہا ہے۔ تو بھی احکامِ الہی پر عمل کر کے مردِ حق بننے کے لیے سرگرم جدوجہد میں مصروف ہو جا ۛ

۴۔ اے مسلمان! تیرے دل میں ابھی کنارے کی آرزو بھی پیدا نہیں ہوئی اور مردِ حق فطرت و طبیعت کی پاکیزگی کے باعث کائنات کی گہرائیوں سے آگاہ ہو گیا ہے یعنی بندہ مومن تو زندگی کے بھیدوں اور حقیقتوں سے واقف ہو کر کامیابی سے ہم کنار ہو گیا اور تجھ میں ابھی کامیابی کی امنگ ہی پیدا نہیں ہوئی ۛ

## خودی کی تربیت

شعیب: مدین کے پیغمبر حضرت شعیبؑ جن کا مرکزی مقام مصر و عرب کے راستے پر واقع تھا۔ حضرت موسیٰؑ مصر سے نکلے تھے تو حضرت شعیبؑ ہی کے پاس ٹھہرے تھے۔ انھیں کی صاحبزادی سے حضرت موسیٰؑ کی شادی ہوئی تھی۔ پیغمبری سے پیشتر حضرت موسیٰؑ کی پوری تعلیم و تربیت حضرت شعیبؑ ہی نے فرمائی تھی۔ جب وہ اپنے اہل و عیال لے کر مصر کی طرف روانہ ہوئے تو خدا نے اپنی رحمت سے انھیں پیغمبر بنا کر فرعون کی اصلاح اور بنی اسرائیل کی آزادی کے لیے مقرر فرما دیا ۛ

شبانی: بھیڑ بکریاں چماتا ۛ

۱۔ انسان خاک کا پتلا ہے۔ اس پتلے میں سب کچھ جلا ڈالنے والی آگ اُسی صورت میں پیدا ہو سکتی ہے کہ خودی کی تربیت کی جائے ۛ

سب کچھ جلا ڈالنے والی آگ سے مراد یہ ہے کہ ایسی آگ جو باطل کو گھاس پھوس کی طرح بھسم کر کے رکھ دے۔ شعر کا مطلب یہ ہے، انسان میں خدا کی رضا کے مطابق انسانیت کی خدمت کرنے کی صلاحیت اسی صورت میں پیدا ہو سکتی ہے کہ وہ خودی کو پختہ کر لے ۛ



۲۔ کلیمی کا بھید ہر زمانے میں ایک ہی رہا ہے اور وہ یہ کہ بیابان کی ہوا ہو، حضرت شعیبؑ جیسا خدا کا چنا ہوا بزرگ تعلیم و تربیت فرمائے اور انسان دن رات گلہ بانی کرے +  
 بہتر کلیمی کا مطلب ہے ایمان و عمل کی وہ شان پیدا کر لینا جو حضرت موسیٰؑ میں تھی اور جو فرعون جیسے جابر بادشاہ کے خلاف لگاتار جہاد کی شکل میں نمایاں ہوئی۔ اقبال فرماتے ہیں کہ جابر بادشاہوں سے قوموں کے لیے آزادی حاصل کرنا سہل نہیں۔ حضرت موسیٰؑ کو دیکھیے، وہ مصر میں آرام و آسائش کی اس زندگی سے کنارہ کش ہو گئے جو شاہی گھرانے میں انھیں ہر وقت میسر تھی۔ اس کے برعکس مدین میں رہنا قبول کر لیا، جس کی حیثیت مصر کی اعلیٰ شہری زندگی کے مقابلے میں بیابان کی سی تھی۔ وہاں انھیں حضرت شعیبؑ جیسے بزرگ رہنمائی کے لیے مل گئے۔ انھوں نے بھی سالہا سال حضرت موسیٰؑ سے بھیڑ بکریاں چردائیں۔ گویا آرام و راحت کی زندگی چھوڑ کر انسان جب تک جدوجہد جفاکش نہ بن جائے اور اس طرح صبر و استقلال کی قوت کو اعلیٰ درجے پر نہ پہنچالے، اس وقت تک نہ لیڈری اور سرداری کے فرائض انجام دے سکتا ہے، نہ انسانوں کی حقیقی خدمت سے عہدہ برآ ہو سکتا ہے۔ نرمی جفاکشی کا فی نہیں، ایسی تربیت بھی ضروری ہے جس کی بنیاد آسمانی فیض پر ہو۔ حضرت موسیٰؑ کی مثال بہت واضح اور روشن ہے۔ اقبال کہتے ہیں کہ زمانہ کتنا ہی بدل جائے، یہ بنیادی چیزیں اپنی جگہ قائم ہیں +

## آزادی فکر

تدبیر: دورانندیشی

۱۔ جن لوگوں کو سوچ بچار اور دورانندیشی کا حلیقہ نہ ہو، ان کے لیے افکار کی آزادی تباہی کا باعث

بن جاتی ہے +

۲۔ اگر سوچ بچار کی قوت خام اور ناپختہ ہو تو سمجھ لینا چاہیے کہ افکار کی آزادی انسانوں کو حیوان

بنا کر رکھ دے گی +

مطلب یہ ہے کہ لوگوں کو افکار کی آزادی دینا اسی صورت میں مناسب ہے کہ اس آزادی سے

صحیح کام لینے کی ان میں صلاحیت ہو۔ بچے کے سامنے انکار رکھ دیا جائے تو وہ اسے چمکتا دیکھ کر ہاتھ

میں لینے کی کوشش کرے گا۔ اگر اس کے ہاتھ میں تیز چاقو دے دیا جائے تو وہ اپنے کو زخمی کر لے گا +



اس لیے کہ اسے نیک دہر کی تمیز نہیں۔ وہ نہیں جانتا کہ انکار اجلاتا ہے اور چا تو زخمی کر دیتا ہے۔ یہی حالت آزادی افکار کی ہے۔ یہ بے سمجھ لوگوں کو ملے گی تو یقیناً اپنے آپ کو برباد کر لیں گے یا انسانوں کے بجائے حیوان بن جائیں گے۔ یعنی انھیں بڑے بھلے کی تمیز نہ رہے گی اور آزادی کے بجائے استعمال کا نتیجہ کبھی اچھا نہیں ہو سکتا۔

## خودی کی زندگی

پرندیاں - ایک قسم کا پھول دار ریشمی کیرا۔ حریر - ریشم۔ نمنگ - گرچہ۔

محیط - سمندر۔ سراب - تیز گرمی میں سورج کی کرنیں بیابان کی ریت پر پڑتی ہیں تو اس سے لہریں سی اُٹنے لگتی ہیں۔ دور سے دیکھنے والے کو بہتا ہوا پانی معلوم ہوتا ہے، حالانکہ حقیقت میں ریت کے سوا کچھ نہیں ہوتا، لہذا سراب سے نظر کا دھوکا مراد لیتے ہیں۔

۱. خودی زندہ ہو تو درویشی بھی شہنشاہی کے برابر ہوتی ہے۔ یقین جانے کہ درویش کا دہرہ اور شان و شکوہ طغرل اور سنجر جیسے جلیل القدر بادشاہوں سے کم نہیں ہوتا۔

۲. خودی زندہ ہو تو اس سمندر سے بھی پاپیادہ گزر سکتے ہیں جس کے کناروں کا پتہ نہ لگ سکے۔ اس سلسلے میں حضرت موسیٰؑ کی مثال سب کو معلوم ہے کہ وہ بنی اسرائیل کو لے کر آئے اور سمندر سے پاپیادہ بخیر و غایت گزر گئے۔ فرعون نے لاؤ لشکر کے ساتھ ان کا پیچھا کیا تو ڈوب گیا۔

خودی زندہ ہو تو پہاڑ بھی اپنی سنگینی کے باوجود ریشم کی طرح نرم اور ملائم معلوم ہوں گے۔ یعنی پہاڑ اور سمندر اس دنیا کی بڑی رکاوٹیں سمجھی جاتی ہیں، لیکن جس کی خودی زندہ ہو، اس کے سامنے یہ رکاوٹیں کچھ حقیقت نہیں رکھتیں۔ سمندروں کو وہ پاپیادہ عبور کرے گا اور پہاڑوں سے اس طرح گزر جائے گا، جیسے قدرت نے اس کے لیے نہایت نرم اور ملائم ریشم کے فرش بچھا رکھے ہیں۔

۳. دیکھو، مگر کچھ زندہ ہوتا ہے تو سمندروں میں بھی آزادی سے بھاگتا دوڑتا پھرتا ہے۔ کوئی شے اسے روک نہیں سکتی، لیکن مرے ہوئے مگرچھ کے لیے سراب کی لہر بھی زنجیر بن جاتی ہے، حالانکہ وہ لہر محض لہر کا دھوکا ہوتی ہے۔ اس کی حقیقت کچھ نہیں۔ یعنی جو زندگی کی قوت کا مالک ہو، اس کے لیے حقیقی لہریں بھی کچھ حیثیت نہیں رکھتیں۔ جس کی زندگی ختم ہو چکی ہو، وہ فرضی اور نمائشی لہروں سے بھی عمدہ برا نہیں ہو سکتا۔



# حکومت

اقبال نے خود فرمایا ہے کہ یہ شعر سرسراہ میں مسجور مرحوم کے مکان سیاض منزل بھوپال میں لکھ گئے۔  
 دیر کہن : ذغلی معنی پھانا بٹ قناد، مراد دنیا، انگلیس : شہد، تلخا ب : کر داپانی - زہر +  
 ۱۔ مرید تو سچی بات کسی نہ کسی طور سن ہی لیتے ہیں، لیکن شیخ اور ملا کو درویش کی بات بُری لگتی ہے یعنی جو کچھ میں کہتا ہوں، وہ عام لوگوں کو تو بُرا نہیں لگتا، مگر صوفیوں اور عالموں کو میری باتیں چھبھتی ہیں +

۲۔ حق یہ ہے کہ جب ذات و صفات کے متعلق برہنگانیاں شروع ہو جاتی ہیں تو پھر قوم عمل کا سرمایہ کھو بیٹھتی ہے۔ قوت عمل اسی وقت تک باقی رہتی ہے، جب قوم کے سامنے صرف وہ مسائل پیش ہوتے رہیں جن کا تعلق ان کے مقاصد سے ہو اور جو ان میں عمل کی سرگرمی کو تیز رکھیں۔ جب ایسی بحثیں شروع ہو جائیں، جن سے بے سود الجھنوں کے سوا کچھ نہ نکل سکے تو قوم میں افسردگی پیدا ہو جاتی ہے اور اس میں بلند کارناموں کے لیے جوش و خروش باقی نہیں رہتا +

ذات و صفات سے مراد ہے باری تعالیٰ کی ذات و صفات۔ یعنی ذات کی حقیقت کیا ہے، صفات کا ذات سے کیا تعلق ہے، صفات کو غیر ذات سمجھا جائے یا عین ذات، اس قسم کے متعدد مسائل ہیں، جو فلسفیوں نے پیش کر رکھے ہیں۔ اسلامی تعلیم یہ ہے کہ اس قسم کے مسئلوں پر غور کرنے کے بجائے مسلمان کو خدا کی ان نشانیوں پر غور کرنا چاہیے، جو کائنات میں ہر طرف پھیلی ہوئی ہیں۔ ان سے ایمان اور قوت عمل میں نچنگی آتی ہے +

۳۔ اگرچہ اس دنیا کا یہ دستور قدیم زمانے سے چلا آتا ہے کہ پہاں شراب خانہ ہو یا شراب پلانے والا یا شراب کی صراحی، غرض کوئی بھی چیز قائم رہنے والی نہیں، یعنی اس دنیا کی ہر چیز آتی و جاتی ہے +

۴۔ تاہم اقبال مندی کے مے خانے سے شراب لینے کا حق اسی قوم کو ہے، جس کے جوان زندگی کے زہر کو شہد سمجھیں یعنی جتنی تلخیاں، پریشانیاں، مصیبتیں اور آفتیں انہیں پیش آئیں، وہ سب خوشی خوشی جھیل لی جائیں، لیکن مقاصد سے منہ نہ موڑا جائے +



# ہندی مکتب

- مقالات : اقوال باتیں + گراں سیر : سست رفتارہ ابدیت : ہمیشگی +  
 مرگ مفاجات : ناگہانی موت + خرافات : خرافہ نام ایک عرب تھا جو بہت  
 جھوٹ بولتا تھا۔ لوگ اس کی باتوں کو لغو سمجھتے تھے ، لہذا خرافات کا مطلب ہوا لغو باتیں +  
 اس نغم میں آزاد اور محکوم کی حالت کا نقشہ نہایت پُر تاثیر انداز میں کھینچا گیا ہے +  
 ۱۔ اے آقبال ! آج کل کی درس گاہوں میں علم خودی کا نام نہ لے۔ ایسی باتیں یہاں کی درس  
 گاہوں کے لیے موزوں نہیں +
- ۲۔ یہاں جن نوجوانوں کو تعلیم دی جاتی ہے ، ان کی حیثیت معمولوں سے زیادہ نہیں۔ بہتر یہی  
 ہے کہ شہباز کے احوال اور مقامات معمولوں کی نظر سے چھپے رہیں +  
 آقبال کا مطلب یہ نہیں کہ نوجوان مولے پیدا ہوئے۔ وہ کہنا چاہتے ہیں کہ انھیں غلط تعلیم و تربیت  
 کی بنا پر مولے بنا دیا گیا اور ان میں مردانگی و جان بازی کا کوئی جوہر باقی نہ چھوڑا گیا۔ ایسے نوجوانوں کو  
 شہبازی کی تعلیم کیونکر دی جاسکتی ہے ؟
- ۳۔ آزاد کی زندگی کا ایک لمحہ محکوم کی زندگی کے ایک سال کے برابر ہوتا ہے۔ افسوس ، محکوم  
 کے وقت کی رفتار کس درجہ سست ہے ؟  
 واضح رہے کہ آزاد اور محکوم کے وقت کا پیمانہ نہیں بدلتا۔ صرف آزاد کے کارناموں کی بدولت  
 اس کا وقت بیش بہا بن جاتا ہے ، یہاں تک کہ وہ ایک لمحے میں جو کچھ کر لیتا ہے ، محکوم ایک سال  
 میں بھی نہیں کر سکتا +
- ۴۔ آزاد کا ہر لمحہ اس کے لیے ہمیشگی کا پیغام ہوتا ہے ، یعنی وہ ایسے کارنامے انجام دیتا رہتا  
 ہے ، جو اس کا نام ہمیشہ زندہ رکھیں ، لیکن محکوم کا ہر لمحہ اس کے لیے نئی ناگہانی موت کا باعث ہوتا ہے۔  
 وہ ذلت کی زندگی بسر کرتا ہے۔ ہر آن حاکموں کی خوشنودی حاصل کرنے میں لگا رہتا ہے اور اپنے طبعی  
 جوہر کھو بیٹھتا ہے۔ ایسے شخص کے لیے ایک ایک لمحہ وہی دکھ اور رنج لاتا ہے جو ناگہانی موت سے  
 پیدا ہوتا ہے +



- ۵۔ آزاد کی فکر اور عقل حقیقت کے نور سے روشن رہتی ہیں۔ محکوم کی عقل لغو باتوں میں الجھ کر رہ جاتی ہے۔
- مراد ہے کہ آزاد ہمیشہ حقیقتوں پر نظر رکھے گا۔ فضول دہموں اور لغو باتوں میں کبھی وقت ضائع نہ کرے گا۔ محکوم کی پوری زندگی ہی فضولیات میں گزرتی ہے۔
- ۶۔ محکوم پیروں کے پیچھے پھرتا رہتا ہے۔ ان کی کرامتوں کی دُھن میں لگا رہتا ہے۔ آزاد خود اس دنیا میں خدا کی ایک زندہ کرامت ہے۔
- ۷۔ محکوم کے حق میں وہی تعلیم اور تربیت اچھی ہے جو آج کل ہمارے نوجوانوں کو دی جاتی ہے۔ یعنی گانا بجانا، تصویریں بنانا اور نباتات کا علم پڑھنا۔ ظاہر ہے کہ ان میں سے کوئی بھی چیز نوجوانوں میں زندگی کی حقیقی روح نہیں پھونک سکتی۔

## تربیت

- اس نظم میں بتایا گیا ہے کہ تعلیم الگ شے ہے اور تربیت الگ۔
- ۱۔ ایاغ : پیالہ : کبریت : لفظی معنی گندھک۔ آج کل عربی اور فارسی میں دیا سلانی کو بھی کہتے ہیں جس کے سرے پر گندھک لگا دی جاتی ہے تاکہ رگڑ کر اسے جلایا جاسکے۔
- ۱۔ زندگی کے طور طریقے اور چیزیں، علم کچھ اور ہے۔ زندگی صحیح طریق پر بسر کرنے کے لیے جگر میں سوز اور تپش پیدا ہونی چاہیے۔ علم کا سوز صرف دماغ تک محدود رہتا ہے۔ ظاہر ہے کہ دماغ کا سوز زندگی کی منزلوں میں کام نہیں دے سکتا اور وہاں دل و جگر کے سوز کے بغیر گزارہ نہیں ہو سکتا۔
- ۲۔ علم سے دولت بھی ملتی ہے اقتدار بھی حاصل ہو سکتا ہے اور اس میں مگن رہنے والے کو دلچسپی اور لذت بھی حاصل ہوتی ہے، لیکن ایک مصیبت ہے اور وہ یہ کہ تنہا علم سے اپنی حقیقت کا کھوج نہیں لگایا جاسکتا۔
- ۳۔ علم والے لوگ ہر جگہ مل جاتے ہیں، لیکن اہل نظر بہت کم ہیں۔ پھر اس پر حیرانی کیوں ہو کہ تیرا پیالہ فیض کی شراب سے خالی رہ گیا، یعنی کوئی اہل نظر تجھے نہ مل سکا جو صحیح تربیت دے کر



زندگی کے آداب سکھا دیتا ۛ

۴۔ آج کل کی درس گاہوں کے استادوں نے جو طریقے اختیار کر رکھے ہیں ان سے دل کیونکر روشن ہو سکتے ہیں؟ کیا دیا سلائی سے بھی بجلی کے چراغ کبھی جلے ہیں؟  
 مراد یہ ہے کہ دیا سلائی سے چراغ جلانے کا طریقہ پُرانا ہے۔ وہ طریقہ بجلی کے چراغوں پر استعمال نہیں ہو سکتا، جو آج کل رائج ہیں۔ انھیں روشن کرنے کے لیے تو بجلی کی زود درکار ہے۔ اسی کا بندوبست ہونا چاہیے ۛ

## خوب وزشت

فراز و نشیب : بلندی اور پستی ۛ قلعج : بُرا ۛ

۱۔ جس طرح آسمان کی نیلی فضاؤں میں ستارے نکلتے اور ڈوبتے ہیں، اسی طرح انسانی خیالات کے لیے بھی طلوع و غروب کا نظام موجود ہے۔ یعنی خیالات پیدا ہوتے ہیں، کچھ مدت تک دنیا میں مقبول رہتے ہیں۔ پھر اس طرح بھلا دیے جاتے ہیں، جیسے ان کا وجود ہی نہ تھا ۛ

۲۔ خودی کی دنیا میں بھی بلندی اور پستی موجود ہے، جیسی کہ ہماری اس مادی دنیا میں نظر آتی ہے۔ خودی کی دنیا میں بھی اچھی اور پسندیدہ چیزوں سے بُری اور ناپسندیدہ چیزیں جنگ کرتی رہتی ہیں ۛ

۳۔ جو شے خودی کی بلندی سے ظاہر ہو، وہ حسین و جمیل ہوتی ہے، لیکن جو خودی کی پستی میں پیدا ہوگی، وہ ہمیشہ بُری اور ناپسندیدہ سمجھی جائے گی ۛ

خودی کی بلندی سے نمایاں ہونے کا مطلب یہ ہے کہ وہ خودی کی منزلیں طے کر کے انتہائی بلندی پر پہنچ گئی اور اس پر حسن و خوبی کی فہرٹ لگ گئی۔ جو خودی کی پستی سے پیدا ہوگی، وہ یقیناً خودی سے محروم سمجھی جائے گی، لہذا اس کی بُرائی میں مشبہ نہ ہونا چاہیے ۛ

## مرگِ خودی

عروق : ہرق کی جمع۔ رگیں ۛ

جُذام : کوڑھ ۛ



عظام : عظم کی جمع - ہڈیاں -  
 شکستہ بال : جس کے بال دپر ٹوٹے ہوئے ہوں  
 احرام : وہ خاص لباس جو حج اور عمرہ کی غرض سے خاص وقت کے لیے حرم کا رواج کے خاص مقامات سے پہنا جاتا ہے ۔

- ۱- خودی کے مرجانے سے یورپ کا باطن بے نور ہو گیا اور اس میں روشنی کی کوئی کرن باقی نہ رہی۔ خودی کے مرجانے سے سرزمین مشرق کوڑھ کی بیماری میں مبتلا ہو گئی ۔
  - ۲- خودی کے مرجانے سے عربوں کی روح تڑپ اور حرارت سے محروم ہو گئی۔ خودی کے مرجانے سے عراق اور ایران کے جسم رگوں اور ہڈیوں سے خالی ہو گئے۔ ظاہر ہے کہ جس جسم میں نہ رگیں ہوں نہ ہڈیاں اس میں زندگی کی روح باقی نہیں رہتی ۔
  - ۳- خودی کے مرجانے سے ٹوٹے ہوئے پردہ بال والے ہندوستانیوں نے پتھرے کو اپنے لیے حلال سمجھ لیا اور گھونسلے کو حرام یعنی وہ محکومی پر راضی ہو گئے اور اپنا پیرانشی حق ماس کرنے کا ان میں کوئی جذبہ نہ رہا ۔
  - ۴- خودی کے مرجانے سے عرم کا شیخ یعنی مذہبی پیشوا اس بات پر مجبور ہو گیا کہ مسلمانوں کا احرام کا لباس لے کر بیچ کھائے ۔
- مطلب یہ کہ پیشواے دین تو صرف دین کی حفاظت کے لیے ہوتا ہے۔ جو پیشوا حاجیوں کے احرام بیچ کر کھائے یا حج کے ٹیکسوں سے دولت جمع کرے، جیسا کہ "ضرب کلیم" لکھنے کے وقت ہوتا تھا، اسے پیشوا کون مانے گا؟

## مہمانِ عزیز

- ۱- جو نوجوان درس گاہوں میں پڑھ رہے ہیں ان کے دل و دماغ عظم کے انکار سے بھرے ہوئے ہیں۔ اس زمانے میں اچھے برے اور نیک و بد کی تمیز کون کرتا ہے؟
  - ۲- میری نصیحت تو یہ ہے کہ دل کا کوئی نہ کوئی حصہ خالی رکھ لینا چاہیے۔ شاید کہیں سے کوئی عزیز مہمان آجائے۔ اگر دل میں جگہ خالی نہ ہوگی، تو اسے کہاں ٹھہرایا جائے گا؟
- مہمانِ عزیز سے مراد ہے کوئی ایسی فکر، ایسا جذبہ جو دل و دماغ میں نیکی اور صلاحیت کا روشنی



پیدا کر دے۔ فرماتے ہیں کہ جو علم پڑھ رہے ہو، اس میں مضائقہ نہیں، لیکن جس شے کی بدولت حقیقی انسانی روح بیدار ہوتی ہے، اس کے لیے بھی تو کچھ انتظام کر لینا چاہیے۔ اسی صورت میں یہ علم بھی کارآمد ہو سکے گا۔

## عصرِ حاضر

لادینی : بے مذہب ہونا

۱۔ پختہ خیالات اور پختی باتیں کوئی کہاں جا کر ڈھونڈے؟ زمانے میں ہوا ایسی چل گئی ہے، جس سے کوئی بھی چیز پختہ نہیں ہوتی، خام ہی رہتی ہے۔

۲۔ آج کل کی درس گاہوں میں عقل کو بے شک آزادی مل جاتی ہے، لیکن مصیبت یہ ہے کہ یہ درس گاہیں نوجوانوں کے خیالات میں کوئی ربط و نظام پیدا نہیں کرتیں اور انہیں بے ربطی و پریشانی کی حالت میں چھوڑ دیتی ہیں۔

مطلب یہ کہ نوجوانوں کی عقل پڑانے زمانے کی طرح ہر الٹی سیدھی بات کو تو قبول نہیں کرتی۔ جو کچھ بھی اس کے سامنے پیش کیا جائے، اس کے لیے دلیل مانگتی ہے، لیکن جو نوجوان درس گاہوں سے تعلیم پا کر نکلتے ہیں، ان کے خیالات عموماً بے ربط ہوتے ہیں۔ وہ کسی ایک مسئلے پر نہ ٹھنڈے دل سے غور کر سکتے ہیں، نہ خود ٹھیک ٹھیک سمجھتے ہیں، نہ دوسرے کو سمجھا سکتے ہیں، نہ زندگی میں ان کا کوئی خاص نصب العین ہوتا ہے، جس کے لیے دل جمعی سے کوشش کرتے رہیں۔ اس حالت میں عقل کی آزادی سے کیا خوشی حاصل ہو سکتی ہے؟ وہ تو صرف شکوک پیدا کرنے میں لگی رہے گی، جس سے عملی قوت برباد ہوتی جائے گی۔

۳۔ اہل یورپ کی مصیبت یہ ہے کہ ان کے افکار و خیالات مذہب کی روح سے خالی ہو گئے، اس لیے ان میں عشقِ حق کا کوئی جذبہ باقی نہیں رہا، بلکہ کہنا چاہیے کہ عشق مر گیا۔ مشرق کی یہ حالت ہے کہ یہاں عقل موجود ہے، تاہم اہل مشرق کے خیالات میں کوئی ربط و نظام نظر نہیں آتا۔ اس وجہ سے عقل غلام بن کر رہ گئی ہے۔

خودی یا حقیقی زندگی کے لیے عقل اور عشق دونوں ضروری ہیں۔ یورپ میں عشق مر گیا۔ ایشیا



میں عقل پر غلامی کی موت طاری ہو گئی۔ گویا دونوں جگہ صحیح زندگی بسر کرنے کی کوئی صورت باقی نہ رہی۔

## طالب علم

۱۔ اے نوجوان! جو طلب علم میں لگا ہوا ہے، تیرے لیے میری دعا ہے کہ خدا تجھے کسی طوفان سے آشنا کر دے۔ تو اگرچہ سمندر ہے، لیکن تیری لہروں میں مجھے کوئی بیتابی اور بے قراری نظر نہیں آتی۔ ایسا سمندر ہونے سے کیا حاصل جس میں موجیں ایک دوسری سے ٹکرا نہ رہی ہوں؟ یہ حالت اُسی وقت پیدا ہو سکتی ہے کہ سمندر میں طوفان آجائے۔

اقبال اس شعر میں نوجوان سے یہ کہہ رہے ہیں کہ تیرے دل میں نہ کسی بلند مقصد کی آرزو ہے، نہ عشقِ حق کا کوئی جذبہ نظر آتا ہے۔ دعا یہی ہے کہ خدا یہ چیزیں تجھے عطا کر دے۔

۲۔ تو کتابیں پڑھنے اور رٹنے میں لگا رہتا ہے اور اس سے تجھے فراغت نہیں ملتی۔ تو "کتاب خواں" تو بن گیا، مگر "صاحب کتاب" نہ بنا۔

صاحب کتاب سے مراد یہ ہے کہ وہ شخص جس کے سامنے کتابوں کے مطالب اس طرح روشن ہوں، جیسے وہ کتابیں خود اس نے لکھیں۔ ایک مطلب یہ بھی ہو سکتا ہے کہ تو غیروں کے علوم کی کتابیں تو پڑھ گیا، لیکن الہامی کتابوں سے فیض حاصل نہ کیا۔

## امتحان

فتادگی: ایک جگہ پڑا رہنا۔ عاجزی: سرانگندگی: سر جھکانا۔

سنگ خارا: ایک قسم کا سخت پتھر۔

۱۔ پہاڑ کی ندی نے کنکر سے کہا کہ تو ایک جگہ پڑے رہنے سے غیبتی عاجزی اور سرنگونی ہی کو زندگی کا کمال سمجھے بیٹھا ہے۔

۲۔ تیری حالت یہ ہے کہ تجھے ہر کوئی پاؤں سے روند ڈالتا ہے اور تو دکھ درد میں مبتلا رہتا



ہے۔ ذرا میری شان تو دیکھ کہ دریا بھی میرے آگے ہاتھ پھیلاتا ہے۔ یعنی میں پہاڑوں سے ٹکراتی اور خود اپنا راستہ بناتی آگے بڑھی چلی جاتی ہوں۔ دریاؤں اور سمندروں کا وجود میرے ہی دم قدم سے قائم ہے۔

۳۔ تو نے دنیا میں کسی دیوار سے ٹکرتی لی۔ کون جانتا ہے کہ تو سنگِ خارا ہے یا نرا کانچ؟ مطلب یہ کہ تو نے زندگی میں کبھی بہادروں کی طرح آفتوں اور مصیبتوں کا مقابلہ کر کے اپنے جوہر نہ دکھائے۔ دنیا تو اسی کو باکمال سمجھتی ہے جو بے پناہ قوت و طاقت کے بل پر پیش آنے والی شدید مشکلات سے ٹکرا کر ان پر غالب آجائے اور لوگوں سے اپنی سر بلندی و عظمت کا لوہا منوالے جب تو ہر وقت سر جھکائے چپکے سے زمین پر پڑا رہتا ہے تو دنیا کیونکر تیری بڑائی کی قائل ہو؟ لہذا اسے کیا خبر کہ تو سخت پتھر ہے یا شیشے کا ایک نرم و نازک ٹکڑا؟

## مدرسہ

### خفاش : چنگاڑ

۱۔ اے کالج کے مسلمان نوجوان! موجودہ زمانہ تیرے لیے موت کا فرشتہ ہے، جس نے تجھے روزی کی نگر دے کر تیری روح قبض کر لی، یعنی انگریز نے ایسا نظام حکومت قائم کر رکھا ہے کہ تو رات دن روٹی کمانے ہی کی فکر میں گھلتا رہے اور تیرے دل میں آزادی وغیرہ کا کوئی بلند جذبہ پیدا ہی نہ ہو سکے۔

۲۔ مقابلے کی کھینچا تانی سے تیرا دل کانپ اٹھتا ہے۔ جب زندگی تکلیف برداشت کرنے کی لذت کھو بیٹھتی ہے تو وہ موت بن جاتی ہے۔

مراد یہ ہے کہ تو دفتر میں اپنے حاکموں سے خوف کھاتا ہے اور اسی وجہ سے اسلامی احکام پر عمل کرنے سے جھجکتا ہے۔ تجھ میں مصیبت جھیلنے کا احساس باقی نہیں رہتا، اس لیے تیری زندگی موت کی صورت میں بدل جاتی ہے۔

۳۔ تعلیم نے تجھے اس جنون سے محروم کر دیا ہے، جو عقل سے کہتا تھا کہ ہانے نہ بنا، یعنی درس گاہوں میں نصابِ تعلیم ایسا ہے، جو اسلام سے بیگانہ رکھتا ہے۔ اس لیے مسلمان نوجوانوں



میں حق پر قربان ہو جانے اور جہاد کرنے کے بلند و پاکیزہ جذبات پیدا نہیں ہوتے +  
 ۴۔ قدرت نے تجھے شاہین کی آنکھ عطا کی تھی، لیکن غلامی نے اس میں چمگادڑ کی نظر رکھ دی +  
 مطلب یہ کہ انگریز نے تجھے غلامی کی زنجیروں میں جکڑ کر حق بین نظروں سے محروم کر دیا۔ تو اندھا  
 ہو گیا اور سورج کی روشنی کو دیکھ نہیں سکتا۔ تجھے چاہیے کہ اس دشمن اسلام حاکم کے ہتھکنڈوں میں نہ آئے  
 اور اپنی کھوئی ہوئی حقیقت بین نظریں پھر حاصل کر لے +

۵۔ درس گاہ نے جو بھید تیری نگاہوں سے چھپا رکھے ہیں۔ وہ پہاڑ اور جنگل کی تنہائی میں  
 صاف نظر آتے ہیں۔ یعنی کالج کی تعلیم نے جن حقیقتوں سے تجھے بیگانہ بنا رکھا ہے وہ پہاڑوں اور  
 جنگلوں میں رہنے والے مردان حق کے فیض صحبت سے حاصل ہو سکتی ہیں۔ اس لیے اے مسلمان  
 جوان! تو صاحب دل بزرگوں سے فیض حاصل کر تا کہ تجھ میں کفر کا مقابلہ کرنے کی قوت پیدا ہو سکے +

## حکیم نطشہ

نطشہ سے مراد نٹھے ہے جو جرمنی کا مشہور فلسفی تھا اور اقبال نے کئی مقامات پر اس کا ذکر  
 کیا ہے۔ اگرچہ وہ خدا کا منکر تھا اور اس میں بھی مشبہ نہیں کہ اقبال کے مرد سوسن اور نٹھے کے فوق البشر  
 میں بعض اصولی فرق ہیں، تاہم اقبال کی رائے برابر یہ رہی کہ نٹھے کا "دل مومن" تھا اور "دماغ کافر" +  
 کبھی وہ اسے فرنگستان کا "مذہب" قرار دیتے ہیں، کبھی فرماتے ہیں کہ حضرت مجدد الف ثانی جیسا مرشد  
 اسے مل جاتا تو نٹھے کی تمام مشکلات حل ہو جاتیں۔ ایک جگہ کہتے ہیں کہ وہ میرے زمانے میں ہوتا تو اسے  
 مقام کبریا کی حقیقت کھول کر بتا دیتا۔ اس میں شبہ نہیں کہ نٹھے نے بھی اقبال کی طرح انسان کی مثلی قوتوں  
 میں حرکت پیدا کرنے کی کوشش عمر بھر جاری رکھی +

۱۔ حکیم نطشہ توحید کا نکتہ سمجھنے کے لیے خاص نظر اور بصیرت کی ضرورت  
 ہے۔ یعنی اس کا نقطہ نگاہ اسے توحید الہی کو تسلیم کرنے میں کوئی مدد نہ کر سکا۔ اگر کوئی مرد حق سے  
 مل جاتا تو اس کے قلب و نظر میں تبدیلی پیدا کر کے اسے توحید الہی کا قائل کر دیتا +  
 ۲۔ اس کی بلند خیالی سینہ آسمان کے لیے تیرا اور اس کی اونچی اڑنے والی فکر سورج اور چاند  
 کے لیے کند کا حکم رکھتی ہے، یعنی اس کے تخیل کی بلندی ایسی ہے کہ آسمان اور آفتاب و ماہتاب اس کے



پناہ مانگتے ہیں \*

۳۰۔ اگرچہ اس کا دنیا سے بے تعلق ہونا سرشت اور فطرت میں پاکیزہ ہے، لیکن اس کے باوجود وہ گناہ کی لذت کے لیے تریس رہا ہے \*  
 مراد یہ کہ پاکیزگی فطرت کے باوجود اس کا فلسفہ اسے گناہ کی خواہشات پر قابو پانے میں مدد نہیں دے سکتا اور وہ لوگوں کے دلوں میں خوفِ خدا کا جوہر پیدا کرنے سے قاصر ہے \*

## اساتذہ

- ۱۔ اگر سورج سیدھے راستے سے بھٹک جائے تو اس کی روشنی بدخشاں کے لعل کی تربیت نہیں کر سکتی۔ یعنی ایسے استاد جو اسلام کی راہ سے دور ہوں، طلبہ کی صحیح تربیت کیونکر کر سکتے ہیں؟
- ۲۔ دنیا روایات کے جال میں پھنسی ہوئی ہے۔ درسگاہوں اور ان کے استادوں کی دوڑ دھوپ کچھ معنی نہیں رکھتی، یعنی استاد لکیر کے فقیر ہیں۔ انھیں تحقیق و اجتہاد کی ہوا تک نہیں لگی۔ تلاشِ حق ناپید ہے۔ اس صورت میں اساتذہ طلبہ کی صحیح تربیت کیا کر سکتے ہیں؟
- ۳۔ جو لوگ زمانے کی رہنمائی کا فرض انجام دے سکتے تھے، وہ اپنے ہی زمانے کے پیرو بنے ہوئے ہیں۔ یعنی جن لوگوں میں یہ صلاحیت تھی کہ وہ کتاب و سنت پر عمل کر کے دنیا بھر کے امام بنیں، وہ لکیر کے فقیر ہو کر دورِ حاضر کے اوبام میں پھنسنے ہوئے ہیں۔ پھر ایسے لوگ کیونکر قوم کو صراطِ مستقیم پر لگا سکتے ہیں؟

## غزل

صاحبِ مازاغ - اشارہ ہے سورہٴ نجم کی ان آیات کی طرف :

ولقد مرآۃ نزلتۃً اخریٰ عند سدرۃ  
 اور اس کو (جبریلؑ) اس نے (رسول اللہ صلعم)  
 المفتہی۔ عند حاجتہ الماوی۔ اذ  
 دیکھا ہے اترتے ہوئے ایک بار اور بھی صدۃ المستحل۔



یغشی السدرۃ ما یغشی ما نراغ  
البصر و ما طغی لقد ساری من آیات  
سایتہ الکبریٰ -

اس کے پاس ہے بہشت آرام سے رہنے کی  
جب چھا رہا تھا سدہ پر جو کچھ چھا رہا تھا۔ بہکی  
نہیں نگاہ اور نہ حد سے بڑھی۔ بیشک دیکھی اس

نے اپنے رب کی بڑی نشانیاں ۰

ان آیتوں کے متعلق بعض مفسرین کا خیال ہے کہ یہ معراج سے متعلق ہیں۔ بہر حال ما نراغ البصر  
سے مراد ہے کہ رسول اکرم صلی اللہ علیہ وسلم نے جو کچھ دیکھا، وہ بالکل درست تھا۔ صاحب ما نراغ  
سے مراد حضرت رسول اکرم صلعم ہی ہیں ۰

۱۔ اسی شخص کو منزل مقصود کا کھوج مل سکتا ہے، جو اندھیری رات میں چیتے کی آنکھ کو  
چراغ راہ بنائے۔ یعنی مشکلات کا کتنا ہی ہجوم ہو، وہ بے تکلف آگے بڑھتا جائے اور مشکلات کو  
سفر طے کرنے میں اپنا معاون اور مددگار بنائے ۰

بلی کی طرح چیتے کی آنکھ بھی اندھیری رات میں روشن ہوتی ہے۔ دور سے دیکھیں تو معلوم ہو  
کہ چراغ جل رہا ہے۔ چیتا موذی جانور ہے۔ اس کی آنکھ کو چراغ راہ بنانے کا صاف اور واضح مطلب  
یہی ہے کہ انسان مشکلات سے نہ گھبرائے بلکہ ان سے فائدہ اٹھائے ۰

۲۔ خدا کے آزاد اور مقبول بندے کو اس دنیا میں فراغت کا ایک لمحہ بھی نہیں ملتا۔ وہ  
ہر آن خدا کی رضا پوری کرنے میں لگا رہتا ہے۔ ہاں غلاموں کو بے شک خاصی فرصت مل جاتی ہے،  
اس لیے کہ ان کے سامنے کوئی خاص کام نہیں ہوتا ۰

۳۔ اے مسلمان نوجوان! یورپ والوں کی ترقی اور سر بلندی تیری نظروں میں چکا چونڈ پیدا  
کر رہی ہے اور تو انھیں کی پیروی میں ترقی کرنا چاہتا ہے۔ میری دعا ہے کہ حضرت رسول اکرم صلعم  
تیری نظر کے نگہبان ہوں۔ وہی مقدس وجود ہے، جس کی نگاہ پاک ہمیشہ خدا کی حفاظت میں رہی ۰  
۴۔ عیش و عشرت کی وہ محفل جس میں شراب کے پیالے ستاروں کی طرح چمک رہے ہوں،  
وہ زیادہ دیر کی مہمان نہیں ہوتی ۰

اس شعر میں بھی نظر بظاہر اشارہ اہل یورپ کی طرف ہے اور یہ واقعہ بھی ہے کہ جو تو میں عیش و  
عشرت میں پڑ جائیں، وہ اپنا عروج و اقتدار زیادہ دیر تک قائم نہیں رکھ سکتیں ۰  
۵۔ اے مسلمان نوجوان! کتابوں نے تیرا ذوق اس درجہ بگاڑ دیا ہے کہ تو بادِ مہا سے بھی بھول  
کی خوشبو کا کھوج نہیں لگا سکتا ۰



مراد یہ ہے کہ با دِصبا سے تو ہر شخص کو پھول کی خوش بو کا پتلا مل جاتا ہے، لیکن تیرا ذوق ہی صحیح نہ رہا اور تو قدرتی مناظر کو دیکھنے کی لذت ہی کھو بیٹھا۔

## دین و تعلیم

اغماض - چشم پوشی

۱. میں کعبے کے پیروں یعنی اسلامی پیشواؤں کے طور طریقوں سے خوب واقف ہوں۔ ان میں کتابی علم یقیناً ہوگا لیکن اخلاص موجود نہیں۔ جب اخلاص موجود نہ ہو تو صاحب نظر ہونے کا دعویٰ یکسر سخن سازی اور لاف زنی ہے اور اسے کبھی درست نہ سمجھا جائے گا۔ دین میں کتابی علم کافی نہیں بلکہ علم پر عقیدہ و عمل ضروری ہے۔ اخلاص کے معنی یہی ہیں۔

۲. مسیحیوں نے تعلیم کا جو نظام بنا رکھا ہے، اس کے متعلق صرف یہ کہا جاسکتا ہے کہ وہ دین اور حسن اخلاق کو ختم کرنے کے لیے ایک سازش ہے۔ اس کا مقصد یہ ہے کہ یہ دونوں چیزیں دنیا سے مٹ جائیں۔

۳. جو قوم اپنی خودی سے انصاف نہ کر سکی اور اس کے جوہر آشکارا کرنے میں ناکام رہی، وہ کبھی ابھر نہیں سکتی۔ سمجھ لینا چاہیے کہ اس کی قسمت میں محکوم و مظلوم رہنے کے سوا کچھ نہیں۔ وہ دوسروں کی غلام رہے گی اور ان کے ظلم برداشت کرنے پر مجبور ہوگی۔

۴. اگر افراد سے غلطیاں سرزد ہوں تو قدرت بعض اوقات ان سے چشم پوشی بھی کر لیتی ہے، لیکن قوم کے گناہ کبھی معاف نہیں کرتی۔

واضح رہے کہ یہ معاملہ چنداں پیچیدہ نہیں۔ قوم کے گناہوں کا مطلب یہ ہے کہ اس کے افراد کی بہت بڑی تعداد ان گناہوں میں شریک ہو۔ گویا جرم انفرادی ہونے کے بجائے جماعتی و قومی حیثیت اختیار کر لے۔ ایسے گناہ کیونکر معاف ہو سکتے ہیں؟



# جاوید سے

(۱)

یہ تین نظریں اقبال نے اپنے عزیز فرزند جاوید سے مخاطب ہو کر لکھی ہیں، لیکن خطاب عام ہے

اور تمام نوجوان ان نظموں کے مخاطب ہیں \*

ساحری - جادوگری \*

۱۔ یہ زمانہ دین کو تباہ کرنے پر تڑپا بیٹھا ہے۔ اس کی فطرت ہی میں کافر کی رچی ہوئی ہے \*

۲۔ تو بھڑکی سمجھ لے کہ خدا کے سچے اور مقبول بندوں کے آستانوں پر حاضری شہنشاہوں کے

درباروں میں جانے سے بہتر ہے۔ یعنی ہدایت کی جو دولت خدا کے بندوں کی صحبت میں مل سکتی

ہے، وہ بادشاہوں کے درباروں میں میسر نہیں آسکتی۔ وہاں دنیوی دولت ضرور ہوگی لیکن انسان

کا مقصود ہدایت ہے، نہ کہ دنیوی دولت \*

۳۔ یہ جادوگری کا دور ہے۔ یہاں عیاری اور نظر کے دھوکے کے سوا کچھ دکھائی نہیں دیتا۔

جس طبقے اور جس گروہ کو بھی دیکھو، اس کے طور طریقے جادو بھرے نظر آتے ہیں \*

۴۔ زندگی کا سرچشمہ خشک ہو گیا۔ علم اور معرفت کے جن وسیلوں سے انسانوں کے دل اور

دماغ روشن ہوتے تھے، وہ کہیں نظر نہیں آتے۔ حقیقت کی جو شراب گزرے ہوئے دور میں پنی جاتی

تھی، وہ باقی نہیں رہی \*

۵۔ مکتب اور درس گاہیں ان بزرگوں سے خالی ہو چکی ہیں، جن کی نگاہیں نوجوانوں کو ادب

سکھانے میں کوڑوں کا کام دیتی تھیں۔ یعنی اب درس گاہوں میں ادب اور تربیت کی دولت بھی

باقی نہیں رہی \*

۶۔ مگر تو جس گھرانے کا چشمہ و چراغ ہے، اس کا مذاق ابتدا سے عارفانہ چلا آتا ہے۔ وہ

ہمیشہ سے معرفت میں ممتاز رہا۔ تجھے خاندان کی یہ امتیازی خصوصیت فراموش نہ کرنی چاہیے \*

۷۔ اگر توحید فطرت میں رچی ہوئی ہو تو کوئی فکر نہیں۔ یورپی تعلیم کچھ نقصان نہیں پہنچا سکتی \*



۸- تو پھول کی شاخ پر چپک، جس علم سے فائدہ اٹھانا چاہتا ہے، اٹھا، لیکن یہ بنیادی نکتہ نہ بھول کہ تیری خودی تیرا اصلی ٹھکانا ہے۔ اسی کی بدولت تو اپنے خاندان کی امتیازی حیثیت برقرار رکھ سکتا ہے ۛ

۹- آدمی وہ سمندر ہے جس کا ہر قطرہ ایک بے کنارہ سمندر کی حیثیت رکھتا ہے۔ یعنی انسان کی قوتیں اور ممکنات بے اندازہ ہیں۔ وہ اپنی خودی سے ٹھیک ٹھیک کام لے تو خدا جانے کیا کچھ کر دکھائے ۛ

۱۰- اگر کسان کاہل اور آرام طلب نہ ہو، ہر وقت محنت و مشقت میں لگا رہے تو ہر دانے سے لاکھ دانے بنا سکتا ہے۔ یعنی اپنے حاصل کو ترقی دینے کے لیے صحیح طریق عمل اور لگاتار محنت و مشقت لازم ہے ۛ

۱۱- اے جاوید! اے نوجوان! غافل نہ بیٹھ۔ یہ کھیل کود کا وقت نہیں۔ خدا نے انسان کو زندگی بیکار ضائع کرنے کے لیے عطا نہیں کی۔ ضروری ہے کہ علم و ہنر سیکھا جائے اور کچھ کر کے دکھایا جائے ۛ



زیرک - ۱۰ تا ۱۱

۱- اگر سینے میں عشقِ حق سے بھرا ہوا دل موجود نہ ہو تو زندگی خام رہ جاتی ہے۔ اس میں پختگی نہیں آتی اس لیے کہ پختگی عشقِ حق ہی کی بدولت پیدا ہوتی ہے ۛ

۲- اگر شکار دانا، دور اندیش اور چست و چالاک ہو تو جال بچھانے میں پرانی مہارت رکھنے والے لوگ بھی اسے پھانس نہیں سکتے ۛ

۳- آپ حیاتِ اسی دنیا میں موجود ہے، لیکن اس کے لیے سچی پیاس ہونی چاہیے۔ آپ حیات سے مراد ہے وہ پانی جو ہمیشہ کے لیے زندگی بخشنے۔ اصطلاح میں وہ سرچشمہ مراد ہے، جہاں عام روایت کے مطابق حضرت خضرؑ سکندر کو لے کر پہنچے تھے۔ حضرت خضرؑ نے اس میں سے پانی پی لیا اور ہمیشہ کی زندگی پائی، سکندر نہ پی سکا۔ اقبال کہتے ہیں کہ وہ پانی ہر اس شخص کو مل سکتا ہے، جس کی پیاس سچی ہو۔ وہی اس کے لیے لگاتار جدوجہد کر سکے گا اور وہی اس تک پہنچ سکے گا ۛ

۴- غیرت حقیقی راستہ ہے۔ اسی کو اصطلاح میں صحیح طریقت کہتے ہیں۔ اسی سے فقیری اور



درویشی درجہ کمال پر پہنچتا ہے +

۵ بیٹا! یہ ممکن نہیں کہ شہباز چکور کی وضع کے کسی پرندے کا غلام بن جائے۔ شہباز کی غیر اس قسم کی زندگی قبول نہیں کر سکتی +

۶ شاعری ایسا سرمایہ نہیں جسے نایاب سمجھا جائے۔ اس دنیا میں سیکڑوں انوری اور ہزاروں جامی گور چکے ہیں +

انوری اور جامی فارسی کے مشہور شاعر تھے۔ ویسے مشہور شاعر دنیا کی ہر زبان پیش کر سکتی ہے +  
۷۔ دنیا میں میری حیثیت کیا ہے؟ بس یہ کہ میں آہستہ آہستہ فریاد کرتا رہا۔ وہ کسی نے سنی کسی نے نہ سنی۔ اس لیے کہ میں چھت پر نہ کھڑا تھا۔ چھت کے نیچے ہی کھڑا آہ و فغاں میں مصروف رہا۔ چھت پر کھڑے ہو کر جو فریاد کی جائے اسے سب سُن لیتے ہیں +

۸ البتہ راست گفتاری اور حق گوئی کا دامن میں نے نہ چھوڑا۔ اسی کی برکت سے دنیا کی نظر میں مجھے عزت اور قدر و منزلت نصیب ہوئی +

۹۔ ناموری باپ سے بیٹے کو ورثے میں نہیں ملتی۔ یہ خدا کی دین ہے، جسے چاہے دے +

۱۰۔ دیکھ، حضرت نظامی گنجوی اپنے فرزند کو کیا خوب نصیحت فرما گئے ہیں :

۱۱۔ جہاں تجھے بزرگی کا درجہ حاصل ہونا چاہیے ادہاں میری فرزندنی سے تجھے کوئی فائدہ نہ پہنچے

گا۔ یعنی بزرگی ہر انسان کے اپنے عمل و کردار پر موقوف ہے۔ یہ دوسروں کی نسبت سے حاصل نہیں ہوتی +

### (۳)

۱۔ صاحب ایمان کے لیے زندگی بڑی کٹھن ہو گئی ہے۔ اس کے دن اور رات سمجھت مصیبت میں گزرتے ہیں۔ وہ کیا کرے؟ دین اور حکومت دونوں خواہن گئے ہیں۔ یعنی دین دار اور حکمران جو کچھ کر رہے ہیں اس کی حیثیت جوئے سے زیادہ نہیں +

۲۔ ایسا انسان کوئی نظر نہیں آتا جو عمل کی شراب سے مست ہو، البتہ نرمی باتیں بنانے والے بہت زیادہ ہیں +

۳۔ اگر تجھ میں بہت ہے تو وہ فقر تلاش کر جس کا سرچشمہ حجاز ہے۔ یعنی وہ فقر جس کی تعلیم رسول اللہ صلی اللہ علیہ وآلہ وسلم نے فرمائی تھی +



۴۔ اس حجازی فقر سے انسان میں خدا کی شان بے نیازی پیدا ہو جاتی ہے، یعنی وہ خدا کے سوا کسی کے آگے ہاتھ نہیں پھیلاتا۔

۵۔ اس صاحب فقر کا مقام شہبازی چھڑیا اور کبوتر کے لیے موت کا پیغام ہے۔ یعنی مردِ حق عام لوگوں پر اسی طرح غالب آسکتا ہے، جس طرح شہباز چھڑیا اور کبوتر پر۔

۶۔ اس فقر سے انسان کی عقل بوعلی سیدنا اور فخر الدین رازی کے فلسفے کی تعلیم کے بغیر ہی روشن ہو جاتی ہے۔

۷۔ اگر انسان کی فطرت میں ایازی یعنی غلامی نہ ہو تو اس فقر کی بدولت اسے سلطان محمود غزنوی کی شان و شوکت میسر آ جاتی ہے۔

۸۔ ۹۔ تیرے جہان کا یہ اسرافیل بانسری بجانے کا شوق نہیں رکھتا۔ بلکہ اس کی نظر ہی دنیا میں انقلاب پیدا کر کے درپردہ تمام کام سنوار دیتی ہے۔ یعنی صاحب فقر حضرت اسرافیل کی طرح صورت پھونک کر دنیا کو تہ و بالا نہیں کرتا بلکہ اپنی جادو بھری نظر ہی سے ایک عالمگیر سہنگامہ پیدا کر کے مردہ دلوں کو زندہ کر دیتا ہے۔

۱۰۔ جس شخص کو اس فقرِ غیور کی دولت مل جاتی ہے، وہ تلوار اور نیزے کے بغیر ہی مردِ غازی بن جاتا ہے۔ یعنی صاحب فقر نظر سے وہی کام لیتا ہے جو غازی تلوار سے۔

۱۱۔ بیٹا! خدا سے یہی فقر طلب کر کیونکہ مومن کے لیے اسی فقر میں امیری ہے۔



عورت



# مردِ فرنگ

- ۱۔ حکیم اور دانا ہزار بار اس مسئلے کو سلجھا چکے ہیں، مگر عورت کا مسئلہ جہاں تھا وہیں رہا ہے۔
- ۲۔ اس میں عورت کا کچھ قصور نہیں۔ خرابی کی وجہ اور ہے۔ عورت کی شرافت پر تو چاند اور تارے گواہی دے رہے ہیں۔
- ۳۔ فرنگیوں کی معاشرت اور بود و ماند میں بیشک فساد پیدا ہو گیا۔ اس کی وجہ یہ ہے کہ یورپ کا آدمی سادہ اور کم فہم ہے۔ وہ عورت کو نہیں پہچانتا۔ یعنی عورت کی فطرت اور اس کے مقام کا مرد کو صحیح اندازہ نہیں ہے۔

# ایک سوال

- ۱۔ کوئی یورپ کے داناؤں سے پوچھے، جن کی غلامی پر ہندوستان اور یونان فخر کر رہے ہیں۔ یعنی یہ ملک کسی زمانے میں علم و دانش کے مرکز مانے جاتے تھے اور آج یورپ کے غلام بن گئے ہیں۔
- ۲۔ سوال یہ ہے کہ یورپ نے معاشرت کا جو نظام پیدا کیا، اس کا نتیجہ کیا نکلا؟ یہ کہ مرد بے روزگار ہو گئے۔ انھیں کاروبار ملنے کی کوئی صورت نہیں اور عورتوں کی گود بچوں سے خالی رہ گئی۔ یعنی انھیں اولاد پیدا کرنے سے نفرت ہو گئی۔
- معلوم ہے کہ یورپ میں سرمایہ داری کے جس نظام نے فروغ پایا، اس میں غریب طبقوں کی حالت زیادہ سے زیادہ بگڑ گئی۔ ہر مقام پر ہزاروں لوگ بیکار نظر آنے لگے، اس لیے کہ انھیں کام نہ ملتا تھا۔ حکومت برطانیہ نے ایک وقت میں مجبور ہو کر بیکاروں کے لیے امداد کے طور پر کچھ رقمیں مقرر کر دی تھیں۔ نئے زمانے کی یورپی عورتیں اول تو اولاد کو پسند ہی نہیں کرتیں، ان کا خیال یہ ہے کہ اولاد پیدا کرنے سے عورت کی صحت اور حسن میں فرق آ جاتا ہے۔ انھیں کی تقلید ہمارے ہاں



کی بعض عورتیں بھی کرتی ہیں۔ پھر ایسے حالات پیش آئے کہ یورپ میں بچوں کی پیدائش روکنے کے لیے مختلف طبی تدبیریں یا دوائیں استعمال ہونے لگیں۔ ابتدا غالباً یوں ہوئی کہ بعض مزدوروں کی آمدنی کم تھی اور بچے زیادہ ہوتے تھے، جن کے کھانے پینے، پہنے سہنے اور پڑھنے پڑھانے کے انتظامات نہ کر سکتے تھے، لہذا ضبط تولید سے کام لیا گیا بڑھتے بڑھتے یہ بیماری عام ہو گئی۔ اقبال کہتے ہیں کہ جس معاشرت نے مردوں کو بیکار کر دیا اور عورتوں کی گود اولاد سے خالی ہو گئی، وہ معاشرت کس کام کی؟ کام کاج اور اولاد دو ہی تو اس دنیا میں زندگی کی خوشیاں ہیں۔ جو معاشرت ان خوشیوں کو پامال کر دے، وہ یقیناً صحیح اور صالح معاشرت نہیں ہو سکتی۔

## پردہ

زن و شوہر - بیوی اور شوہر

- ۱۔ آسمان نے بہت رنگ بدلے۔ اس کے طور طریقوں میں سیکڑوں تبدیلیاں پیدا ہوئیں، لیکن نیا جہاں پہنے تھی، وہیں رہی۔ اس میں کوئی فرق نہ آیا۔
  - ۲۔ میں نے بیوی اور شوہر میں قطعاً فرق نہ دیکھا۔ کہا کرتے تھے کہ مرد بے پردہ رہتا ہے، اور عورت پردے میں، لیکن میں نے تو یہ دیکھا کہ عورت بھی پردے میں ہے اور مرد بھی پردے میں۔
  - ۳۔ گویا حضرت آدمؑ کی پوری اولاد پردے میں ہے۔ کیوں؟ اس لیے کہ کسی کی بھی خودی نمایاں نہیں ہوئی۔
- مطلب یہ کہ جب تک انسان کی خودی نمایاں نہ ہو، یہی سمجھنا چاہیے کہ وہ پردے میں بیٹھا ہے۔

## خلوت

- ۱۔ اس زمانے کو نمایاں اور بے پردہ ہونے کی ہوس نے رسوا کر دیا۔ نگاہیں تو بے شک



روشن نظر آتی ہیں، لیکن دل کا آئینہ میلنا ہو گیا ہے۔ یعنی ظاہر اچھا اور باطن سراسر تاریک ہے۔  
۲۔ جب نظارے کا شوق جائز حدوں سے آگے نکل جاتا ہے تو خیالات و افکار پریشان اور  
اثر ہو کر رہ جاتے ہیں۔ یعنی جب نگاہیں ہر نظارے کی ہوس میں سرگرداں رہیں تو خیالات میں ربط  
و جمعیت کیونکر پیدا ہوگی؟

۳۔ ابر بہار کے جس قطرے کو سیپی کی گود نصیب نہ ہو، وہ موتی نہیں بن سکتا ہے۔  
مراد یہ ہے کہ قطرے میں موتی بننے کا جوہر تو ہوتا ہے، لیکن وہ جوہر اسی صورت میں بروئے کار  
آتا ہے کہ سیپی میں بیٹھنا اسے نصیب ہو جائے۔

۴۔ خودی کو تنہائی اور علیحدگی مل جائے تو وہ اپنی حقیقت پہچان سکتی ہے اور اسے مضبوط و مستحکم  
بنانے میں لگ جاتی ہے، لیکن مصیبت یہ ہے کہ تنہائی اور علیحدگی نہ بُت خانے میں مل سکتی ہے، نہ  
کعبے میں۔ یعنی آج کل کسی گروہ میں تنہائی کی دولت نہیں مل سکتی، اس لیے کہ سب پر نمایاں  
ہونے اور منظر عام پر آنے کا جنون طاری ہے۔

اس نظم میں بھی خلوت کے متعلق تمام اشارے عورت ہی کی طرف ہیں۔ کہتے ہیں کہ جب تک  
عورت میں خلوت کا ذوق پیدا نہ ہو، اس کی آغوش میں اولاد کے موتی پرورش نہیں پاسکتے، لیکن  
غیر مسلم تو رہے ایک طرف، خود مسلمانوں کا یہ حال ہو گیا ہے کہ عورتیں اور مرد ہر جگہ دوش بدوش رہتے  
ہیں، پھر خلوت کہاں نصیب ہو؟

## عورت

مکتون۔ پوشیدہ + درج۔ ڈبا + مکالمات۔ لفظی معنی باہم بات چیت۔ اخلاطون

کی ایک تصنیف کا بھی نام ہے جسے انگریزی میں ڈائلوگز (DIALOGUES) کہتے ہیں +

۱۔ اس دنیا کی تصویر میں جو رنگینی اور دلکشی نظر آتی ہے، وہ عورت کی برکت سے ہے۔

اسی کے ساز سے زندگی میں گرمی بہنکا مہ پیدا ہوئی۔ یعنی عورت نہ ہوتی تو اس دنیا کی رونق اور چہل چل  
یا زندگی کی دلکشی بھی نہ ہوتی +

۲۔ عورت کی مشبہ خاک برتری میں ثریا سے بھی بلند تر ہے۔ حق یہ ہے کہ یہاں جو شرف



اور برتری نظر آتی ہے، وہ عورت ہی کے ڈبے کا چھپا ہوا موتی ہے، یعنی عورت ہی تمام عظمتوں، شرافتوں اور سر بلندیوں کا سرچشمہ ہے۔

۳۔ بے شک عورت نے فلسفے کی کوئی ایسی کتاب نہ لکھی، جیسے افلاطون کے مکالمات ہیں، لیکن اس حقیقت کو فراموش نہ کرنا چاہیے کہ افلاطون کی چنگاری بھی عورت ہی کے شعلے سے پیدا ہوئی تھی، یعنی افلاطون جیسے فلسفی بھی عورت ہی کی آغوش میں پرورش پا کر بلند رتبے پر پہنچے۔

## آزادی نسواں

معتوب - ناراضی کا نشانہ

۱۔ میں اس بحث کا کچھ فیصلہ نہیں کر سکتا، اگرچہ خوب جانتا ہوں کہ کون سی چیز زہر ہے اور کون سی قند۔ یعنی اچھائی برائی کا مجھے پورا اندازہ ہے، لیکن میں صاف صاف کچھ کہنے کے لیے تیار نہیں۔ کیوں؟

۲۔ اس لیے کہ نئی تہذیب کے متوالے پہلے ہی مجھ سے ناراض ہیں۔ اب اور کوئی بات کہ کر ان کی مزید ناراضی کا نشانہ کیوں بنوں؟

۳۔ عقل مند لوگ کچھ فیصلہ کرنے میں مجبور اور معذور ہیں۔ عورت ہی کی بصیرت اس بھید کو کھول سکتی ہے۔ بھید کیا ہے؟

۴۔ یہ کہ آرائش اور قیمت میں کون سی چیز بڑھی ہوئی ہے؟ عورتوں کی آزادی یا زبرد کا گلوبند؟ مراد یہ ہے کہ اگر عورتیں آزادی کی طلب گار ہیں تو انھیں زیورات یا آرائش کی دوسری چیزوں سے ہاتھ دھونا پڑے گا۔ مرد ان کے لیے قیمتی چیزیں لاکر دینے کے ذمہ دار نہ رہیں گے۔ وہ اسی وقت تک عورتوں کی ہر جائز خواہش کو پورا کر سکتے ہیں، جب تک عورتیں گھروں میں بیٹھی رہیں۔ اب وہی اپنی عقل و بصیرت سے کام لے کر فیصلہ کر لیں کہ ان کی قدر و قیمت اور آرائش آزادی سے بڑھتی ہے یا زبرد کے گلوبند سے؟



# عورت کی حفاظت

- ۱۔ میرے سینے میں ایک زندہ اور پائدار حقیقت چھپی ہوئی ہے، لیکن جس شخص کی رگوں میں گرم لہو موجود نہیں، بلکہ اس کی گرمی ختم ہو چکی ہے، وہ اس حقیقت کو کیا سمجھ سکتا ہے؟
- ۲۔ عورت کے عورت پن کی حفاظت صرف مرد کر سکتا ہے۔ نہ پردہ حفاظت کا یہ فرض انجام دے سکتا ہے، نہ تعلیم، خواہ وہ نئی ہو یا پرانی۔
- ۳۔ جو قوم اس زندہ حقیقت کو نہ پاسکی اور اس پر کار بند نہ ہو سکی، سمجھ لینا چاہیے کہ اس کے اقبال کا سورج بہت جلد ماند پڑ جائے گا۔ یعنی وہ اوج و عروج کی بلندیوں پر قائم نہ رہ سکے گی۔

# عورت اور تعلیم

امومت - ماں ہونا۔

- ۱۔ اگر یورپ کی تہذیب یہ ہے کہ عورت میں بچے پیدا کرنے اور ماں بننے کا جذبہ فنا ہو جائے تو سمجھنا چاہیے کہ انسان کے لیے اس تہذیب کا پھل موت کے سوا کچھ نہیں۔
- ۲۔ جو علم سیکھنے سے عورت اپنے حقیقی جوہر کھو بیٹھتی ہے اور اس میں عورت پن باقی نہیں رہتا۔ عقل مند اس علم کو موت قرار دیتے ہیں۔
- ۳۔ مراد یہ ہے کہ ہر علم کا مقصود انسانیت کی برتری ہے۔ اگر کوئی علم عورت کی صحیح تربیت نہ کر سکے اور اس میں مردانہ خصلتیں پیدا کر دے تو اس علم کو عورت کے لیے موت کے سوا کیا سمجھا جائے گا؟
- ۴۔ اگر عورت کی تربیت گناہ دین کی تعلیم سے محروم رہے تو وہ جو علم و ہنر سیکھے گی وہ عشق و محبت کے لیے موت کا پیغام ہوگا، یعنی عورت کو اس کے حقیقی فرائض سے بیگانہ بنا دے گا۔



# عورت

معرکہ بود و نہ بود - وجود اور عدم کا میدان جنگ یعنی دنیا ۶

- ۱- مرد کا جوہر کسی دوسرے کا احسان اٹھانے بغیر نمایاں ہو سکتا ہے۔ عورت کا جوہر نمایاں کرنا کسی دوسرے کا کام ہے، یعنی مرد کی امداد کے بغیر عورت کا جوہر آشکارا نہیں ہو سکتا ۶
- ۲- وہ محنت و مشقت اولاد کے لیے اٹھاتی ہے۔ اس کا بھید معلوم کرنا چاہو تو اس نکتہ شوق میں معلوم کر سکتے ہو کہ لذت تخلیق سے اس کے وجود میں آگ سی حرارت موجود رہتی ہے، یعنی اولاد پیدا کرنے کی لذت ہی اس کی تمام محنتوں اور مشقتوں کا باعث ہے۔ قدرت نے عورت کو پیدا اسی غرض سے کیا ہے اور زندگی میں ہی اس کا فریضہ ہے ۶
- ۳- اسی حرارت سے زندگی کے بھید کھلتے جاتے ہیں۔ اسی حرارت سے وجود و عدم اور حیات و موت کا یہ معرکہ گرم ہے جسے دنیا کہتے ہیں، یعنی اگر عورت کے وجود میں تخلیق کی لذت نہ ہوتی تو دنیا کا سلسلہ قائم نہ رہ سکتا ۶
- ۴- اس لحاظ سے مجھے بھی عورتوں کی مظلومی کا رنج ہے، لیکن یہ ایسی گرہ ہے جسے کھولا نہیں جاسکتا، یعنی قدرت نے اس کے لیے جو فرائض مقرر کر دیے ہیں، وہ بدلے نہیں جاسکتے ۶



ادبیات، فنون لطیفہ



# دین و مہنر

۱۔ موسیقی ہو یا شاعری، سیاست ہو یا علم، دین ہو یا مہنر (آرٹ) ان سب کے دامن میں نہایت قیمتی موتی موجود ہیں۔ یعنی ان میں سے کوئی بھی چیز اعلیٰ درجے کے فائدوں سے خالی نہیں ہے۔  
۲۔ ان سب چیزوں کی نمود انسان کے ضمیر سے ہوتی ہے اور ان کا ٹھکانا ستاروں سے بھی اونچا ہے۔

۳۔ اگر یہ خودی کی حفاظت کا فرض انجام دیں تو انہیں عین زندگی سمجھنا چاہیے۔ اگر یہ فرض انجام نہ دے سکیں تو سمجھ لینا چاہیے کہ یہ بیکار، فضول اور باطل ہیں۔  
مراد یہ ہے کہ سب چیزیں انسانی زندگی کو پختہ اور پائدار بنانے کے لیے ہیں۔ اگر یہ اس سلسلے میں مفید ثابت ہوں تو ان کی جتنی بھی قدر و منزلت کی جائے، کم ہوگی۔ اگر مفید نہ ہوں تو آخر ان سے کیا حاصل ہے؟ دوسرے لفظوں میں آقبال فن برائے فن کے نظریے کی تردید کر رہے ہیں۔ ان کے نزدیک ہر فن کی اچھائی کا معیار یہ ہے کہ وہ مقاصد حیات میں کس حد تک مدد دے سکتا ہے۔  
۴۔ جب ادب اور دین خودی سے بیگانہ ہو جائیں۔ یعنی ان میں خودی کی پرورش کا کوئی جوہر باقی نہ رہے تو قومیں آسمان کے نیچے رسوائی اور ذلت کا نشانہ بن جاتی ہیں۔ جس ادب اور دین سے قومیں اوج و عروج پر پہنچتی ہیں، وہی ہیں جو خودی کی پختگی میں مدد دیں۔

# تخلیق

اس نظم میں یہ حقیقت بیان کی گئی ہے کہ ارباب علم و فن کو نئی نئی چیزیں پیدا کرنی چاہئیں۔  
رفاقت - ساتھ - دوستی - سازگاری + ہم عثمان - ساتھی +  
۱۔ نئی دنیا نئے خیالات اور افکار سے پیدا ہوتی ہے۔ پتھر اور اینٹ سے دنیا پیدا نہیں کی جاسکتی۔  
مراد یہ ہے کہ پتھر اور اینٹ سے نئے مکان تو بنائے جاسکتے ہیں، لیکن دنیا میں نئے نظام پیدا



کرنے کے لیے نئے افکار کی ضرورت ہے۔ نئے افکار ہی سے پرانے نظام تپٹ ہوتے ہیں اور نئے دور کے خاکے میں رنگ بھرے جاتے ہیں۔

۲۔ جن لوگوں نے خودی میں غوطے لگائے، انہوں نے عزم اور ہمت کی بدولت اس چھوٹی سی ندی سے ایسے سمندر پیدا کر لیے، جن کے کناروں کا کوئی سراغ نہ مل سکتا تھا۔ یعنی انسان کے عزم و ہمت کی کوئی حد اور انتہا نہیں۔

۳۔ زمانے کی گردش پر وہی وجود غلبہ پاسکتا ہے، جو ہر سانس سے ہمیشہ کی عمر پیدا کرے۔ یعنی ایسے کارنامے انجام دے جو اس دنیا میں برابر سورج کی طرح چمکتے رہیں اور زمانے کی کوئی گردش ان کی روشنی کو ماند نہ کر سکے۔

۴۔ ایشیا کی سرزمینوں میں جب سے خودی پر موت سی طاری ہو گئی، خدائی کے بھید جاننے والا بھی کوئی شخص پیدا نہ ہوا، یعنی کوئی ایسی شخصیت وجود میں نہ آئی جسے خدائی کے بھید معلوم ہوتے اور وہ ان قوموں کو آگے بڑھا سکتے۔

۵۔ بیابان کی ہوا سے مجھے دوستی اور سازگاری کی خوشبو آ رہی ہے۔ اگر وہاں سے ساتھی مل جائیں تو اس پر تعجب نہ ہونا چاہیے۔

## جنون

نہ جہاں گر۔ شیشہ بنانے والا۔

۱۔ ہماری شاعری اور ملائی شیشہ بنانے والوں کی دکانیں ہیں، جنہیں توڑ کر ریزہ ریزہ کر دینے کی سخت ضرورت ہے۔ کتنا اندھیر ہے کہ دیوانہ بیابان اور آبادی میں خوار پھر رہا ہے اور ان دکانوں کو نہیں توڑتا!

۲۔ اگر جنون کو پہاڑ اور پہاڑ کے وامن سے بیگانہ بھی کر دیا جائے تو کون جانتا ہے کہ جنون میں اور بھی کمالات موجود ہیں؟ یعنی جنون صرف اسی لیے نہیں کہ پہاڑوں اور جنگلوں میں ماؤ ہو کے نعرے لگاتا رہے، وہ اور کمالات بھی دکھا سکتا ہے۔

۳۔ درس گاہوں کا ہجوم بھی جنون کے لیے سازگار ہے۔ اس کے لیے بیابان کوئی لازمی چیز



نہیں۔ یعنی ضروری نہیں کہ صاحب جنون بیابانوں ہی میں چکر لگاتا رہے۔ وہ درس گاہوں میں بھی اپنے کمالات کی نمائش کر سکتا اور ان کے طور طریقے بدل سکتا ہے۔

## اپنے شعر سے

- ۱۔ اقبال اپنے شعر سے کہتے ہیں: مجھے شکایت ہے کہ تو نمائش کی لذت پر قابو نہ پاسکا اور منظر عام پر آ گیا۔ جب تو فاش ہو گیا تو ساتھ ہی میرے بھید بھی فاش ہو گئے۔
- ۲۔ تو چنگاری کی طرح شعلے سے الگ ہوا ہے۔ اب میری آرزو یہ ہے کہ چنگاری کی طرح ادھر ادھر بے مقصد نہ پھرتا رہ۔ کسی درد بھرے سینے میں چھپ کر بیٹھ رہنے کی جگہ تلاش کر۔

## پیرس کی مسجد

- ۱۔ میری نظر اہل فرانس کے کمال فن تعمیر کی تعریف کیونکر کر سکتی ہے؟ پیرس کی مسجد حق و صداقت سے یکسر خالی ہے۔ یعنی اس خانہ خدا کی بنیاد حق و صداقت پر نہیں رکھی گئی۔
- ۲۔ یہ خانہ خدا نہیں بلکہ یورپ کے جادو گروں نے مسجد کے جسم میں بت خانے کی روح پوشیدہ کر دی ہے، یعنی اس کی تعمیر سے ان کا اصل مقصد یہ ہے کہ مسلمان فریب میں آکر انھیں اسلام کے خیر خواہ سمجھ لیں۔
- ۳۔ یہ بت خانہ انھیں ڈاکوؤں اور لیٹروں نے تعمیر کیا ہے، جنہوں نے دمشق کی اینٹ سے اینٹ بجا کر رکھ دی۔ یعنی یہ تعمیر کا نامہ "انھیں دشمنان اسلام نے انجام دیا ہے جو دمشق کی تباہی و بربادی کا باعث بنے لہذا ان کا یہ کام کسی صورت تعریف کے لائق نہیں۔



# ادبیات

۱- آج کل عشق کے لیے لازم ہے کہ خداداد عقل کی پیروی کرے اور محبوب کے کوچے میں عزت پر باد نہ کرے۔ یعنی ہمیں شاعری کی دنیا میں انقلاب برپا کر دینا چاہیے اور بجز دوصال ارف و خیال کو چھوڑ جاننا وغیرہ کے مضامین ترک کر کے عقل و خرد کی راہ پر چلتے ہوئے بیدار کن اور زندگی بخش نظمیوں کو چاہیے۔

۲ عشق کو چاہیے کہ یا تو پرانے قالب میں نئی روح پھونک دے یا پرانی روح کو قدیم غزل گو شعراء کی پیروی سے آزاد کر دے۔ یعنی موجودہ دور کے شاعروں کو چاہیے کہ یا تو شاعری کے پرانے طریق میں نئے نئے خیالات شامل کریں یا شعر و سخن کا قدیم انداز بالکل ترک کر کے ایسی نظمیوں کو کہیں جو قوم میں بیداری، آزادی اور زندگی کی تازہ روح بھر کر اسے اوج و ترقی کے بلند مقام پر پہنچادیں۔

## نگاہ

اقبال خود فرماتے ہیں کہ یہ اشعار و یاض منزل (دولت کدہ سر بر اس مسعود) بھوپال میں لکھے گئے۔ اس نظم میں یہ بتایا گیا ہے کہ قدرت نے انسان کے گرد و پیش دل کشا نظاروں کے انبار لگا رکھے ہیں۔ انہیں دیکھنے کے لیے صرف نگاہ اٹھانے کی ضرورت ہے۔ یہی نظارے انسان کے دل میں تالی اور پروردگار کے متعلق ایمان تازہ کرتے ہیں۔ قرآن مجید میں آیا ہے و کاتی من ایۃ فی السموات والارضین یسترون علیہا دھم عنہا معروضون زاہر بہت سی نشانیاں ہیں آسمانوں اور زمین میں۔ نوگ ان پر سے گزر جاتے ہیں اور ان پر وہ بیان نہیں کرتے (اقبال نے ان نشانوں میں سے کچھ اس نظم میں پیش کی ہیں)۔

عماری - ہاتھی کا ہودہ - اونٹ کا کچا وہ



- ۱۔ ہمارے۔ صحرائی لائے کے پھول قافلہ در قافلہ سامنے ہیں۔ جوانی کا زمانہ ہے۔ اس کی مستی دل و دماغ پر چھانی ہوئی ہے۔ دیکھنے کا ذوق موجود ہے۔ اس سے لذت اٹھائی جاسکتی ہے پھر ہر شے حسن و جمال میں درجہ کمال پر پہنچی ہوئی ہے۔
- ۲۔ رات کا اندھیرا ہر طرف چھا جاتا ہے تو تارے جگمگا اٹھتے ہیں۔ ایسا معلوم ہوتا ہے کہ ہمارے ساتھ آنکھ پھولی کھیل رہے ہیں۔ پھر سمندر کو دیکھو، اس کے ساتھ نیلے رنگ کے آسمان کی وسعت اور ذراخی بد غور کرو۔
- ۳۔ چاند کی دلہن پر نظر ڈالو، جو رات کی عمارت میں سفر کرتا ہے۔ صبح کے وقت طلوع آفتاب کا نظارہ حد درجہ دلکش ہوتا ہے۔ نیلے رنگ کے آسمان پر جو خاموشی سی چھانی ہوئی ہے، وہ بھی توجہ کو اپنی طرف کھینچتی ہے۔
- ۴۔ یہ سب نظارے جو حسن اور کشش میں ایک دوسرے سے بڑھ چرلہ کر رہے ہیں، ہر وقت سامنے رہتے ہیں۔ انہیں دیکھنے کے لیے نظر چاہیے اور دیکھنے کا معاوضہ کوئی نہیں اس لیے کہ قدرت اپنا حسن و جمال بچتی نہیں۔ جس کا جی چاہے اسے دیکھے اور فائدہ اٹھائے۔

## مسجد قوت الاسلام

یہ دہلی کی اس بڑی مسجد کا نام ہے، جس کی بنیاد دہلی کی فتح کے بعد سلطان قطب الدین ایبک نے رکھی۔ اس کے بعد مذمت تک اس کی تعمیر کا سلسلہ جاری رہا۔ قطب مینار جو دنیا کے عجائبات میں شمار ہوتا ہے، مسجد قوت الاسلام ہی کا ایک مینار یا مازنہ تھا۔ سلطان علاؤ الدین خلجی نے اس کے مقابلے میں دوسرے مینار کی بنیاد رکھی لیکن وہ پایہ تکمیل تک نہ پہنچی سکا۔ علاؤ الدین کی یادگاروں میں سے صرف مسجد میں دیکھنے کا ایک دروازہ باقی ہے، جسے سلطان دروازہ کہتے ہیں۔

بہر حال یہ مسجد بہرہ و عروج قابل توجہ تھی۔ دہلی میں یہ سب سے پہلے بنی۔ اپنی اصل شان میں کھل جو جاتی تو دنیا بھر میں یگانہ مسجد مانی جاتی۔ تا کمال رہنے کے علاوہ بے توجہی کے باعث اس پر خاصی فستکی لگادی ہے، تاہم آج بھی اس کے سخن میں کھڑے ہو جائیں تو اس کے چہرے سے پرانی عظمت کے وعد کی یاد تازہ ہو جاتی ہے۔



## نجل - شرمندہ - پشیمان

۱- میرے بے قدر سینے میں اب کچھ بھی باقی نہیں۔ توحید کا نعرہ میرا سب سے ۶۰۶ء سے سہرا یہ تھا اس میں اب زندگی کی کوئی روح نظر نہیں آتی۔ وہ بالکل ٹھنڈا کر رہ گیا ہے اور اس میں آشکارا ہونے کا کوئی ذوق نہیں۔

۲- یہ آقبال کا ذاتی نقشہ نہیں بلکہ وہ ملت کے حالات کی تصویر پیش کر رہے ہیں۔  
۳- مسلمان کی حالت اتنی بگڑ چکی ہے کہ شاید قدرت کے لیے بھی اسے پہچاننا سہل نہیں۔ اس کی وجہ کیا ہے بیکہ غلامی اور محکومی نے سلطانی و فرماں روائی کا مقام تلپٹ کر ڈالا اور حالت کچھ سے کچھ ہو گئی۔

۴- اسے مسجد قوت الاسلام! کم و بیش نو سو سال گزر جانے کے باوجود تیری مضبوطی اور پائداری میں کوئی فرق نہیں آیا۔ مسلمان تیری اس مضبوطی سے کیوں شرمندہ نہ ہو؟ اسے تو غلامی نے شیشے کی طرح نازک اور بے حقیقت بنا دیا۔

۵- تیری شان کے لائق اسی ایمان دار آدمی کی نماز ہے جس کی تکبیر حق کو قائم اور باطل کو نیست و نابود کر ڈالے۔

۶- مسلمان کے سانس میں پہلی سی حرارت اور پہلا سانسوز و گداز اب کہاں باقی رہا؟ اس کی نماز اور اس کا ورود و رونق دل کی گرمی اور تڑپ سے بالکل خالی ہیں۔  
۷- اس کی ہانگہ میں نہ بندی ہے اور نہ شان و شکوہ۔ اسے مسجد قوت الاسلام! کیا تو ایسے مسلمان کا سجدہ گوارا کر سکتی ہے؟

## تیار

اس نظم میں یہ حقیقت بیان کی گئی ہے کہ اداکار اپنا پارٹ ادا کرنے کے لیے شیخ پر اتنا ہے تو وہ کسی دوسرے کا ترجمان ہوتا ہے۔ اداکاری کا کمال یہ ہے کہ وہ اپنی ہستی کو بھول جائے اور جس کا پارٹ ادا کرنا ہے اس کی ہستی نمایاں کرے۔ یہ خودی کی نفی ہے اور اسے بت پرستی کے سوا کچھ نہیں کہا جاسکتا لہذا مسلمان کو اس سے دور رہنا چاہیے۔



تیا تر - تھپیٹر - تماشا گاہ • معاذ اللہ - خدا کی پناہ •

تمثیل - اداکاری - ایکٹنگ •

۱- تیرے وجود کی منزل خودی کے نور سے روشن ہے۔ زندگی کیا ہے • صرف خودی کے

سرور، سوز اور پائنداری کا دوسرا نام ہے •

۲ خودی کا رتبہ چاند اور ستاروں سے بھی بلند ہے۔ خودی کے نور سے انسان کی ذات

اور صفات کے جوہر نمایاں ہوتے ہیں •

۳- اداکاری کا مطلب کیا ہے • یہ کہ انسان اپنی منزل میں غیر کی خودی کو داخل کرے۔

تو بہ تو بہ ایسے کام سے خدا کی پناہ۔ اس کے معنی تو یہ ہونے کہ لات اور منات جیسے بتوں کا کاروبار

پھر سے زندہ ہو جائے •

۴- اداکاری کا کمال یہ ہے کہ اداکار اپنی ہستی متا دے اور جس کا پارٹ ادا کر رہا ہے،

وہی بن جائے۔ نتیجہ کیا نکلے گا • یہ کہ جب اس کی ہستی ہی مٹ جائے گی تو بہ خودی کا سوز باقی رہے

گا • نہ زندگی کا ساز۔ گویا اداکاری اداکار کی ہستی کو متا دے گی •

## شعاعِ اُمید

طوف - گردا گرد بھٹا - چکر لگا • (۱)

۱- سورج نے اپنی کرنوں سے کہا کہ دنیا عجیب چیز ہے۔ اس میں کبھی صبح ہوتی ہے کبھی شام •

۲- تم مدت سے اس فضا کی وسعت میں یونسی پھر رہی ہو۔ دیکھو زمانے کی بے مہری بڑھتی

ہی جا رہی ہے •

۳- تم کبھی ریت کے ذروں کو چمکاتی ہو، لیکن اس میں بھی تمہارے لیے خوشی کا کوئی

سامان نہیں۔ کبھی بادِ صبا کی طرح گلاب اور گل لالہ کے گرد گھومتی ہو، لیکن وہاں بھی آرام نہیں ملتا

۴- میری آرزو تو یہ ہے کہ تم پھر آ کر میرے دل میں سما جاؤ جو نور کا گھر ہے، یہ بارغ، یہ

بیابان، یہ آبادیاں، سب چھوڑ دو •

سورج کے کہنے کا مدعا یہ ہے کہ جب اتنی دیر سے روشنی پھیلاتے رہنے کے باوجود زمانے



کی بے ہری کم نہ ہوئی تو اب کیوں یہ سلسلہ جاری رہے اور کیوں میں اپنے فیضان کے دروازے بند  
ڈکروں؟

(۲)

لاہوت - وہ چلنا جہاں خدا کے سوا کوئی نہیں - وہاں ہمیشہ خاموشی کا عالم طاری رہتا ہے ۔  
۱- آفاق کے ہر کونے سے شعاعیں اُٹھ کر پکھڑے ہوئے سورج سے بغل گیر ہوتے لگیں ۔  
۲- شور مچ گیا کہ یورپ میں روشنی کی اب کوئی صورت نہیں رہی - اس لیے کہ مشینوں کے  
دھوئیں نے اس کی فضا کو سیاہ لباس پہنا دیا، یعنی مشینوں کی کثرت سے پوری فضا میں دھواں  
ہی دھواں نظر آتا ہے - اسے جیر کر سورج کی شعاعیں کیونکر زمین تک پہنچیں گی؟  
مراد یہ ہے کہ یورپ کی مادہ پرستی اور مال و زر کی ہوس کے باعث اسے اپنے باطن کو روشن کی  
کوئی امید نہیں رہی ۔

۳- باقی رہا ایشیا تو اگرچہ وہ نظر کی لذت سے محروم نہیں ہوا، یعنی اس میں ایمان کی کرن باقی  
ہے - لیکن وہ ایک سرے سے دوسرے سرے تک لاہوت کی طرح سنان ہے اور اس میں کوئی  
ہنگامہ، کوئی جوش و خروش اور جدوجہد کی کوئی گرمی نظر نہیں آتی ۔  
۴- چنانچہ شعاعیں کہتی ہیں کہ اسے دنیا کو روشن کرنے والے سورج! ہم اپنے کاروبار سے بیزار  
ہو چکی ہیں - تو ہمیں دوبارہ اپنے روشن سینے میں چھپالے اور بھلا نہ دے ۔

(۳)

تنویر - روشن کرنا - نور ۔  
حندہ - پرہیز - بچاؤ ۔  
۱- اس اثنا میں ایک کرن بول اٹھی - اس میں نور کی نظر کی طرح شوخی بھری ہوئی تھی اور  
پارے کے جوہر کی طرح وہ آرام سے فارغ ہو چکی تھی - یعنی اسے آرام نصیب نہ تھا، بلکہ پارے کی  
طرح بے قرار تھی ۔  
۲- اس نے کہا کہ اے مشرق کے تاجدار! مجھے اس وقت تک روشنی پہیلانے کی اجازت  
دے دیجیے، جب تک ایشیا کی خاک کے ایک ایک ذرے میں دنیا کو چمکانے کی صلاحیت پیدا  
نہ ہو جائے ۔



۳۔ میں ہندوستان کی اندھیری فٹنا کو اس وقت تک نہ چھوڑوں گی جب تک گہری نیند سونے والے جاگ نہ اٹھیں گے۔

۴۔ یہی سرزمین (پاک و ہند) ایشیا کی اتمیوں کا مرکز ہے اور اقبال کے آنسوؤں نے اس سرزمین کی آبیاری کی ہے۔

۵۔ چاند اور ستاروں کی آنکھیں اسی خاک سے روشن ہیں۔ یہ وہ خاک ہے جس کے ہر سنگریزے کو پتے موتی کی حیثیت حاصل ہے۔

۶۔ اس سرزمین سے وہ مستیاں پیدا ہوئیں جو معنی کے سمندر میں غوطے لگاتی رہیں اور جن کے لیے ہر طوفانی سمندر اتنا بے حقیقت تھا کہ اس سے پا پیادہ گزر جائیں۔

۷۔ اس شعر میں ان بزرگ ہستیوں کی طرف اشارہ ہے جو ہندوستان میں بکثرت پیدا ہوئیں۔ عالم بھی، فلسفی بھی، اولیاء بھی، داعیان حق بھی، مجدد بھی اور بڑے بڑے مذاہب کے بانی بھی۔ جس ساز کے نغموں سے دلوں میں حرارت موجود تھی، وہی ساز اب مضراب سے محروم ہو گیا۔ یعنی ہندوستان کی پہلی حیثیت باقی نہ رہی اور اس سے روشنی کی جو کرنیں باہر اڑا لاکر رہی تھیں وہ خود ماند پڑ گئیں۔

۸۔ یہاں دو بڑی قومیں آباد ہیں۔ ایک ہندو، دوسری مسلمان۔ ہندو کی یہ حالت ہے کہ وہ بت خانے کے دروازے پر پڑا غافل سو رہا ہے۔ مسلمان کی یہ کیفیت ہے کہ مضراب میں بیٹھا ہوا اپنی تقدیر کو رو رہا ہے۔

۹۔ بے شک یہ حالات حوصلہ افزا نہیں لیکن میں اپنی روشنی کیوں روکوں؟ مجھے نہ ایشیا سے بیزار ہونا چاہیے نہ یورپ سے پرہیز میرے لیے زیبا ہے۔ مجھے تو قدرت کی طرف سے یہی اشارہ ہو رہا ہے کہ ہر رات کو اپنی روشنی سے صبح کی صورت میں بدل دوں۔

گویا حالات امید افزا نہ ہونے کے باوجود اقبال نے کرن کی زبان امید کا پیغام دیا اور اپنے عہد کے ہندوستان کے متعلق جو کچھ فرما دیا، اس کی درستی میں کسی کو کلام نہیں ہو سکتا۔ اب ہندوستان اور پاکستان دونوں ایشیا بھر کے لیے نئی زندگی کا پیام بن سکتے ہیں۔



# اسپ

آقبال نے خود تصریح فرمائی ہے کہ یہ شعر ریاض منزل بھوپال میں لکھے گئے۔

جنود - جند کی جمع - فوجیں + کیود - نیلا +

۱۔ اگرچہ میں نہ سپاہی ہوں، نہ لشکروں کا سالار، لیکن زمانے کا مقابلہ خوب کر رہا ہوں۔ یعنی بھائیوں کے جو طوفان امد سے چلے آ رہے ہیں۔ ان کی روک تھام میں میں نے کوشش کا کوئی دقیقہ اٹھا نہیں رکھا اور کہہ سکتا ہوں کہ اس میں کامیاب بھی ہوا۔ اس لیے کہ میری تعلیم کی وجہ سے لوگوں کے خیالات میں انقلاب پیدا ہوا اور وہ بھائیوں کے مقابلے میں دیوار بن کر کھڑے ہو گئے۔

۲۔ مجھے معلوم نہیں کہ جو چیز پیش کر رہا ہوں، وہ شاعری ہے یا کچھ اور؟ میں تو یہ جانتا ہوں کہ خدا نے مجھے ذکر و فکر اور جذب و سرود کی دولت عطا کی ہے۔ ذکر یہ کہ ہر وقت خدا کے احکام یاد دلانا۔ فکر یہ کہ ہر لحظہ معرفت میں غور و غوض کرتے رہتا۔ جذب یہ کہ جو کچھ کہنا، دلی کشش اور خلوص کی بنا پر کہنا۔ سرود سے مراد ہے شعر گوئی۔

۳۔ خدا کے سچے بندے کا ظاہر اور باطن ایک ہوتا ہے۔ اس کی پیشانی پر جلال کی جو شان نظر آتی ہے، وہی شان اس کی ہستی کے ضمیر میں لہریں لیتی ہے۔

۴۔ اگر خدا کا سچا بندہ حاضر اور موجود میں الجھ کر رہ جائے تو میں نہیں کہتا کہ یہ کفر ہے لیکن ظاہر ہے کہ کفر سے کم بھی نہیں۔ یعنی مردحتی کے لیے زیبا نہیں کہ جو حالات موجود ہوں، وہ انھیں قبول کر کے بیٹھے جائے یا دنیوی دلچسپیوں میں گم ہو جائے۔ اس کی شان یہی ہے کہ ہر مشکل سے بے پروا ہو کر اس دنیا کو خدا کی رضا کے مطابق چلائے۔

۵۔ اسے مخاطب! تو غمگین نہ ہو۔ ابھی بہت سے دور باقی ہیں۔ یہ نیلا آسمان نئے ستاروں سے خالی نہیں ہوا۔ یعنی جو حالت اب موجود ہے، وہ ہمیشہ کے لیے باقی نہیں رہ سکتی۔ لازماً بدلے گی نئے ستارے طلوع ہوں گے اور وہ اپنے ساتھ نئے دور لائیں گے۔



# نگاہِ شوق

آتشکاری - ظاہر ہونا - ظہور + سزاوار - لائق +

کارفرمائی - حکومت - حکمرانی + وحشت پیمائی - لفظی معنی بیابان ناپنا - یعنی طے کرنا +

۱- اس دنیا کے باطن میں جو کچھ ہے، یہ اُسے چھپاتی نہیں۔ اس لیے کہ ذرے ذرے میں نمایاں ہونے کا شوق بھرا ہوا ہے +

۲- اگر نگاہِ شوق بینائی کی سا جھی بن جائے تو دنیا کا کاروبار کسی اور ہی رنگ میں نظر آئے گا +

۳- یہی نگاہِ شوق ہے، جس کی برکت سے محکوم قوم کے لوگ دنیا میں حکمرانی کے اہل بنے +

۴- یہی نگاہِ شوق کبھی قاہری اور جباری کی شکل اختیار کر لیتی ہے۔ یہ اُس وقت کی کیفیت

ہے، جب باطل کا غلبہ ہو اور اسے توڑنے کے لیے قوموں کو جلال و جبروت کی شان دکھانی پڑتی ہے

یعنی وہ زور و قوت سے کام لے کر باطل کے زور و قوت کو توڑتی ہیں۔ یہی نگاہِ شوق کبھی دلہری اور

بانگپن کا لباس پہن لیتی ہے۔ یہ اُس وقت کی حالت ہے جب خدا کے بندوں کو آرام و اطمینان

سے راہ حق کی تعلیم و تربیت دی جاتی ہے۔ یہ قوموں کی جمالی شان کا اظہار ہوتا ہے +

۵- اسی نگاہِ شوق کی بدولت میرا جنون ہر ذرے کو بیابان طے کر لینے کے طور طریقے سکھایا رہا

ہے یعنی ہر فرد کو تعلیم دے رہا ہے کہ مشکلات کی پروا نہ کرو۔ ہمت اور ہوا مردی سے کام لے کر انہیں

ختم کر دو +

۶- اگر یہ نگاہِ شوق تجھے نصیب نہیں تو سمجھ لینا چاہیے کہ تیری ہستی دل اور نظر دونوں کے

لیے ذلت اور خواری کا باعث ہے +

## اہل ہنر سے

غیاب - پوشیدہ ہونا - نیست +

اسود و احمر - کالا گورا +



۱۔ اے صاحب ہنر: سورج، چاند، مشتری وغیرہ تمام چیزوں کی چمک اور بقا تھوڑی دیر کے لیے ہے، لیکن عشق کے دم قدم سے تیری خودی کا وجود ہمیشہ قائم رہتا ہے۔ یعنی تو کائنات کی تمام چیزوں کو جو عارضی، آئی اور فانی ہیں، ترک کر کے ہمیشہ زندہ اور باقی رہنے والی چیز خودی کو حاصل کرنے کے لیے سرگرم جدوجہد کر۔

۲۔ تیرے کعبے کا باطن کائے گورے سے پاک ہے۔ سرخ، سفید اور نیلا رنگ تیرے لیے شرم کا مقام ہے۔ یعنی تیرا مذہب اسلام رنگ و نسل کا امتیاز روا نہیں رکھتا۔ وہ تو تمام انسانوں کے لیے مساوات اور برابری کا پیغام ہے۔

۳۔ تیری خودی جب خلوت میں ہوتی ہے تو ذکر و فکر اس کا مشغلہ ہے اور جب وہ منظر عام پر آتی ہے تو شعر اور نغمے کا لباس پہن لیتی ہے۔

۴۔ اگر تیری روح غلامی و محکومی کی آفتوں اور مصیبتوں سے کمزور ہو جائے تو تیرے ہنر کا تعلق بت خانے، بتوں کے گرد پھرنے اور انھیں سجدہ کرنے سے قائم ہو جاتا ہے۔ گویا غلامی کی حالت میں تیرا ہنر بت پرستی یعنی اغیار کی غلامی کا سبوتا دیتا ہے۔

۵۔ لیکن اگر تیری روح اپنی برتری و عظمت سے آگاہ ہو جائے تو انسان اور جن تیرے لشکر ہوں گے اور تو ان لشکروں کا سردار۔

## غزل

تاک - انگود کی بیل

۱۔ اے بے خوف لہر! دریا کی تہ میں غوطہ لگانے سے موتی مل جاتے ہیں۔ لیکن کنارے کا تحفہ نحس و خاشاک کے سوا کچھ نہیں۔

مراد یہ ہے کہ اے مخاطب! اگر تو مقصود کا موتی حاصل کرنا چاہتا ہے تو زندگی میں آفتوں اور مصیبتوں کا مقابلہ بہادری کی طرح کر، لیکن اگر امن و اطمینان کا طالب ہے تو محنت و مشقت کے بغیر تجھے کوڑے کرکٹ کے سوا کچھ حاصل نہ ہوگا۔

۲۔ میں جو چنگاریاں چھوڑ رہا ہوں، ان میں بجلی کے جوہر موجود ہیں اور وہ سب کو جلا سکتی ہیں۔



- لیکن مصیبت یہ ہے کہ تیرے سرکنڈے گیلے ہیں اور معلوم ہے کہ گیلی شے جلتی نہیں •
- ۳ تو اپنے عہد کو جس طرح بنانا چاہے، بنا سکتا ہے۔ اس میں رد و بدل تیرے اثر سے ہوگا۔  
اے بے سمجھ! تو اسے آسمانوں کا اثر سمجھ رہا ہے •
- مراد یہ ہے کہ آسمان نہ کسی کا کچھ بنا سکتا اور نہ بگاڑ سکتا ہے۔ انسان کا بھروسہ خدا پر ہو تو وہ ہمت و جوانمردی سے زمانے کا رخ پھیر سکتا ہے •
- ۴۔ میں نے جنوں عشق کے ایسے کرشمے بھی دیکھے ہیں، جن کی بدولت تقدیر کے چاک رُو ہو گئے۔ یعنی بگڑی ہوئی تقدیر بن گئی •
- ۵۔ رندی کے فن میں صاحب کمال اسی کو سمجھا جاسکتا ہے، جس کی مستی انگور کے احسان کی محتاج نہ ہو۔ یعنی جو عام شراب پنی کر مست نہ ہو بلکہ عشقِ حق کی شراب پنی کر سرشار رہے •
- ۶۔ ایشیا کے شراب خانے میں اب تک وہ شراب موجود ہے، جس سے عقل میں روشنی پیدا ہوتی ہے •
- ۷۔ اہل نظر یورپ سے اس لیے مایوس ہو گئے ہیں کہ وہاں کی قوموں کے باطن پاک نہیں رہے •

## وجود

- ۱۔ اے مخاطب! آسمان کے نیچے تیرا ظہور اور قیام چنگاری کی طرح ہے۔ یہ حقیقت کون تیرے ذہن میں بٹھائے کہ وجود کے کیا کیا مقام ہیں؟ یعنی دنیا کی اور سب چیزوں کے وجود عارضی اور فنا ہونے والے ہیں۔ صرف ایک انسانی وجود ایسا ہے کہ اگر انسان خودی کو درجہ کمال پر پہنچالے تو اس کے وجود کو ہمیشہ کی زندگی اور بقا حاصل ہو سکتی ہے •
- ۲۔ اگر مصوری، شاعری اور موسیقی کے فنون لطیفہ میں سے کسی میں خودی کی تعمیر کا جوہر موجود نہیں تو یہ تمام فن فنون اور لا حاصل ہیں۔ یعنی ان فنون کی عظمت اسی صورت میں ہے کہ یہ انسان کی خودی پختہ کر دیں •
- ۳۔ درس گاہوں اور مہ خانوں میں محض فنا کا سبق دیا جاتا ہے۔ تجھے چاہیے کہ بقا کی تعلیم حاصل کرے تک تو دنیا میں بھی زندگی کا بلند مقام حاصل کر سکے اور مرنے کے بعد بھی ہمیشہ کے لیے زندہ رہے •



یعنی یہ دونوں زندگیوں تجھے جبھی مل سکتی ہیں کہ تو کسی مرشدِ کامل کے فیضِ صحبت سے بہرہ یاب ہو۔  
کالحوں اور خانقاہوں میں میسر نہیں آسکتیں ۛ

## سرود

کے - شاہانِ عجم ایک خاندان کا لقب - اس کا بانی کیقباد تھا۔ کیا اس کیخسرو اس کے مشہور  
بادشاہ گزرے ہیں ۛ

- ۱۔ دل میں سوال پیدا ہوتا ہے کہ بانسری کے نغمے میں شراب کا سا سرور اور نشہ کہاں سے  
آگیا ۛ یہ بانسری بجانے والے کے دل سے اٹھایا بانسری کی لکڑی سے پیدا ہوا ۛ
- ۲۔ اگر پہلے سوال کا جواب یہ ہو کہ بانسری کے نغمے کا سرور بجانے والے کے دل سے اٹھتا ہے  
تو سوچنا چاہیے کہ دل کیا چیز ہے ۛ اس میں مستی اور قوت کہاں سے آتی ہے ۛ کیا بات ہے کہ اس کی  
ایک نگاہ شاہانِ عجم کے تخت الٹ کر رکھ دیتی ہے ۛ
- ۳۔ پھر یہ امر بھی غور طلب ہے کہ قوموں کی زندگی کیوں دل کی زندگی پر موقوف ہے ۛ اور  
کس وجہ سے اس کے حالات اور واردات لگاتار بدلتے رہتے ہیں ۛ
- ۴۔ کیا بات ہے کہ دل والے کی نگاہ میں روم، شام اور رے کی سلطنت کی کوئی حقیقت  
نہیں رکھتی ۛ

۵۔ جس دن نغمہ گانے والا دل کا یہ بھید پا گیا تو سمجھ لو کہ اسی دن اس کا ہنر تمام منزلیں طے کر کے  
درجہ کمال پر پہنچ جائے گا۔ یعنی نغمے کی تاثیر اور اس کی کشش صرف دل کی زندگی پر موقوف ہے۔ وہی  
موسیقی قوموں میں زندگی کی روح کو پاؤں رکھتی ہے، جس میں ہنرمند کے دلی جذبات شامل ہوں ۛ

## نسیم و شبنم

اس نظم میں نسیم اور شبنم کا مکالمہ درج ہے۔ مضمون یہ ہے کہ اگر انسان دنیا سے فانی کی دلچسپیوں



میں نہ اُبھے اور زندگی کا اصل مقصد پیش نظر رکھے تو یہ جہاں بھی آسمانوں کا ایک بھید ہے اور اُسے  
تھکاتا نہ ہا ہے۔

طربناک - خوشی سے بھری ہوئی۔

۱۔ نسیم شبینم سے کہتی ہے۔ میں گلاب اور گل لالہ کے لباس چاک کرتی رہی، لیکن تاروں  
کی فضا تک پہنچنا مجھے نصیب نہ ہوا۔ یعنی قدرت نے مجھ سے صرف پھول کھلانے کا کام لیا  
اور بلند یوں پہنچنے کی کوئی صورت نہ بن سکی۔

۲۔ اب میں مجبور ہو گئی ہوں کہ وطن چھوڑ دوں۔ یعنی باغ سے نکل جاؤں۔ اس لیے کہ بلب  
خوشی سے بھرے ہوئے جو نغمے گاتی ہے ان میں کوئی لذت اور مزہ نہیں۔

۳۔ اے شبینم! قدرت نے تجھے آسمانوں کا محرم بھی بنا دیا ہے اور باغ کا بھی۔ تو مجھے بتا  
کہ باغ میں رہنا اچھا ہے یا آسمانوں پر چلا جانا؟

۴۔ شبینم جواب دیتی ہے کہ اے نسیم! اگر تجھے باغ کا کوڑا کرکٹ اور گھاس پھوس اپنی  
طرف نہ کھینچے تو یقین رکھ کہ باغ بھی آسمان کے پردوں میں سے ایک پردہ ہے۔

## اہرام مصر

اہرام سے مراد وہ عظیم الشان شاہی مقبرے ہیں جو قاہرہ سے باہر چند میل پر دریائے نیل  
کے کنارے قائم ہیں اور جو کم و بیش پانچ ہزار سال پہلے تعمیر ہوئے تھے۔ اس پوری مدت میں کبھی ان کی  
مرمت نہ ہوئی، لیکن وہ بدستور موجود ہیں اور یقین ہے کہ ہزاروں سال تک اسی طرح قائم رہیں گے۔  
ایک بادشاہ نے ان میں سے چھوٹے ہرم کو تڑوا کر نئی عمارت بنوانی چاہی تھی، لیکن مہینوں کی محنت  
کے بعد اس کا صرف پلستر اکڑ سکا۔ جب اُسے تڑوانے کا فیصلہ ہوا تو وزیر نے مشورہ دیا کہ یہ کام  
اچھا نہیں۔ جب بادشاہ نے مجبور ہو کر شکست و ریخت کی بندش کا حکم دیا تو وزیر نے کہا اب اسے  
ضرور تڑواد بیجیے، مبادا آنے والی نسلیں کو یہ کہنے کا موقع ملے کہ پہلے لوگ جو کچھ بنا گئے تھے بعد  
کے لوگ اسے ڈھا بھی نہ سکے، مالا کہ بنوانے کے مقابلے میں ڈھانا آسان ہوتا ہے۔

پھر مال ان کی عظمت اور بسبب دنیا کے لیے حیرت انگیز ہے۔



۱۔ مصر میں اہرام کے آگے جگر کو تپانے والا جو وسیع بیابان ہے، اس کی سنان فضا میں قدرت نے صرف ریت کے ٹیلوں کا انبار لگا رکھا ہے، جنہیں تیز ہوائیں ایک جگہ سے دوسری جگہ اٹھائے پھرتی ہیں۔ اس ناپایداری میں اہرام جیسی پائدار عمارتیں بنیں۔

دانش رہے کہ مصر ایک لحاظ سے قدرت کے عجائبات کا ایک نادر نمونہ پیش کرتا ہے۔ سودان کی سرحد سے قاہرہ کے قریب تک اس کی آبادی زیادہ تر نیل کے دونوں کناروں پر ہے۔ پہاڑ کی دو دیواریں متوازی چلی آتی ہیں، کہیں ان کا درمیانی فاصلہ دس بارہ میل ہو جاتا ہے کہیں دو چار میل رہ جاتا ہے۔ ان دیواروں کے درمیان سے نیل چلا آتا ہے۔ قاہرہ کے قریب یہ دیواریں ختم ہو جاتی ہیں اور نیل مختلف شاخوں میں بٹ کر ڈیلٹے کی شکل اختیار کر لیتا ہے۔

ان پہاڑی دیواروں سے باہر دونوں طرف دور دور تک ریت کے ٹیلے چلے جا رہے ہیں۔ ان میں کہیں کہیں نخلستان ہیں۔ اب دریائے نیل سے نہریں نکال کر بیابان کے بعض حصوں میں آبادیوں کا انتظام ہوا ہے۔ یہ کیفیت پیش نظر رکھ کر شعر پر غور کیا جائے گا تو اس کا اصل مطلب، خوبی ذہن نشین ہو جائے گا۔

۲۔ اسی ریت کے بیابان میں اہرام موجود ہیں، جن کی عظمت و رفعت کے آگے آسمان بھی سرنگوں ہو جاتے ہیں۔ دل میں فوراً یہ سوال پیدا ہوتا ہے کہ ہمیشہ قائم رہنے والی یہ تصویر کس ہاتھ نے کھینچی؟ یقیناً انسانی ہاتھ نے کھینچی، لیکن وہ انسان جن کا ہنر فطرت کی غلامی سے آزاد تھا۔

۳۔ تو کبھی اگر ایسی تصویریں کھینچنا چاہتا ہے تو اپنی ہنرمندی کو فطرت کی زنجیروں سے آزاد کرے۔ ہنرمند انسان شکر کرتے ہیں، شکر ہوتے نہیں۔ ان کا طریقہ یہ نہیں کہ فطرت نے ریت کے جو تودے بنا رکھے ہیں، ان کی پیروی کریں بلکہ وہ ہنرمندی کے زور سے ایسی عمارتیں بناتے ہیں، جنہیں زمانے کی کوئی گردش مٹا نہیں سکتی۔

## مخلوقات ہنر

۱۔ آج کل کے ارباب ہنر اپنے کمال فن کے جو کارخانے پیش کرتے ہیں وہ بظاہر نہایت خوب صورت اور دلکش نظر آتے ہیں، لیکن دیکھنے والی آنکھ پہ ہنرمندوں کی دلی کیفیت اُٹھنے ہو جاتی ہے۔



یعنی ان کے شہکاروں میں کوئی نئی بات اور زندگی دکھانی نہیں دیتی :

۲- ان اہل ہنر کے کارناموں میں نہ خودی نمایاں ہے، نہ صبح و شام کے جہان کی گردش کا پتا چلتا ہے۔ پھر زندگی میں ایک دوسرے کے درمیان کھینچا تانی سے جو گرمی ہنگامہ پیدا ہوتی ہے، وہ بھی نظر

نہیں آتی، لہذا ان چیزوں کے دیکھنے سے کسی میں ہمت و جوانمردی کی کون سی امنگ پیدا ہو سکتی ہے؟

۳- اس بیچارے کا ذہن پر افسوس ہے کہ وہ اب تک گزرے ہوئے زمانے کے بتوں غلا لات و منات کی پوجا کر رہا ہے یعنی ارباب ہنر اپنے کارناموں میں لکیر کے فقیر بنے ہوئے ہیں۔ نئی باتیں پیش نہیں کرتے۔ زندگی پیدا کرنے والی جدید راہیں نہیں نکالتے :

۴- تو ایک میت کی مانند ہے اور یہ ہنر امام بن کر تیری نماز جنازہ پڑھا رہا ہے۔ وہ مردہ جسے قبر کی خواب گاہ میں زندگی نظر آئی :

مطلب یہ کہ ہندوستان کے ارباب ہنر میں خودی ناپید ہے۔ وہ غلامی کی زنجیروں میں جکڑے ہوئے ہیں اس لیے ان کے کارناموں میں زندگی کی روح نظر نہیں آتی۔ ان کے جذبات مردہ ہیں۔ ان کا ہنر بے جان ہے۔ ان کی مثال اس شخص کی ہے جسے قبر کے اندھیرے میں زندگی نظر آئے، یعنی بظاہر زندہ، حقیقت میں مردہ :

## اقبال

آش - وال - سالن :

۱- بہشت میں حضرت ستانی مولانا روم سے کہ رہے تھے کہ ایشیا کے ملکوں میں ابھی تک

وہی پیالہ ہے اور وہی وال :

مراد یہ ہے کہ ایشیا مدت سے غلامی کی زنجیروں میں جکڑا ہوا ہے اور اس کی حالت میں ابھی تک

کوئی تبدیلی پیدا نہیں ہوئی :

۲- یہ بات تو درست ہے، لیکن حسین ابن منصور حلاج کا بیان ہے کہ صدیوں کے بعد آخر

موجودہ زمانے میں ایک مرد قلندر ایسا پیدا ہو گیا ہے۔ جس نے خودی کے راز سے پردہ اٹھا دیا ہے اور

اس کے بھید کھول کر دکھا دیے ہیں اور وہ اقبال ہے :



# فنون لطیفہ

مستلظم - موجیں مارنے والا - طوفانی :

- ۱۔ اے ارباب ہنر! فن کی خوبی اور برائی جانچنے کا کمال پیدا کر لینا اچھی بات ہے، لیکن اگر تمہاری نظر چیز کی اصل حقیقت کو نہیں دیکھ سکتی تو وہ نظر کس کام کی ؟
- ۲۔ فن کا حقیقی مقصد یہ ہے کہ وہ صاحب فن میں دائمی زندگی کی جلن، حرارت، تپش اور تڑپ پیدا کر دے۔ برخلاف اس کے اگر ہنر نے اس میں چمکاری کی طرح لمحے دو لمحے کے لیے چمک پیدا کر بھی دی تو وہ بے سود اور بیکار ہے :
- ۳۔ اے ابر بہار کے قطرے ! وہ سیپی کیا اور وہ موتی کیا جس سے دریا میں طوفان نہ آجائے یعنی عشق حق کا وہ جذبہ سراسر بے معنی ہے، جو باطل کے جہان میں انقلاب برپا کر کے لوگوں کو بیداری اور آزاد زندگی کی نعمتوں سے مالا مال نہ کر دے :
- ۴۔ شاعر کا شعر ہو یا گانے والے کا نغمہ جس کے اثر سے سینے والے کے دل میں زندگی کی حرارت اور سوز و گلاز پیدا نہ ہو، اس کی کوئی حقیقت نہیں۔ وہ صبح کی ہوا کس کام کی جس سے باغ پر شگفتگی اور زندگی کے بجائے افسردگی اور مردنی چھا جائے ؟
- ۵۔ دنیا میں تو میں معجزے کے بغیر ترقی نہیں کر سکتیں۔ اسی لیے خدا نے حضرت موسیٰؑ کو عصا عطا کیا تھا۔ جب تک کسی ہنر میں وہ شان پیدا ہو، جو حضرت موسیٰؑ کے عصا کو حاصل تھی، اس وقت تک وہ ہنر کس کام کا ؟

## صبح چمن

اس نظم میں پھول، شبہم اور صبح کی زبان حال سے زندگی کی چند حقیقتوں پر روشنی ڈالی گئی ہے :

۱۔ پھول شبہم سے کہتا ہے :



اے شبنم! شاید تو خیال کرنی تھی کہ میرا وطن دُور ہے۔ اے آسمانوں کا پیغام لانے لے جانے والی! نہیں! دُور نہیں! ۱

۲۔ شبنم جواب دیتی ہے:

اے پھول! تیری یہ بات درست ہے کہ زمین آسمان سے دُور نہیں، لیکن یہ راز اس وقت تک فاش نہیں ہو سکتا جب تک انسان اُڑان کی محنت و مشقت نہ اٹھائے ۱

۳۔ صبح دونوں سے کہتی ہے:

باش کے صحن میں قدم رکھو تو صبح کے مانند رکھو، یہاں تک کہ شبنم کا موتی بھی پاؤں کے نیچے آئے تو ٹوٹنے نہ پائے ۱

۴۔ بے شک پہاڑوں اور جنگلوں سے بغل گیر ہوتے رہو، لیکن آسمانوں کا دامن ہاتھ

سے چھوٹنے نہ پائے ۱

## خاقانی

تحفۃ العراقین۔ خاقانی کی مشہور مثنوی ہے جس میں اس نے اپنے سفر حج کے حالات لکھے

ہیں۔ چونکہ یہ سفر عراق عجم اور عراق عرب میں سے ہوا تھا، اس لیے مثنوی کا نام تحفۃ العراقین رکھا۔

قرۃ العین۔ لفظی معنی آنکھ کی ٹھنڈک۔ مراد مقبول، ہر دل عزیز، محبوب ۱

عالم مکافات۔ بدلے کا بہانہ۔ وہ دنیا جس میں اچھے یا بُرے عمل کا اچھا یا بُرا بدلہ مل جاتا ہے ۱

بوالبشر۔ لفظی معنی انسان کا باپ۔ حضرت آدمؑ ۱

۱۔ ۲۔ مثنوی تحفۃ العراقین کا مصنف خاقانی۔ ذوق و نظر رکھنے والے پڑھے لکھے لوگوں

کا محبوب شاعر ہے۔ اس کی عقل پردوں کو چاک کرنے والی ہے۔ اس کے سامنے تمام پردے تارتار ہو گئے ۱

۳۔ معافی کا جاننے والا خاموش رہتا ہے۔ وہ لوگ ترانی نہیں کہتا، یعنی دون کی نہیں لیتا،

ڈینگ نہیں مارتا ۱

۴۔ اے مخاطب! تو خاقانی سے دریافت کر کہ یہ خاک کا گھر یعنی دنیا کاشے ہے؟ اس کی



کیا حقیقت ہے ؟ اس میں ہر لحظہ جو گزرتا توں منگٹے برپا رہتے ہیں ان کی اعلیٰت کیا ہے ؟  
 ۵ خاقانی اس دنیا کے رازوں سے جس میں ادلے کا بدلہ ہوتا ہے پوری طرح واقف ہے۔ اس نے اپنے ذہن کے شعر میں سو بات کی ایک بات کہ دی ہے۔ یعنی وہ پند نسلوں میں سیکھوں  
 نکتوں پر بھاری بات کہ گیا ہے ۔

ایسے جہان کی بوکا تو اسی سے اندازہ ہو سکتا ہے۔ یعنی اس کی حقیقت تو یہیں سے معلوم ہو  
 جاتی کہ ابلیس باقی ہے اور آدم فوت ہو گیا ۔

مطلب یہ کہ قرآن کے بیان کے مطابق ابلیس کو مسجدے کا حکم دیا گیا اور اس نے انکار کر دیا۔  
 اس منکر کو یہاں مستقل زندگی مل گئی، لیکن جس آدم نے خدا کے حکموں کے سامنے سر جھکا دیا اور  
 اس دنیا میں باری تعالیٰ کی مخالفت کا رتبہ پایا۔ وہ فوت ہو گیا۔ حالانکہ ادلے کا بدلہ یہ تھا کہ ابلیس مرتا  
 اور آدم زندہ رہتا۔ اسی واسطے سے اندازہ ہو سکتا کہ اس دنیا کی حقیقت کیا ہے ؟

## رومی

چشم نیم باز۔ وہ آنکھ جو ادھی کھلی ہوئی ہو۔

۱۔ تیری ادھی کھلی آنکھ سب کچھ غلط دیکھ رہی ہے۔ تجھے اب تک کسی چیز کی حقیقت معلوم نہیں  
 ہوئی۔ یہاں تک کہ خود تیری آستی تیرے لیے ایک راز بنی ہوئی ہے ۔

۲۔ اب تک تیرا نیاز اور عاجزی ناز کی حقیقت سے بے خبر ہے۔ یعنی تجھ میں عجز و انکسار  
 اور غلامی کی کیفیت تو نظر آتی ہے، لیکن ناز ابے پروانی اور حکومت کی شان دکھائی نہیں دیتی۔ گویا  
 تیری نماز قیام سے خالی ہے۔ قیام یعنی سینے پر ہاتھ باندھ کر خدا کی بارگاہ میں کھڑے ہونا نماز کا ایک  
 اسم رکن سے۔ جس شخص میں نیاز ہو اور ناز نہ ہو سمجھنا چاہیے کہ اس کی نماز میں قیام کارکن موجود نہیں  
 اس سے یہ بھی ظاہر ہو گیا کہ اقبال کے نزدیک نماز کے ارکان میں اللہ تعالیٰ نے کیسی کیسی مصنعتیں  
 رکھتی ہیں۔ گویا نماز اگرچہ انتہائی عجز و نیاز کی چیز ہے، تاہم اس میں ایک رکن ایسا بھی ہے جو انسان  
 میں شان ناز پیدا کرتا ہے ۔

۳۔ اب تک تیرے سائے خودی کے تار ٹوٹے ہوئے ہیں کیونکہ تو مولانا سے روم کے نفوس سے



بے پروا ہے۔ یعنی مولانا سے روم نے مشنومی میں حکمت کے جوائن مولیٰ موقیٰ تہجیر دیے میں توشنے  
انہیں دامن میں نہیں چنا۔

## جدت

سیمما۔ پیشانی ہ

۱۔ اگر تو زمانے کو اپنی نظر سے دیکھے تو تیری جس کی روشنی سے آسمان روشن ہو جائیگا  
مزا ہے کہ اگر تو عشق حق میں ڈوب کر فانی کو درجہ کمال پر پہنچانے تو تجھ میں ایسی بصیرت  
پیدا ہو جائے کہ جب تو کائنات پر نظر ڈالے تو زمین سے آسمان تک ساری فنماتہ سے روشن  
افکار کے نور سے ننوز ہو جائے ہ

۲۔ جب تجھ میں ایسی نظر پیدا ہو جائے گی تو سورج تیری چمکاری سے روشنی حاصل کر لے  
اور چاند کی پیشانی سے تیری تقدیر ظاہر ہوگی ہ

۳۔ تیرے موقیٰ میں آب و تاب کی بولہوں میں ان سے دریاؤں اور سمندر میں طوفان  
پیدا ہو جائیں۔ تیری ہنرمندی میں معجزے کی وہ شان نمایاں ہو جائے، جسے دیکھ کر فطرت بھی سراسر  
ہونے لگے ہ

۴۔ سب کچھ اسی حالت میں حاصل ہو سکتا ہے کہ ہنرمند زمانے کو دوسروں کی نظر سے نہیں  
اپنی نظر سے دیکھنے لگے ہ

۵۔ اگر تو غیروں کے افکار اور خیالات کا شکاری بن جائے تو یہ کس قدر افسوس کی بات  
ہے، غافل! کیا تیری پہنچ اپنی خودی تک بھی نہیں ہ

## مرزا بیدل

بیدل۔ مرزا عبدالقادر۔ بیدل عظیم آبادی بوسطن کے مشنومی ویرا کا مشہور و سنی شاہ تہ



کشتود - کھولنا - کشائش :

۱- یہ زمین ، یہ بیابان ، یہ پہاڑ ، یہ نیلا آسمان حقیقت میں موجود ہیں یا جو کچھ مجھے نظر آ رہا ہے ، یہ میری غلط دیکھنے والی آنکھ کا دھوکا ہے ؟

۲ کونئی کہتا ہے کہ دنیا کا وجود نہیں ، کونئی کہتا ہے کہ ہے ۔ اب کسی کو کیا معلوم کہ یہ حقیقت میں ہے یا نہیں ؟

۳- میرزا بیدل نے یہ گروہ بڑی خوبی سے کھول کر رکھ دی ہے ، جس کا کھولنا بڑے بڑے فلسفی اور حکیم مشکل سمجھتے رہے :

۴- میرزا میمون فرماتے ہیں : اگر دل میں زیادہ سے زیادہ کشادگی اور وسعت ہوتی تو اس باغ کا کوئی نشان نہ ملتا ۔ مصیبت یہ ہے کہ دل میں کافی وسعت اور کشادگی موجود نہ تھی ۔ اس کی مثال یوں سمجھو کہ صراحی تنگ تھی ۔ جب اس میں شراب ڈالی گئی تو رنگ نکل کر باہر بیٹھ گیا ۔ مراد یہ ہے کہ ہمیں اس دنیا کا جو بھی نشان نظر آتا ہے ، اسے اپنے دل کی تنگی کا نتیجہ سمجھنا چاہیے ۔ شراب کا رنگ بیدل کے نزدیک اس لیے نظر آتا ہے کہ صراحی میں اس کے لیے جگہ نہیں ہوتی ۔ گویا میرزا صاحب کے خیال کے مطابق یہ دنیا خدا کی تخلیقات کا پر تو ہے ۔ ہم میں یہ صلاحیت نہیں کہ تمام تخلیقات کو اپنے دل میں سمیٹ لیں ۔ جو تخلیقات باہر رہ جاتی ہیں ، وہ اس دنیا کا نشان بن جاتی ہیں :

## جلال و جمال

۱- میں تو اپنے لیے حضرت علی مرتضیٰؑ کے زود ہی کو کافی سمجھتا ہوں ۔ اگر تجھے افلاطون کی تیزی عقل فکر ملی ہوتی ہے تو خدا مبارک کرے :

۲- میری نظر میں جمال ، حسن اور زیبائی اسی نظارے میں ہے کہ قوت کے سامنے آسمان بھی سجدے میں گر پڑتے ہیں ۔ گویا جلال بذات خود جمال کا مرقع پیش کر رہا ہے :

۳- اگر جلال نہ ہو تو حسن و جمال میں تاثیر کب پیدا ہو سکتی ہے ؟ اس کی مثال یہ ہے کہ اگر نغمے میں آگ کی حرارت نہ بھری ہو تو وہ نر سانس رہ جاتا ہے :



بیشک نغمہ سانس کی کشش اور قوت سے پیدا ہوتا ہے، لیکن اگر اُس میں وہ سوز نہ ہو جو بسنے والوں کے دلوں میں آگ لگا دے تو اس نغمے اور خالی سانس میں کیا فرق رہ جائے گا؟

۴۔ میری یہ کیفیت تو یہ ہے کہ اگر مجھے سزا کی غرض سے دوزخ میں ڈالا جائے اور اس کی آگ کے شعلے تیز و تند، زبردست اور پکینے والے نہ ہوں تو میں اس دوزخ کو قبول نہ کروں گا۔ گویا مجھے سزا کے لیے بھی وہی آگ ورکار ہے، جس میں جلال کی شان نمایاں ہو۔

اقبال کے نزدیک جلال کمال پر پہنچ جائے تو وہ جمال اور زیبائی کی شان پیدا کر لیتا ہے +

## مصوّر

بہزاد - ایک مشہور مصوّر +

- ۱۔ خیالات کی موت کس درجہ عام ہو گئی ہے! ہندوستانیوں نے بھی اہل یورپ کی پردی شروع کر دی اور ایرانیوں نے بھی +
- ۲۔ مجھے تو یہی غم کھائے جا رہا ہے کہ ہمارے زمانے کے مصوّر اہل ایشیا کا وہ سردر بھی کھو بیٹھے ہیں، جو ابتدا سے ان کا خاص جوہر سمجھا جاتا تھا۔ یعنی ان میں وہ ادا بھی باقی نہ رہی، جو ایشیا میں لذت و سرور کا پیغام تھی +
- ۳۔ اے بہزاد! تیرے کمالات معلوم ہیں۔ ہم جانتے ہیں کہ تو پُرانی مصوّر ہی بھی جانتا ہے اور نئی بھی +
- ۴۔ یہ بھی جانتے ہیں کہ تو نے قدرتی نظاروں کی تصویریں کھینچ کر دنیا کے سامنے فطرت کے راز آشکار کیے ہیں اور خود بھی انھیں دیکھا ہے، لیکن یہ تو بتا کہ تو نے قدرت کے آئینے میں کبھی اپنی خودی بھی دکھائی ہے؟

## سرودِ جلال

اس نغمہ میں اقبال نے یہ بتایا ہے کہ خودی کے نقطہ نگاہ سے کون سا ... ہے؟



معنی - نغمہ گانے والا ،

مجم و زبیر - پنجم مدغم اونچے اور نیچے سرہ

مشروع - شریعت کی رو سے جائزہ

۱۔ نغمہ گانے والا جب کچھ گاتا ہے تو اس کے اونچے اور نیچے سُرہوں سے تھوڑی دیر کے لیے دل شگفتہ تو ہوتا ہے ، لیکن اگر یہ شگفتگی ہمیشہ کے لیے زندہ اور پائدار نہ رہے تو اسے قابل توجہ سمجھنا پس بنا پر جائز ہے ؟

۲۔ وہ نغمہ ابھی آسمانوں کے سینوں میں چھپا ہوا ہے ، جس کی گرمی سے ستاروں کا وجود پانی بن کر نہ نکلے ؟

۳۔ جس کی تاثیر آدمی کو غم اور خوف کی آلائش سے پاک کر دے اور غلامی سے سلطانی کا رتبہ پیدا ہو جائے ؟

غم اور خوف سے اشارہ ہے قرآن مجید کی آیت کے اس ٹکڑے کی طرف :

الآن ادلیاء اللہ لا خوف علیہم ولا

سُن رکھو جو لوگ اللہ کے دوست ہیں ان کے

ہم یخزن ہوں ۔

یہ نہ ڈر ہے ، نہ وہ غم کھاتے ہیں ؟

جو نغمہ انسان کو غم اور خوف سے پاک کر دے ، اس سے بڑی نعمت اس دنیا میں کیا ہو سکتی ہے ؟

۴۔ وہ نغمہ ایسا ہو کہ پائدار ستاروں کی اس جہول بھتلیاں کو باقی نہ چھوڑے ۔ صرف تو باقی

رہ جائے یا تیرا موجود الا اللہ کا زمزمہ ۔ یعنی توحید کا نغمہ ؟

۵۔ خود د کے عالموں کے نزدیک یہی نغمہ جائز ہے ، لیکن یہ نغمہ ابھی تک اس انتظار میں ہے

کہ کوئی باکمال گانے والا پیدا ہو اور اسے گائے ؟

## سرودِ عرام

۱۔ میرے ذکر کرنے میں صوفیوں کا سوز اور سرور موجود نہیں ۔ نہ مجھے ایسی فکر پتھر ہے

بجہ ثواب اور عذاب کا تزار و بنا سکوں ۔ یعنی نہ میں صوفیوں کی طرح سوز و سرور سکھاتا ہوں ، نہ یہ کہتا ہوں کہ میری باتیں مانوسے تو ثواب واصل ہوگا ، نہ مانوسے تو عذاب میں مبتلا کیے جاؤ گے ؟

۲۔ شہداء عالمِ ادبیت اور قرآن کو خوب سمجھتا ہے ۔ میں تو نہ کہتا ہوں کہ خدا کرے اسے



سہمی اس گزارش سے اتفاق ہو ۛ

۳۔ جس نغمے میں موت کا پیغام چھپا ہوا ہو تو وہ نغمہ خواہ بانسری پر لگایا جائے، خواہ چنگ پر، خواہ رباب پر، میرے نزدیک صریح حرام ہے۔ یعنی جس موسیقی سے قوم میں عمل کی روح افسردہ ہو جائے، وہ موسیقی ہر حالت میں حرام ہونی چاہیے۔ اس نظم اور اس سے پہلی نظم میں سماع کے جائز اور ناجائز ہونے کا مسئلہ بھی نہایت عمدہ انداز میں حل کر دیا ۛ

## فوارہ

۱۔ یہ نندی کی طرح بہتا اور خاک سے بعل گیر رہنا نغمے تو کچھ اچھا نثارہ معلوم نہ ہوا ۛ  
مطلب یہ کہ نندی بہتی ہے لیکن زمین کے ساتھ ساتھ بہتی ہے۔ اس سے اوپر نہیں اٹھتی۔  
کیوں؟ اس لیے کہ اس کے اندر رور نہیں ۛ

۲ اے نوجوان! تو اس نندی کی طرف نہ دیکھ، اُدھر فوارے پر نظر ڈال۔ دیکھ یہ اپنے اندرونی زور کے بل پر کتنا ادا پراختا ہے؛  
گویا اس نغم میں نندی کے مقابلے پر فوارے کو ترجیح دی گئی ہے، اس لیے کہ فوارے میں اندرونی جوش زیادہ ہے۔ یہ اگرچہ جزوی امتیاز ہے، لیکن اقبال نے اس سے بھی تعلیم و تربیت کا فائدہ اٹھالیا ۛ

## شاعر

۱۔ ایشیا کے جنگل میں بانسری اس بات کی محتاج ہے کہ کوئی اسے پھونک کر بجائے۔ اے شاعر! تیرے سینے میں ایسا سانس ہے یا نہیں جو اس بانسری کو بجاسکے؟

۲ جس قوم کی خودی غلامی کے اثر سے کمزور ہو چکی ہو، اس کے لیے ایرانی نے اچھی نہیں۔ وہ اس کی خودی کو اور کمزور کر دے گی ۛ

۳ اے شاعر! تیرے پاس شیشے کی صراحی ہو یا مٹی کا مٹکا، لیکن تیری شراب تموار کی طرح



- تیز ہونی چاہیے ۛ
- مراد یہ کہ کلام کی ظاہری شان و شوکت اونچی ہو یا نہ ہو، لیکن معنی کے لحاظ سے ایسا ہونا چاہیے کہ جو بھی پڑھے، زندگی کی نئی روح سے سرشار ہو جائے ۛ
- ۴۔ واضح رہے کہ آسمانوں کے نیچے ایسی دنیا کوئی نہیں، جہاں اڑے بھڑے اور جدوہد کیے بغیر ایرانی شہنشاہوں کا تخت مل سکے ۛ
- ۵۔ عشق کی راہ میں ہر لحظہ نئے طور آتے ہیں اور ان پر تجلی کی نئی بجلیاں چمکتی ہیں۔ خدا کرے کہ اس راہ کی منزلیں کبھی ختم نہ ہوں ۛ

## شعرِ محم

متزلزل - ڈگکانے والی ۛ

- ۱۔ اگرچہ ایرانی شاعری بڑی پُرسور اور دل آویز ہے، لیکن اس سے خودی کی تلوار تیز نہیں ہوتی ۛ
- ۲۔ اگر صبح کے وقت نغمے گانے والے پرندے کے نغمے سے باغ پر افسردگی چھا جائے تو اس پرندے کے لیے یہی بہتر ہے کہ چپ رہے ۛ
- ۳۔ جس ضرب سے پرویز کی سلطنت میں زلزلہ پیدا نہ ہو، وہ اگر پہاڑوں کو بھی توڑ ڈالے تو اس سے کیا حاصل؟ یعنی ہر ضرب کی حیثیت کا اندازہ اس بنا پر کیا جاسکتا ہے کہ اس سے اصل مقصد کسی حد تک پورا ہوا۔ پہاڑوں کو توڑنے اور پارہ پارہ کرنے سے کیا ہاتھ آسکتا ہے؟ اصل ضرب تو وہ ہے جو شہنشاہی کا خاتمہ کر کے جمہوریت کے لیے میدان ہموار کرے ۛ
- ۴۔ اقبال! یہ پتھروں کو توڑنے کا زمانہ ہے۔ جو کچھ آئینے میں دکھاتے ہیں، اس سے بچنا چاہیے ۛ مطلب یہ کہ سخت مشقت کا دور ہے۔ اس میں جان بازی اور مشقت کی تعلیم دینے کی ضرورت اس کے سوا جو کچھ ہے، وہ اس دور کے لیے اس نہیں، لہذا اس سے بچنا چاہیے ۛ



# ہنزوران ہنسند

اعصاب - عصب کی جمع - رگ پختے +

۱- ہندوستان کے ہنزوروں کی حقیقی حیثیت واضح کرتے ہوتے فرماتے ہیں کہ ان لوگوں کے خیالات عشق اورستی کے لیے موت کا پیغام ہیں۔ ان کی اندھیری فکر میں قوموں کے مزار بننے ہوئے ہیں، یعنی یہ جو کچھ پیش کرتے ہیں، وہ قوموں کی زندگی برباد ہی کرنے کا باعث ہوتا ہے +

۲- ان کے بُت خانوں میں موت کی تصویریں پیش کی جاتی ہیں۔ یہ ایسے برہمن ہیں جن کا ہنز زندگی کی لذت سے بیزار ہے یعنی اس میں زندگی کی کوئی خصوصیت نظر نہیں آتی +

۳- یہ اونچے مقامات کو انسان کی آنکھ سے چھپاتے ہیں۔ اس کی روح کو سُلا دیتے ہیں اور اس کے بدن کو جگا دیتے ہیں۔ یعنی روحانی قوتوں کو بے دست و پا بنا کر حیوانی قوتوں کو جوش میں لاتے ہیں +

۴- ہندوستان کے شاعر ہوں، یا مصوٰر، یا افسانہ نویس، افسوس کہ ان سب کے رگ پختیں پر عورت سوار ہے۔ یعنی یہ عورتوں کی تصویریں اور کردار ایسے انداز میں پیش کرتے ہیں، جس سے لوگوں کی نفسانی خواہشات بھڑک اٹھیں۔ اسی میں ان کا کمال فن محدود ہو کر رہ گیا ہے۔ لہذا اس سے قوم کو زندگی کا کیا سبق مل سکتا ہے ؟

## مرد بزرگ

اس نظم میں اقبال نے مرد بزرگ کی تصویر کھینچی ہے، وہ بڑی حد تک انھیں کی تصویر ہے +

عمیق - گہری + تخلیق - پیدا کرنا + دقیق - لفظی معنی باریک - نازک +

۱- مومن کی نفرت بھی گہری ہوتی ہے اور محبت بھی گہری۔ اس لیے کہ وہ اپنی نفرت اور محبت کو خدا کی رضا کے تابع رکھتا ہے۔ اگر وہ کسی پر سختی بھی کرتا ہے تو اس میں شفقت کا رنگ ہوتا ہے، کیونکہ اس کی سختی سزا کے لیے نہیں بلکہ اصلاح کے لیے ہوتی ہے۔ یہ بھی خدا کی رضا کے تابع رہنے کی ایک خصوصیت ہے +

۲- وہ اگرچہ تقلید کے اندھیرے میں پرورش پاتا ہے، مگر اس کی طبیعت کا تقاضا یہ ہوتا ہے



کہ ہمیشہ نئی تجویزیں پیدا کرے ۛ

- ۳- وہ انجمن میں بھی بیٹھے تو اسے تنہائی کی لذت حاصل رہتی ہے اس لیے کہ وہ سین چل میں زندگی کے اصلی نصب العین یعنی خدا کی رضا کو نہیں بھلا تا۔ اس کی حیثیت شرح محفل کی ہوتی ہے جو سب سے جدا بھی رہتی ہے اور روشنی کے ذریعے سے سب کی دوستی کا حق بھی ادا کرتی ہے ۛ
- ۴- مرد مومن کے خیال اور فکر کی چمک دمک صبح کے سورج کی طرح ہوتی ہے۔ وہ باتیں بہت سیدھی سادھی کرتا ہے، لیکن ان کے معنی بہت باریک اور نازک ہوتے ہیں ۛ
- ۵- اس کے دیکھنے کا انداز زمانے سے بالکل جدا ہوتا ہے۔ جو لوگ طریقت کے پیرو مرشد ہونے کا دعویٰ دار ہیں وہ اس کے حالات سے آگاہ نہیں ہوتے ۛ

## عالم نو

- ۱- جس شخص کا دل زندہ ہو اس سے تقدیر کے راز چھپے نہیں رہ سکتے۔ وہ خواب میں نئی دنیا کی تصویر دیکھتا ہے ۛ
- ۲- صبح کے وقت اذان کی آواز اسے جگاتی ہے تو جس دنیا کا نقشہ اس نے خواب میں دیکھا اسے بتانے اور تیار کرنے میں لگ جاتا ہے ۛ
- ۳- اس نئی دنیا کا بدن زندہ دل کی مٹی ہوتی ہے اور روح اس کا نعرہ تکبیر ۛ

## ایجاد معانی

- ۱- اگرچہ نئے نئے معنی پیدا کرنے کی صلاحیت اللہ تعالیٰ کی طرف سے عطا ہوتی ہے، لیکن ہنرمند آدمی کوشش سے بے پروا نہیں ہو سکتا۔ اسے لازماً لگاتار جدوجہد کرنی پڑتی ہے ۛ
- ۲- خواجہ حافظ شیرازی کا شراب خانہ شاعری ہو یا بہزاد مصور کا بت خانہ تصاویر، اس قسم کی چیزیں رگوں کے خون کی گرمی ہی سے تیار ہوتی ہیں۔ یعنی ان کے لیے سخت محنت کرنی پڑتی ہے ۛ



۳ حق یہ ہے کہ لگاتار محنت کے بغیر کوئی بھی جوہر نہیں نکلتا۔ فریاد کا گھر تیشے کی چنگاری کے دم سے روشن ہے۔ یعنی فریاد نے پتھروں پر تیشہ چلایا، اس سے چنگاریاں نکلیں، یہی چنگاریاں اس کے لیے شہرت کا باعث بنیں۔ اگر فریاد سے انجینئر یا مزدور مراد لیے جائیں تو ظاہر ہے کہ محنت کے بغیر انھیں نہ روزی مل سکتی ہے، نہ شہرت ۛ

## موسیقی

۱۔ جس نغمے کو سن کر تیرا چہرہ روشن اور چمکیلا نہ بن جائے، سمجھ لینا چاہیے کہ وہ نغمہ غزل گانے والے کا خون ٹھنڈا ہونے کی دلیل ہے۔ یعنی حقیقی نغمہ وہی ہے، جو سننے والے کے دل میں جوش عمل پیدا کر دے اور اسے بلند مقاصد کے لیے جدوجہد میں لگا دے۔ جس میں یہ خصوصیت نہ ہو، وہ گانے والے کی بے ہمتی اور بے جوشی کی تصویر ہوتا ہے ۛ

۲ جس بانسری بجانے والے کا ضمیر پاک نہ ہو۔ یعنی جس کی نیت اخلاص، پاکیزگی اور مقاصد کی بندگی سے خالی ہو، اس کے متعلق مان لینا چاہیے کہ وہ نغمہ نہیں گاتا بلکہ اپنے سانس کے ذریعے سے نغمہ میں زہر بھرتا ہے ۛ

۳ میں مشرق اور مغرب کے لالہ زاروں میں پتھر چکا ہوں، سب چمن میں نے دیکھے ہیں، لیکن کسی میں بھی لالے کے پھول کا گریبان چاک نہیں دیکھا۔ یعنی وہ موسیقی مجھے کہیں نہ مل سکی، جو دلوں میں جوشِ عمل کی حرارت بھردے ۛ

## ذوقِ نظر

خون گرفتہ - قتل کے لائق ۛ  
تعرزیہ - مزا دینا ۛ  
معلوم نہیں یہ کس چینی کا واقعہ ہے، لیکن اقبان کی زبان مبارک سے کئی مرتبہ یہ واقعہ سنا۔ فرمایا کرتے تھے کہ چینی عموماً موت سے بے پروا ہوتے ہیں۔ وہ قتل گاہ کی طرف اسی شان سے جاتے ہیں۔



جس شان سے کوئی کسی کی دعوت میں جائے ۛ

- ۱- ایک چینی کو قتل کی سزا ملنے والی تھی۔ سزا جاری ہونے کے وقت اس نے جلاؤ سے کہا:
- ۲ ذرا ٹھہر جا، مجھے یہ نظارہ بہت پیارا لگتا ہے۔ میں چاہتا ہوں، ذرا تیری تلوار کی چمک دمک دیکھ لوں۔ اقبال کہتے ہیں، اس ہمت اور بے خوفی سے واضح ہو گیا کہ اس کی خودی بہت بلند تھی ۛ

## شعر

- ۱- میں شعر کی حقیقت سے تو واقف نہیں، لیکن اتنا جانتا ہوں کہ یہ ایک نکتہ ہے۔ قوموں کی زندگی اس کی شرح ہے ۛ
- ۲- جو شعر ہمیشہ کی زندگی کا پیغام ہے، وہ یا تو جبریلؑ کا نغمہ ہے یا اسرافیلؑ کی آواز۔ یعنی یا تو اس سے اسی طرح اخلاق پاکیزہ ہوتے ہیں، جس طرح حضرت جبریلؑ کے پیغام سے پاکیزہ ہوتے تھے۔ یا وہ اسی طرح مردہ قوموں میں زندگی کی نئی روح پیدا کر دیتا ہے، جس طرح حضرت اسرافیلؑ کی آواز سے مردے زندہ ہو جائیں گے ۛ

## قص و موسیقی

اہرمن - شیطان ۛ

- ۱- شاعری سے جبریلؑ اور شیطان دونوں کی جان میں روشنی آتی ہے۔ یعنی اس سے نیک و بد دونوں کام لیے جاسکتے ہیں۔ نارچ اور گانے سے محفل میں سرور بھی پیدا ہوتا ہے اور سوز بھی ۛ
- ۲- ایک چینی حکیم نے فن کے بھید ان لفظوں میں ناش کیے ہیں کہ شاعری گانے کی روح ہے اور نارچ اسی کا بدن۔ یعنی شعر کے سوا کوئی چیز گائی نہیں جاسکتی اور نارچ گانے کو مجسم صورت میں پیش کرتا ہے ۛ



## ضبط

- میشی : بھیڑ پن - بزدلی +  
 رو باہمی : توڑی کی نصبت یعنی مکاری +
- ۱۔ دنیا داروں کا طریقہ یہ ہے کہ وہ زمانے کے گلے شکوے میں لگے رہتے ہیں۔ درویشی کی شان یہ نہیں کہ زخم کھائے اور آہ کرے +
- ۲۔ ایک عقل مند بوڑھے نے مجھے تنہائی میں یہ نکتہ سمجھایا کہ آہ و فریاد کو ضبط کرنا شیروں کا کام ہے اور آہ و فریاد کرنا مکاری بھی ہے اور بزدلی بھی +

## رقص

- ۱۔ جسمانی ناچ کے پیچ اور خم یورپ والوں کے لیے چھوڑ دے۔ روح پر رقص کی کیفیت طاری ہو تو حضرت موسیٰؑ کی ضرب پیدا ہوتی ہے +
- ۲۔ جسمانی رقص کا صلہ منہ اور حلق کی پیاس کے سوا کچھ نہیں اور روحانی رقص کا صلہ درویشی اور شہنشاہی ہے +



سیاسیاتِ مشرق و مغرب



# اشتراکیت

قل العفو: اشارہ ہے قرآن مجید کی آیت کے اس ٹکڑے کی طرف:

وَيَسْأَلُونَكَ مَاذَا يُنْفِقُونَ قُلِ الْعَفْوُ - تجھ سے پوچھتے ہیں کہ کیا خرچ کریں - تو کہہ دے

جو بچے اپنے خرچ سے +

اس سے مراد یہ ہے کہ اللہ کی راہ میں مسلمان کے لیے وہ سب کچھ خرچ کر دینا زیبا ہے، جو

اس کی جائز ضرورتیں پوری ہونے کے بعد بچ رہے +

۱- قوموں کے طور طریقے دیکھ کر معلوم ہو جاتا ہے کہ روس سرمایہ داری کو ختم کرنے کے لیے جس

تیزی سے کام لے رہا ہے، وہ خاندان سے خالی نہیں +

۲- انسانی دماغ شوخ باتیں سوچنے پر مجبور ہو گیا اور زمانے نے پرانے طریقوں سے بیزاری

اختیار کر لی +

۳- انسان نے جن مجیدوں کو حرص و ہوس کے جنون میں چھپا رکھا تھا، معلوم ہوتا ہے کہ

وہ اب آہستہ آہستہ کھل رہے ہیں +

۴- اے مسلمان! تو قرآن مجید میں غور و فکر کر۔ میری دعا ہے کہ اللہ تجھے سیرت و کردار کو نئے

ساپنے میں ڈھالنے کی توفیق عطا فرمائے! نیا سانچا وہی ہونا چاہیے، جو قرآن مجید نے انسانوں کے لیے

پیش کیا ہے +

۵- قرآن مجید کا ارشاد تھا کہ جائز ضرورتوں سے جو کچھ بچے، وہ خدا کی راہ میں خرچ کر دیا جائے۔

یہ حقیقت اب تک لوگوں کی نظروں سے چھپی ہوئی ہے۔ اگر مسلمان قرآن پر عمل شروع کر دیں تو امید

ہے کہ یہ حقیقت دنیا پر آشکارا ہو جائے گی اور محنت و سرمایہ کے درمیان جو کشاکش جاری ہے،

اس کے ختم ہونے کی صورت پیدا ہو جائے گی یا کم از کم اسلامی معاشرہ اس مصیبت سے محفوظ رہے گا +

# کارل مارکس کی آواز

کارل مارکس جرمنی کا یہودی تھا۔ ابتدا میں وہ جرمنی کے مشہور فلسفی ہیگل کا پیرو تھا۔ پھر



اس کے خیالات میں ایک انقلاب پیدا ہو گیا۔ وطن سے اسے نکلنا پڑا۔ عمر کے آخری ایام انگلستان میں بسر کیے۔ وہیں ۱۸۸۲ء میں وفات پائی۔ "سرمایہ" اس کی مشہور کتاب ہے جسے کمیونسٹوں میں بہت مقبولیت حاصل ہے۔ مارکس ہی دراصل موجودہ زمانے کی اشتراکیت یا کمیونزم کا بانی ہے۔

مُہرہ بازی - لفظی معنی نہروں سے کھیلنا۔ مراد عیاری مکاری ہے۔  
مرزبوج دار - لفظی معنی نہ گنا اور ٹیڑھا رکھ۔ اصطلاح میں ان حکموں کے لیے استعمال ہوتا ہے، جن کا بجالاتا ممکن نہ ہو۔ مطلب یہ کہ بنظاہر سب کچھ دوسرے کے کاتے میں ڈالنے کی کوشش کرنا لیکن حقیقت میں کچھ نہ دینا ہے۔

۱۔ کارل مارکس معاشیات کے ان عالموں اور فلسفیوں سے مخاطب ہے جو سرمایہ داری کے حامی ہیں۔ کہتا ہے کہ تم لوگ علم اور حکمت کے مُہرے تو بہت پھینکتے ہو اور بحث و تکرار کی نمائش بھی خوب کرتے ہو، لیکن اس سے حاصل کیا ہوگا؟ دنیا کا رنگ بدل گیا۔ اب اسے پرانے خیالات کی نمائش گوارا نہیں ہے۔

۲۔ اے معاشیات کے فلسفی! تیری کتابوں میں رکھا ہی کیا ہے۔ وہ فلسفہ معاشیات اب کسی کی نظروں میں کیا سما سکتا ہے، جو تو سرمائے کی حمایت میں پیش کرتا رہا۔ زمانہ بدل گیا۔ اب اس فلسفے کی حیثیت اس سے زیادہ کچھ نہیں کہ وہ بیچ و خم والے خطوں کا ایک مجموعہ ہے۔ اس میں مزدوروں کی ہمدردی کے دعوے تو بے شک کیے جاتے ہیں، لیکن عملاً ان کے لیے کچھ کیا نہیں جاتا۔ اس قسم کی انجوبہ کاریوں کو کون قابل توجہ سمجھ سکتا ہے؟

۳۔ یورپ کے بت خانوں کو دیکھو یا کلیساؤں کو یا درس گاہوں کو۔ وہاں اس کے سوا کیا رکھا ہے کہ مکار عقل اپنی نمائش سے عرص و ہوس کی غوریزیاں چھپانے کی کوشش کرتی ہے؛ یعنی سرمایہ داروں نے دولت سمیٹنے کے لیے جو ہتھکنڈے اختیار کر رکھے ہیں، درس گاہوں، کلیساؤں وغیرہ میں انہیں کی تائید ہوتی ہے۔

## انقلاب

۱۔ زندگی کا سوز و ساز نہ ایشیا میں ملتا ہے نہ یورپ میں۔ ایشیا میں محکومی کے باعث خودی



پر موت طاری ہوگئی۔ یورپ میں لادینی اور خداناترسی کے باعث ضمیر مردہ ہو گئے۔ ایسی حالت میں زندگی کے سوز و ساز کی کیا امید ہو سکتی ہے ؟

۲۔ دلوں میں انقلاب کا ولولہ لہریں لے رہا ہے۔ معلوم ہوتا ہے کہ اس بوڑھے جہان کی موت کا وقت قریب آگیا ہے۔ یعنی انقلاب آئے گا تو اس دنیا کا پرانا اور فرسودہ نظام بدل جائے گا اور اس کی جگہ نیا نظام لے لے گا۔ اسی کا دوسرا نام پرلے جہان کی موت ہے ۔

## خوشامد

۱۔ اگرچہ میں دنیا کے کاموں سے واقف نہیں، لیکن ظاہر ہے کہ اہل نظر سے کوئی بھید پھپھپانہیں رہ سکتا ۔

۲۔ نیا دستور جاری ہو گیا۔ نیا وفد آگیا۔ تو بھی وزیروں کی خوشامد کر کے کوئی عہدہ منصب یا جاگیر لے لے ۔

یہ نظم ۱۹۳۵ء میں لکھی گئی تھی، جب وہ دستور منظور ہو چکا تھا، جسے ہمارے ہاں صوبائی خود مختاری کا دستور کہا گیا، لیکن اس کے لیے انتخابات ۱۹۳۶ء کے آخر میں ہوئے تھے اور اپریل ۱۹۳۷ء سے وہ جاری ہوا۔ یا تو یہ سمجھنا چاہیے کہ اقبال نے اسی دستور کو سامنے رکھ کر یہ شعر کہا یا یہ سمجھنا چاہیے کہ یہ شعر دو عملی کے نظام سے متعلق ہے جو ۱۹۲۱ء سے اپریل ۱۹۳۷ء تک جاری رہا۔ اس میں بھی وزیر ہوتے تھے ۔

۳۔ البتہ یہ مجھے معلوم نہیں کہ اگر کوئی شخص انوکورات کا شہباز قرار دے دے تو یہ خوشامد ہوگی یا حقیقت ؟

مراد یہ ہے کہ وزیروں کو عہدے اور منصب کے لحاظ سے تو بہت بڑا سمجھا جاتا ہے، لیکن یہ امر غور طلب ہے کہ آیا انہیں حقیقت میں وزیروں کے سے اختیارات حاصل ہیں کہ نہیں ؟ اقبال کے نزدیک ان کی کیفیت وہی ہے، جیسے انوکورات کے وقت کا شہباز کہ دیا جائے۔ یہ بظاہر خوشامد ہوگی، اس لیے کہ بہت بڑا لقب دے دیا گیا۔ غور سے دیکھا جائے تو حقیقت ہوگی ۔



# مناصب

فسونی - جس پر جادو کر دیا گیا ہو \*

- ۱- مسلمان پر فرنگیوں کا جادو چل گیا ہے اور وہ اونچے عہدوں کی خاطر یورپی حاکموں کے پیچھے پھر رہا ہے۔ یہاں تک کہ بہترین قومی اور دینی مقاصد بھی ان عہدوں کی خاطر برباد کرنے کے لیے تیار ہے۔ اس سبب سے خدامست درویش کی آنکھوں میں بے اختیار آنسو آگئے ہیں \*
- ۲- خدا کرے تیرے ان اونچے عہدوں کی خیر ہو جن کے لیے تو نے اپنی خودی کو برباد کر دیا \*
- ۳- مگر کوئی شخص یہ بات چھپانا بھی چاہے تو چھپ نہیں سکتی۔ ہر ہوش مند آدمی اسے بخوبی جانتا ہے \*

۴- بات یہ ہے کہ حکمران لوگ محکوموں سے صرف عقل کا جوہر خریدتے ہیں، لیکن انھیں اپنی حکمرانی میں شریک نہیں کرتے۔ یعنی حقیقی اختیارات کی باگ ڈور ان کے ہاتھ میں نہیں دیتے۔ صرف معمولی باتوں پر ٹٹھا دیتے ہیں۔ مثلاً کبھی خطاب کے ایک دو حرف بڑھا دیے۔ کبھی کوئی جاگیر دے دی، کبھی کسی عزیز یا رشتہ دار کو ملازمت میں لے لیا وغیرہ \*

# یورپ اور یہود

متولی - مہتمم، نگران، انتظام کرنے والا \*

- ۱- اگرچہ یورپ میں عیش و عشرت کے سامان حد سے بڑھے ہوئے ہیں۔ وہاں حکومت بھی ہے اور تجارت بھی، لیکن سینے بے نوا ہیں اور دلوں کے لیے تسلی کا کوئی سہارا نہیں \*
- ۲- یورپ کی فضا کارخانوں کی مشینوں کے دھوئیں سے تاریک ہو گئی ہے۔ یہ وادی اس قابل نہیں کہ وہاں تجلی کی بارش ہو \*
- ۳- یورپ کی تہذیب پر جوانی ہی میں جان کنی کی حالت طاری ہو گئی۔ یہ مر رہی ہے۔ گرجے باقی رہ جائیں گے۔ شاید یہودی ان کے نگران اور سرپرست بن جائیں، اس لیے کہ وہ دولت مند ہیں اور تمام گرجوں کو خرید سکتے ہیں \*



# نفسیاتِ غلامی

رُوم - بھاگنا • آہو - ہرن •

۱- قوموں پر محکومی کا دور طاری ہو جائے تو اُس وقت بھی ان میں عالم، شاعر اور فلسفی پیدا

ہوتے رہتے ہیں •

۲- مگر اللہ کے ان بندوں کا مقصد ایک ہوتا ہے۔ وہ معنی کی تشریح میں کتنے ہی درجہ کمال پر پہنچ

جائیں، یہ مقصد ہر وقت ان کے سامنے رہتا ہے •

۳- مقصد کیا ہوتا ہے، بیکہ شیروں کو ہرن کی طرح مقابلے سے بھاگ نکلنے کی تعلیم دیں اور اس

تعلیم کو مختلف طریقوں سے اس قدر عام کر دیں کہ شیری کی حکایت بھی نہ رہے •

۴- یہ لوگ ظاہر اعلیٰ اور دینی مسائل کی تشریح و تفسیر کرتے ہیں، لیکن حقیقت میں ان کا مدعا یہ

ہوتا ہے کہ غلاموں کو غلامی پر رضا مند کر دیں۔ یعنی ان میں آزادی حاصل کرنے کی کوئی طلب باقی نہ رہ جائے،

پاک و ہند کے مسلمانوں کی تاریخ محکومی بھی اس حقیقت کی بیسیوں مثالیں پیش کر سکتی ہے۔ مثلاً

(ا) سٹلوں کے سہری دور میں فرنگی لٹیرے حاجیوں کے جہازوں پر بھی یورشیں کر دیتے تھے۔

یہاں کے بعض عالموں نے فتویٰ دے دیا کہ ان حالات میں حج کا سفر نہ فقط جائز ہی نہیں بلکہ گناہ ہے

حالانکہ فرنگی مال و دولت کی حرص میں سات ہزار میل کا راستہ طے کر کے بحر ہند میں پہنچ گئے تھے اور

مسلمان ایک اہم دینی فرض کے لیے اپنی حفاظت کا انتظام بھی کرنے کی طرف متوجہ نہ تھے •

(ب) جہاد کو اس بنا پر غیر شرعی قرار دیا گیا کہ اس کے لیے ایسے امام کا ہونا ضروری ہے جس میں

امامت کی تمام شرطیں جمع ہوں۔ حالانکہ ایسے امام کی ضرورت اس لیے تھی کہ جہاد کا کام بہتر طریق پر انجام

پائے۔ مدعا یہ نہ تھا کہ جب تک تمام شرطیں پوری کرنے والا امام موجود نہ ہو، جہاد ہی نہ کرنا چاہیے •

ایسی اور بھی مثالیں پیش کی جا سکتی ہیں۔ یہ مسئلوں کی ایسی تشریح تھی، جس کا مدعا یہ تھا کہ لوگ غلامی

پر راضی ہو جائیں •



# بلشویک روس

- کسر - توڑنا + چامپا - صلیب - سولی + دہر تیت - خدا کا انکار - لاخا ہی +
- ۱ - خدا کی مرضی کے طریقے عجیب و غریب ہیں کوئی کچھ نہیں کہہ سکتا کہ دنیا کے ضمیر میں کون سی بات چکر لگا رہی ہے؟ اور قضا و قدر کا کارخانہ کیونکر اپنے مقاصد پورے کرتا ہے؟
- ۲ - روس کی حالت دیکھو - جو لوگ کل تک صلیب کی حفاظت کو اپنی نجات کا ذریعہ سمجھتے تھے، وہی آج صلیب کو توڑنے میں لگے ہوئے ہیں +
- بے شہر روس نازوں کے عہد میں مسیحیت کی حفاظت کا بہت بڑا مرکز تھا، لیکن بلشویکوں کے عہد میں وہ مسیحیت ہی نہیں، تمام مذہبوں کا سب سے بڑا دشمن بن گیا +
- ۳ - معلوم ہوتا ہے، خدا کی طرف سے لا مذہب اور دہری روس پر یہ حکم نازل ہوا ہے کہ عیسائیوں نے لات اور منات جیسے جو بت بنا رکھے ہیں، ان سب کو توڑ پھوڑ کر رکھ دے +

# آج اور کل

- خود افروز - اپنے آپ کو روشن کرنے والا +
- ۱ - جو قوم آج اپنے آپ کو روشن کرنے اور محنت و مشقت سے خون جگر کھانے کے لیے تیار نہیں، اسے آئندہ کل کے غم یا عیش کا کوئی حق نہیں - یعنی وہی قوم مستقبل میں عظمت کی حق دار ہے، جس کا حال اپنے جوہروں کی نمائش اور دل سوزی سے لبریز ہو +
- ۲ - وہ قوم آنے والی کل کے ہنگامے میں شریک ہونے کے لائق نہیں سمجھی جاسکتی، جس کی تقدیر میں آج کی جدوجہد نہیں +

# مشرق

مصطفیٰ کمال پاشا یا کمال اتاترک جو جدید ترکی کے شہرہ آفاق سپہ سالار تھے - انھیں کی



کوششوں نے ترکی کو غیروں کی محکومی کے خطرے سے نجات دلائی۔ وہی ترکی جمہوریت کے پہلے صعد تھے۔ ۱۹۳۸ء میں انتقال ہوا۔

رضاشاہ - رضاشاہ پہلوئی شاہ ایران جو معمولی حیثیت سے ترقی کر کے بادشاہی کے مرتبے پر پہنچے تھے، دارورسن - دار اسولی - رسن، رتا - دارورسن سے مراد ہے موت کا سامان۔

۱- میرے نغمے سے لالے کے پھول کا گریبان پھٹ گیا - صبح کی نسیم ابھی تک بارغ کی تلاش میں

سرگرداں پھر رہی ہے۔ یعنی اس کا کام ابھی شروع بھی نہیں ہوا۔

۲- ایشیا کی روح ایسے جسم کی تلاش میں تھی جو اس کے مقاصد پورے کر سکتا۔ خیال تھا کہ

مصطفیٰ کمال پاشا یا رضاشاہ پہلوی موزون جسم کا کام دیں گے۔ اب معلوم ہوا کہ نہ اس روح نے مصطفیٰ کمال میں ظہور کیا، نہ رضاشاہ پہلوی میں۔ ابھی وہ موزون جسم کی تلاش میں لگی ہوئی ہے۔

مطلب یہ کہ ان دو عظیم الشان شخصیتوں سے جو امیدیں وابستہ کی گئی تھیں، وہ پوری نہ ہو سکیں۔

۳- میں نے خودی کی تعلیم دے کر مشرقی قوموں کو بیدار کرنا چاہا۔ یہ تعلیم بھی دشمنان ایشیا

کے نزدیک سزا کی مستحق ہے۔ زمانہ اس غرض سے سزائے موت کا سامان تلاش کر رہا ہے۔

## سیاستِ افرنک

۱- اے خدا! اہل یورپ کی سیاست بھی تو بہ تو بہ تیری قدرت کے مقابلے کی دعویٰ دار ہے۔

لیکن تجھے تو سپ چھوٹے بڑے، امیر غریب پوجتے ہیں۔ اس سیاست کے پجاری صرف امیر لوگ ہیں یار نہیں۔

۲- تو نے تو آگ سے فقط ایک ابلیس پیدا کیا۔ یورپی سیاست نے مٹی سے لاکھوں ابلیس

پیدا کر دیئے۔

مراد یہ ہے کہ یورپی سیاست کا سارا کاروبار ابلیسی ہے۔ یہ سیاست جہاں جہاں پہنچی، اس

نے انسانوں میں ابلیس کی سی خصوصیتیں پیدا کر دیں۔



# خواجگی

۱۔ اہل سجادہ - پیری کی گدیوں کے مالک ۔ خواجگی - اُتانی ۔

۱۔ جسے موجودہ زمانہ کہا جاتا ہے ، یہ حقیقت میں پرانا ہی زمانہ ہے ۔ جس طرح پہلے مذہبی پیشوا ، پیر اور پروہت یا وہ لوگ سردار مانے جاتے تھے ، جن کے ہاتھ میں ملک کی باگ ڈور ہوتی تھی ، وہی عین بعین آج ہو رہا ہے ۔

۲۔ حقیقت حال پر نظر رکھتی جائے تو معلوم ہوگا کہ نہ یہ مذہبی پیشواؤں کی کرامت ہے اور نہ اُسے حکومت کے زور کا نتیجہ سمجھنا چاہیے ۔ واقعہ یہ ہے کہ ہزاروں سال سے لوگ غلامی کے عادی چلے آتے ہیں گویا غلامی ان کی گھٹی میں رچ گئی ہے ۔ بس جو چاہے ، ان پر حکومت کرتا رہے اور جدھر چاہے نہیں چلاتا جائے ۔

۳۔ جب غلاموں میں غلامی کی عادت پختہ ہو جاتی ہے تو پھر ان پر حکومت چلانے اور انہیں محکوم بنانے رکھنے میں کوئی مشکل پیش نہیں آتی ۔

# غلاموں کے لیے

۱۔ میں نے مشرق اور مغرب کے فلسفے کی کتابوں سے ایک نکتہ سیکھا ہے جو غلاموں کے لیے اکسیر کا حکم رکھتا ہے ۔

۲۔ نکتہ یہ ہے کہ دین ہو یا فلسفہ ، درویشی ہو یا سلطانی یہ سب چیزیں پختہ عقیدوں کی بنا پر قائم ہوتی ہیں ۔ یعنی کوئی بھی کام انسان کرنا چاہے ، جب تک اس کے لیے دل میں پختہ عقیدہ ، پائدار یقین اور بے پناہ ہمت پیدا نہ کر لے گا ۔ کامیابی کا منہ دیکھنا مشکل ہے ۔

۳۔ جس قوم کا دل پختہ عقیدوں سے خالی ہو ، وہ جو کچھ کہتی ہے ، بے روح اور بے جان ہوتا ہے اور جو کچھ کرتی ہے ، وہ ناکام اور بے نتیجہ رہتا ہے ۔



نظم کا ما حاصل یہ ہے کہ جو قوم غلامی سے نجات حاصل کرنا چاہے، اس کے لیے لازم ہے کہ پہلے اپنے اندر آزادی کا یقین پیدا کرے۔ اس کے بغیر نہ اس کی تقریر و گفتار میں اثر پیدا ہوگا نہ عمل و کردار میں وہ سرگرمی رونما ہوگی جو نصب العین تک پہنچنے کے لیے لازم ہے۔

## اہل مصر سے

ابوالہول۔ مصر میں اہرام کے پاس ایک بہت بڑا بت ہے جو ایک چٹان کو تراش کر تیار کیا گیا ہے۔ اس کا دھڑ شیر کا ہے اور چہرہ انسان کا۔ انگریزی میں اسے سفنکس کہتے ہیں اور عربی میں ابوالہول۔

۱۔ ابوالہول نے یہ نکتہ مجھے سکھایا۔ وہی ابوالہول جو پرانے زمانے کے بھیدوں سے خوب واقف ہے۔

۲۔ نکتہ یہ ہے کہ جس چیز کی بدولت قوموں کی تقدیریں اچانک بدل جاتی ہیں، وہ قوت ہے جس کا مقابلہ حکیموں اور دانوں کی عقل نہیں کر سکتی۔

۳۔ البتہ ہر زمانے میں اس قوت کی شکلیں مختلف ہو جاتی ہیں۔ کبھی یہ رسول اللہ صلی اللہ علیہ وآلہ وسلم کی تلوار بن جاتی ہے اور کبھی حضرت موسیٰ کا عصا، لیکن شکل بدلنے سے اس کی حقیقی حیثیت نہیں بدل سکتی گویا اہل مصر کو بھی قوت سے کام لینے بغیر آزادی نہیں مل سکتی۔

## ابی سینیا

یہ نظم ۱۸۔ اگست ۱۹۳۹ء کو لکھی گئی تھی جیسا کہ آقبال نے خود تصریح کی ہے۔ اسی تاریخ کو مسوینی کی فوجوں نے ابی سینیا پر حملہ کیا تھا۔ آقبال کو یہ خبر سن کر بے حد تعلق ہوا تھا۔ ان کے سامنے یہ روشن حقیقت تھی کہ مسلمانوں نے اپنے انتہائی دورِ عروج میں مشرق و مغرب کو تہ و بالا کر ڈالا، لیکن ابی سینیا کو خلیفہ سا آثار بھی نہ پہنچنے دیا اس لیے کہ یہ ملک مسلمانوں کے لیے سب سے پہلے پناہ گاہ بنا تھا۔ اس احسان کو مسلمان چودہ سو سال تک نہ بھولے اور اہلی ابی سینیا کو ختم کرنے کے لیے تیار ہو گیا۔ حالانکہ وہاں عیسائیوں کی کثرت تھی اور حکمران بھی عیسائی تھا۔ آقبال نے اس نظم میں یہ حقیقت واضح کی ہے کہ عیسائیت کی آبرو



اس حملے نے مٹا دی ۛ

گرگس - گدھ ۛ

گرگ - بھیڑیا ۛ

قاش قاش - ٹکڑے ٹکڑے ۛ

برہ - بھیڑ کا بچہ ۛ

پہلا بند - یورپ کے گدھوں کو ابھی تک یہ معلوم نہیں کہ ابی سینیا کی لاش کس درجہ زہر سے بھری ہوئی ہے - یہ پُرانا مُردہ اب ٹکڑے ٹکڑے ہونے والا ہے ۛ

دوسرا بند - ہو سکتا ہے، کہا جائے کہ یورپی تہذیب کمال پر پہنچ گئی اور اس نے نئے علاقے فتح کر لیے، لیکن یورپ کی شرافت زوال میں آگئی - حالت یہ ہے کہ اس تہذیب نے لوٹ مار کو قوموں کا ذریعہ معاش بنا دیا ہے - جس بھیڑیے کو دیکھو، وہ بھیڑ کے کسی بے گناہ بچے کی تاک میں بیٹھا ہے ۛ

تیسرا بند - افسوس، مسیحیت کی آبرو کا آئینہ روم نے ابی سینیا پر حملہ کر کے سر بازار و ریزہ کر ڈالا - اے مسیحیت کے پیشوا اور اے روم کے پاپا! یہ سچائی دل کو زخموں سے چور چور کر دینے والی ہے ۛ

## ابلیس کا فرمان اپنے سیاسی فرزندوں کے نام

اقبال نے خود تصریح فرمائی ہے کہ یہ شعر شیش محل بھوپال میں لکھے گئے - اس نغم میں ابلیس کے

سیاسی فرزندوں سے بظاہر اہل یورپ مراد ہیں جو مختلف حیوں بہانوں سے ہندوستان اور اسلامی ملکوں میں فتنوں کی آگ بھڑکار رہے تھے ۛ

مرغزار - چراگاہ - سبزہ زار ۛ

ختن - وسط ایشیا کا ایک علاقہ جہاں کے مُشک والے ہرن بہت مشہور ہیں ۛ

۱ - برہمنوں کو سیاست کے پیچ میں الجھا کر ان سے یہ کام لیا جاسکتا ہے کہ تمام ہندو اپنے اپنے پانے

دھرم سے الگ ہو جائیں ۛ

۲ - مسلمان اگرچہ دنیوی مال اسباب سے بے برہ ہے، فاقے کاٹ رہا ہے اور موت سے

نہیں ڈرتا - مذہب کا بدستور پابند ہے - اسے مذہب سے بیگانہ بنانے کی صورت یہ ہے کہ رسول اللہ

صلی اللہ علیہ وآلہ وسلم کا عشق اس کے دل سے نکال دو، جسے وہ اپنے جسم کے لیے روح کے برابر سمجھ رہا ہے ۛ

۳ - عربوں کو یورپی خیالات سکھائے جاسکتے ہیں - ان کی زبانوں پر وہی باتیں جاری ہونی چاہئیں



جو یورپ والے کہتے ہیں۔ نتیجہ یہ نکلے گا کہ حجاز اور یمن میں اسلام کی روح باقی نہ رہے گی ؟  
 ۴۔ افغانوں میں دینی غیرت بڑے زوروں پر ہے۔ اس غیرت کو ختم کرنے کا طریقہ یہ ہے کہ ملاؤں  
 کو افغانستان کے پہاڑوں اور وادیوں سے باہر نکال دو۔ نہ ملا رہیں گے، نہ افغانوں کو مذہبی تعظیم  
 دیں گے، نہ ان میں غیرت موجود رہے گی ؟  
 ۵۔ کھے والوں سے ان کی خاص روایات چھین لو۔ نتیجہ یہ ہوگا کہ وہ مذہبی روح سے اسی طرح  
 خالی ہو جائیں گے، جس طرح ہرنوں کے نکل جانے سے ختم کے سبزہ زار خالی کیے جا سکتے ہیں :  
 ۶۔ آقبال شعروں کے ذریعے سے جو تلقین کر رہا ہے، اس سے مسلمانوں کے دل میں اسلام کی  
 آگ بھڑک رہی ہے۔ ایسے گانے دلے کو بارغ سے نکال دینا چاہیے ؟

## جمعیت اقوام مشرق

آقبال کی ایک خواہش یہ تھی کہ مشرقی قومیں بھی اسی طرح اپنی ایک جمعیت بنا لیں جس طرح  
 پہلی جنگ یورپ کے بعد مغربی قوموں نے بنالی تھی۔ جنیوا مغربی قوموں کی جمعیت کا مرکز تھا۔ آقبال فرمایا  
 کرتے تھے کہ طہران مشرقی قوموں کی جمعیت کا طبعی مرکز ہے۔ ذیل کی نظم میں انھوں نے یہی خیال پیش  
 کیا ہے ؟  
 مسخّر - تسخیر کیا گیا ؟

۱۔ یورپ فالوں نے پانی کو بھی تسخیر کر لیا ہے اور ہوا کو بھی۔ یعنی ان کے جہاز سمندروں  
 میں بھی دوڑ رہے ہیں اور فضاؤں میں بھی اور آج ان کے مقابلے کا حوصلہ کسی کو نہیں ہو سکتا، لیکن  
 کیا یہ ممکن نہیں کہ اس بوڑھے آسمان کی نگاہ بدل جائے اور وہ یورپ سے رخ پھیر لے؟  
 ۲۔ یورپ نے سامراج (امپیریلزم) کا جو خواب دیکھا ہے، کیا یہ نہیں ہو سکتا کہ اس خواب  
 کی تعبیر کچھ اور ہو جائے یعنی وہ پورا نہ ہو ؟  
 عجیب بات یہ ہے کہ دوسری جنگ یورپ کے بعد یورپی سامراج کے تمام نقشے پارہ پارہ  
 ہو گئے اور جو اس کے بچے کھمے نشان نظر آتے ہیں، وہ بھی مٹ جانے والے ہیں۔ یہ آقبال کی دور بینی  
 اور پیش بینی کی ایک عجیب و غریب کرامت ہے ؟



۳۔ جس طرح مغربی قوموں نے اپنی جمعیت کا مرکز جنیوا میں بنا لیا، اگر اسی طرح مشرقی قومیں اپنی ایک جمعیت بنالیں اور اس کا مرکز طہران ہو تو شاید دنیا کے گُرے کی تقدیر بدل جائے۔ یعنی مشرقی قومیں بھی اسی طرح اپنے معاملات کی مختار کُل بن جائیں، جس طرح مغربی قومیں آج کل ہیں۔ اس طرح دنیا کی تمام قوموں کے لیے آزادی کا دروازہ کھل جائے گا۔

## سُلطانی جاوید

اعماق۔ عمق کی جمع۔ گہرائیاں۔

۱۔ قدرت نے مجھے بھی غور و خوض کا جوہر عطا کیا ہے۔ میں بھی سوچ بچار میں ڈوب کر پتے کی باتیں بتا سکتا ہوں، لیکن مجھے سیاست کی گہرائیوں سے ہمیشہ پرہیز رہا۔

۲۔ مگر یہ جانتا ہوں کہ قدرت کو ہمیشہ کی سلطانی پسند نہیں۔ اگرچہ یہ شعبہ بازی بہت دلکش معلوم ہوتی ہے۔

مراد یہ ہے کہ سلطانی اور بادشاہی بلاشبہ شعبہ بازی ہے۔ اس کا وجود صرف انسانوں کے مان لینے پر موقوف ہے۔ اگر وہ ماننے سے انکار کر دیں تو ایک لمحے میں سارا طلسم ٹوٹ جائے۔

۳۔ مثال یہ ہے کہ فرہاد نے پہاڑ کاٹا اور پتھر تراشے۔ اس کی یاد تو اب تک دلوں میں تازہ ہے، لیکن پرویز کی شہنشاہی کو کوئی بھی یاد نہیں کرتا۔ گویا یہ شخص دنیا سے ہمیشہ کے لیے مٹ گیا۔

## جمہوریت

اس نظم میں اقبال نے یورپ کے ایک فلسفی کا خیال پیش کیا ہے، جیسا کہ خود تصریح فرمادی ہے۔ فارسی میں بھی انہوں نے کہا ہے:

گریزا ز طرز جمہوری غلام پختہ کارے شو + کہ از مغز دو صد خنک انسانے نمی آید



اس سے یہ نہ سمجھنا چاہیے کہ اقبال جمہوری طرز حکومت کے بجائے کسی اور طرز حکومت کو پسند فرماتے ہیں یا یہ کہ خلافت راشدہ کا طرز حکومت جمہوری نہ تھا، جیسا کہ بعض ناواقف لوگ سمجھتے ہیں۔ اقبال کے پیش نظر ان عملی برائیوں کی مذمت ہے جو آج کل کی جمہوریت میں جا بجا نظر آ رہی ہیں۔ یقیناً اس میں ایک بڑی خرابی یہ ہے کہ انسانوں کے کیرکٹر، سیرت اور عقل و دانش کا اندازہ کرتے ہوئے وڈٹ نہیں اٹھائے جاتے، لہذا بعض اوقات فرمایا اور بے سیرت لوگ سامنے آجاتے ہیں۔ اس کا سبب یہ ہے کہ نہ عوام کی صحیح سیاسی تربیت ہوئی، نہ ان کی سیرت اور کیرکٹر معیار کے مطابق ہے۔ اگر ان کی حالت بہتر ہو جائے تو جمہوریت اپنے حقیقی مقاصد کے مطابق نتیجے پیدا کرے۔ اقبال یہی چاہتے تھے کہ اس طرز حکومت سے فائدہ اٹھانے کے لیے صرف لوگوں کے کیرکٹر اور سیرت پر نظر رکھی جائے۔ یہ دیکھا جائے کہ وہ کس حد تک اصل مقاصد کی خدمت انجام دے سکتے ہیں اور کس حد تک عوام کو فائدہ پہنچا سکتے ہیں۔ جس فرنگی فلسفی کا خیال اقبال نے نظم کیا ہے، اس کی غرض بھی غالباً یہی تھی:

- ۱۔ ایک یورپی فلسفی نے یہ راز فاش کر دیا ہے۔ اگرچہ سچی بات یہ ہے کہ دانش مند لوگ اس قسم کی باتیں کھول کر بیان نہیں کیا کرتے۔
- ۲۔ راز کیا ہے؟ یہ کہ جمہوریت اس طرز حکومت کا نام ہے، جس میں انسانوں کو بطور افراد گنا کرتے ہیں، ان کی اصل قدر و قیمت اور سیرت و کردار کا اندازہ نہیں کرتے۔

## یورپ اور سواریا

سواریا سے مراد ملک شام ہے۔

مبادا کسی کو غلط فہمی ہو، یہ بتا دینا ضروری ہے کہ شام کی حدیں کسی زبانے میں بہت وسیع تھیں موجودہ فلسطین (عربی و یہودی دونوں) شرق اردن کا بڑا حصہ اور موجودہ لبنان بھی اس میں شامل تھے۔ اب مدت سے یہ ملک فرنگیوں کی مصلحتوں کے مطابق تقسیم ہو ہو کر الگ ہو چکے ہیں اور شام کی پہلی حیثیت باقی نہیں رہی۔ اقبال جس شام یا سواریا کا ذکر کر رہے ہیں، اس سے سابقہ شام مراد ہے، نہ کہ موجودہ۔

عفت - پاک دامنی - پاکیزگی

۱۔ شام کی سرزمین نے اہل یورپ کو وہ پیغمبر عطا کیا، جو پاکیزگی اور پاک دامنی کی دعوت دیتا تھا۔



سب کو ایک دوسرے کا غمخوار بنانا تھا اور کہتا تھا کہ کسی کو دکھ نہ پہنچاؤ۔  
اس جلیل القدر نبی سے مراد حضرت عیسیٰؑ ہیں جن کی دعوت کے نمایاں پہلو وہی تھے جو اقبال  
نے تین نکتوں میں پیش کر دیے یعنی پاکیزگی، غم خواری اور کم آزاری۔ آخر الذکر وصف کے متعلق حضرت  
عیسیٰؑ کے مشہور ارشادات سب کو معلوم ہیں: کہ "اگر کوئی تیرے ایک کال پر تھپڑ مارے تو دوسرا  
بھی اس کے آگے کر دے۔ اگر کوئی تجھے بیگاری میں پکڑ کر ایک کوس لے جائے تو دو کوس اس کے ساتھ  
چلا جا"۔

۲۔ اس نبیؑ کے بدلے میں یورپ نے شام کو کیا دیا؟ اول شراب، دوم جوا، سوم باناری عہدوں  
کی کثرت۔

یہ تمام چیزیں شام میں اس وقت سے شروع ہوئیں جب یورپی قومیں اس ملک کے ساحلی شہروں  
میں پہنچیں۔ پہلی جنگ یورپ کے بعد شام پر فرانس نے قبضہ جمالیا تو ان چیزوں کی کثرت انتہائی درجے  
پر پہنچ گئی۔ بیروت آج بھی فرانس کے بدترین اخلاق کا ایک نہایت افسوس ناک نمونہ پیش کر رہا ہے۔

## مسولینی

یہ نظم اقبال نے ۲۲۔ اگست ۱۹۳۵ء کو شیش محل بھوپال میں لکھی۔ اس زمانے میں مسولینی نے  
ابن سینیا پر حملہ کر رکھا تھا۔ یورپی حکومتوں میں مسولینی پر لے دے ہو رہی تھی۔ اس وقت کی جمعیت  
اقام کے پاس یہ مسئلہ پہنچایا گیا اور بعض ایسی قراردادیں منظور کرائی گئیں جن میں اٹلی سے ایک حد تک  
تعلق توڑا گیا تھا۔ اقبال نے اس نظم میں مسولینی کی حمایت نہیں کی بلکہ اس کی زبان سے یورپی سامراج کی  
ذمت کرائی ہے اور اس مذمت کا مستحق وہ خود بھی ٹھہرا ہے، جیسا کہ نظم کے آخری شعر سے بالکل ظاہر ہے:  
تھیام۔ خیمہ کی جمع۔

۱۔ مسولینی کا خطاب اپنے مشرقی اور مغربی حریفوں سے ہے، یعنی ان حکومتوں سے جو اٹلی کے  
مشرق اور مغرب میں واقع تھیں اور جو مسولینی کے سامراجی منصوبوں کو بُرا بتا رہی تھیں۔ وہ کہتا ہے: کیا  
مسولینی کا جرم زمانہ بھر سے نہ الّا ہے؟ کیا میں نے سامراج کے راستے میں قدم رکھ کر کوئی خاص گناہ کیا ہے،  
جو تم نہیں کر چکے؟ پھر یورپ کی ان قوموں کا مزاج خواہ مخواہ کیوں برہم ہو رہا ہے جو ہر لحاظ سے گنہگار ہیں



اور آج دنیا کے سامنے پاک و امن بن رہی ہیں؟

۲۔ اگر میں اپنی سلطنت کے حدود بڑھانا چاہتا ہوں تو ان حکومتوں کو کیوں بُرا لگتا ہے جو مجھ سے بہت پہلے یہ کام انجام دے چکی ہیں؟ اگر مجھے چھاج کہا جائے تو انھیں چھلنی کہ لوہم سب یورپی تہذیب کے آگے ہیں اور ہم میں اصولی فرق کوئی نہیں؟

۳۔ میرے دماغ پر شہنشاہی کا جو نشہ چھایا ہوا ہے، اسے تم بُرا بتا رہے ہو۔ میں پوچھتا ہوں کہ کیا تم کمزور قوموں کی آزادی کے شیشے چکنا چور نہیں کر چکے؟

۴۔ یہ عجیب و غریب شعبہ کس کی شہنشاہی نے ایجاد کیے؟ حکومت کے مرکز کو راج دھانی کہا جاتا ہے، مگر نہ راجا باقی ہے، نہ راج؟

اس شعر میں اشارہ دتی اور انگریزی حکومت کی طرف ہے۔ کہتا ہے کہ انگریز قوم کو دیکھو، اس کی شہنشاہی نے کیا کیا ہتھکنڈے ایجاد کیے؟ اس نے نہ راجے چھوڑے، نہ ان کے راج، لیکن راج دھانی کا لفظ اب تک بولا جا رہا ہے؟

۵۔ کیا تمہارا مدعا یہ ہے کہ جو لیٹس سیزر کی قوم گانے بجانے کے سامانوں میں لگی رہے اور انسرہ کی لکڑی کو پانی دیتی رہے اور تم لوگ دنیا کے ویرانوں سے بھی خراج وصول کر لو؟

جو لیٹس سیزر اٹلی کا وہ شہرہ آفاق جرنیل تھا، جس کے ہم پایہ سکندر اور نیپولین کے سوا کوئی نہیں ہو سکتا۔ قوم نے اسے تاج پہنانے کا فیصلہ کر لیا تھا، لیکن وہ تاج پوشی سے پہلے مارا گیا۔ اس کے بھانجے آکٹیویٹس نے روم پر قبضہ کر لیا اور تمام عربیوں کو شکست دے کر آگسٹس کے نام سے شہنشاہ بن گیا۔ سیزر کا لقب ان شہنشاہوں نے اختیار کر لیا تھا۔ آل سیزر سے مراد اہل اٹلی ہیں۔ گانے بجانے اور کھانا پکانے میں انھیں۔ اورپ کی تمام قوموں پر فوقیت حاصل ہے۔ مسولینی نے اٹلی والوں کی اس عادت کو بدل کر انھیں سپاہی بنانے کی کوشش کی، لیکن دوسری جنگ یورپ میں ثابت ہو گیا کہ مسولینی کی یہ کوشش ایسی تھی، جیسے پانی پر خط کھینچا جانے؟

۶۔ تم نے بیابان میں رہنے والے بے مایہ لوگوں کے خیمے ٹوٹے۔ تم نے کاشت کاروں کی کھیتوں پر قبضہ کر لیا۔ تم نے مختلف قوموں کے تاج و تخت الٹ کر رکھ دیے؟

۷۔ تم لوگ پہلے تہذیب کے پردے میں ٹوٹ مار کرتے اور آدمیوں کو تلوار کے گھاٹ اُتارتے رہے۔ میں آج وہی کام انجام دے رہا ہوں۔ اگر یہ تمہارے لیے جائز تھا، تو میرے لیے کیوں ناجائز ہو گیا؟ یعنی ہم سب یکساں لعنت کے سزاوار ہیں؟



# گلد

- ۱۔ کچھ معلوم نہیں کہ ہندوستان کی قسمت میں کیا لکھا ہے ؟ وہ غریب اب تک تو انگریزی تاج کا ایک چمکیلا موتی ہے ۔
- ۲۔ اس ملک کے دہقان کو دیکھو۔ ایسا معلوم ہوگا، جیسے ابھی قبر نے کوئی مردہ اگل کر باہر پھینک دیا ہے اور اس کا گلا سڑا کفن زمین کے نیچے ہی رہ گیا ہے ۔  
مراد یہ ہے کہ نہ کسان کو کھانے کے لیے کچھ ملتا ہے، نہ پہننے کے لیے اور اس کی حالت زار کسی تشریح کی محتاج نہیں ۔
- ۳۔ اس کی جان بھی غیر کے پاس رہن ہے اور بدن بھی۔ کس قدر افسوس کا مقام ہے کہ نہ مکان باقی رہا نہ مکین ۔
- ۴۔ لیکن مجھے تو یورپ سے بھی کوئی شکایت نہیں، صرف اپنے اہل وطن سے شکایت ہے کہ وہ یورپ کی غلامی پر راضی ہو گئے ۔

# انتداب

انتداب - لفظی معنی قائم مقامی۔ اصطلاح میں اس کا مطلب یہ ہے کہ ایک حکومت کسی ملک کا انتظام اس غرض سے سنبھال لے کہ اس کی انتظامی حالت درست کرے گی، اور وہاں کے رہنے والوں کو ہذب بنائے گی۔ جب دیکھے گی کہ لوگ انتظامی ذمہ داریاں سنبھالنے کے قابل بن گئے ہیں تو انتظام ان کے حوالے کر دے۔ اسے حکم داری بھی کہتے ہیں۔ دوسرے ملکوں پر تسلط کا یہ طریقہ پہلی جنگ یورپ کے بعد اختیار کیا گیا۔ مثلاً فلسطین و عراق کی قائم مقامی برطانیہ نے سنبھال لی اور شام کی فرانس نے ۔

تنک لباس - کم لباس - نیم عریاں ۔  
اب و جلد - باپ دادا ۔

۱۔ سوال یہ ہے کہ کس مقام کو تہذیب کے فرشتے کی ضرورت ہے ؟ موجودہ زمانے میں اس کا

بندوبست کر لینا کچھ مشکل نہیں ۔



- ۲- اس کی ضرورت وہاں ہے جہاں جو انہیں کھیلا جاتا۔ جہاں عورتیں نیم عریاں نہیں رہتیں۔  
 جہاں شراب پینا حرام بتایا جاتا ہے۔
- ۳- تہذیب کی ضرورت وہاں ہے، جہاں جسم میں ایک بے صبر روح موجود ہو اور اس کی تھاہ  
 کسی کو نہ بل سکے۔ جہاں باپ دادا کے طور طریقوں سے بیزاری نہ پیدا ہوئی ہو۔
- ۴- عربی بدوؤں کے بچے بہادر بھی ہیں، دانا بھی اور قوی و توانا بھی۔ پھر وہاں درس لگائیں بھی  
 موجود نہیں، جن کے فیض کا چشمہ جاری رہتا ہے۔
- ۵- جن مقامات میں یہ باتیں پائی جائیں، ان کے متعلق یورپ والوں کا فتویٰ یہی ہے کہ وہ تمدن  
 اور تہذیب سے خالی ہیں۔
- اس نظم کی ایک خاص طور پر قابل توجہ خوبی یہ ہے کہ یورپی داناؤں کے نقطہ نگاہ سے جہاں یہ بتایا  
 کہ کون کون سے مقامات تہذیب سے خالی ہیں، وہاں ضمناً یہ بھی بتا دیا کہ یورپی تہذیب اپنے ساتھ کیا  
 کیا چیزیں لاتی ہے۔ مثلاً جوڑا، عورتوں کو نیم عریاں لباس پہنانا، شراب نوشی، باپ دادا کے طور طریقوں  
 سے بیزاری، بزدلی، نادانی، کمزوری وغیرہ۔

## لادین سیاست

- خنسیر - خبر رکھنے والا۔  
 بصیر - دیکھنے والا۔
- دووں نہاد - کم اصل۔  
 سرا دل - فوج کا سب سے اگلا دستہ۔
- ۱- جو بات حق ہو، وہ مجھ سے چھپی نہیں رہتی۔ خدا نے مجھے ایسا دل عطا کیا ہے جو خبردار اور  
 دیدہ ور ہے۔
- ۲- میں اس سیاست کو خوب جانتا ہوں، جو دین کی قید سے آزاد ہے۔ وہ شیطان کی دیرٹی  
 ہے، کم اصل ہے اور اس کا خمیر مرچکا ہے۔
- ۳- مسیحی مذہب کو چھوڑ دینے کے باعث حکومت ہر اخلاقی پابندی سے آزاد ہو گئی۔ اب  
 اہل یورپ کی سیاست ایک دیو کی حیثیت رکھتی ہے، جس کی زنجیریں کھول دی گئی ہیں۔
- ۴- جب یہ سیاست کسی غیر ملک پر قبضہ جمانا چاہتی ہے تو گریٹ برٹین کے سفیر یعنی پادری سب سے



پہلے وہاں پہنچ جاتے ہیں ۛ

مراد یہ ہے کہ پہلے پادری تبلیغ کے لیے وہاں ڈیرے لگا لیتے ہیں۔ پھر آہستہ آہستہ یورپی  
قویں قدم جماتی جاتی ہیں ۛ

## دام تہذیب

۱۔ اقبال کو اہل یورپ کی اس خصوصیت میں کوئی شک نہیں کہ وہ ہر مظلوم ملت کے ہمدرد بن  
جاتے ہیں ۛ

۲۔ مسیحیت کے مذہبی پیشوا کی یہ کرامت ہے کہ اس نے بجلی کے چراغ جلا کر خیالات میں روشنی  
کردی ۛ

۳۔ مگر میرا دل شام اور فلسطین کی حالت زار پر کڑھ رہا ہے۔ عجیب گنتھی پیش آگئی ہے جو  
تدبیر سے کھل نہیں سکتی ۛ

۴۔ ان ملکوں کے غریب باشندے ترکوں کے پنچے سے تو آزاد ہو گئے، جنہیں اہل یورپ ظالم  
کہا کرتے تھے، لیکن اب وہ یورپی تہذیب کے پھندے میں گرفتار ہیں ۛ

مطلب یہ ہے کہ جب شام، فلسطین اور دوسرے عرب ممالک ترکی سلطنت میں شامل تھے تو  
اہل یورپ بار بار کہہ رہے تھے کہ ترک ان پر ظلم کر رہے ہیں۔ آخر پہلی جنگ یورپ میں یہ ملک آزاد ہو  
گئے، لیکن شام پر فرانس نے اور فلسطین پر برطانیہ نے قبضہ جمالیا اور وہ ظلم و ستم شروع کیے کہ الامان و الحفیظ۔  
ہزاروں عرب موت کے گھاٹ اتار دیے گئے۔ ایسا کوئی نظارہ ترکی حکومت کے ماتحت چار سو  
سال میں نہ دیکھا گیا تھا۔ اقبال طنز کے طور پر کہتے ہیں کہ یورپ والے اپنے آپ کو ہمیشہ مظلوموں کے  
طرف دار کہتے رہے اور ترکوں کو ظالم بتاتے رہے، لیکن اب شام و فلسطین میں جو کچھ ہو رہا ہے،  
اس کا ذمہ دار کون ہے؟ مان لیجیے کہ ترک ظالم تھے۔ ان سے تو آزادی حاصل ہو گئی ہے۔ اب شامیوں  
اور فلسطینیوں پر جو ظلم ہو رہا ہے، کیا یہ یورپی تہذیب کے کرشمے نہیں؟



# نصیحت

گرو۔ لارڈ کی ایرانی شکل +

۱۔ ایک فرنگی لارڈ نے اپنے بیٹے سے کہا۔ کوئی ایسا نظارہ مانگ جسے دیکھتے دیکھتے تیری آنکھ کبھی سیر نہ ہو۔ یعنی معمولی نظاروں کی آرزو نہ کر۔ کسی بہت بڑے نظارے کو اپنا نصب العین بنا +

۲۔ اگر بھیڑ کے بچے پر شیر کے طور طریقے ظاہر کریں تو اس غریب کے حق میں اس سے بڑا ظلم اور کوئی نہیں ہو سکتا +

مراد یہ ہے کہ حکمرانوں کو اپنی حکومت کے بھید محکوموں کے سامنے کبھی ظاہر نہ کرنے چاہئیں۔ پہلی بات یہ ہے کہ وہ ان رازوں کو سمجھ نہ سکے گا۔ سمجھ بھی لے تو ان پر عمل نہ کر سکے گا، اس لیے کہ اس کا مقام و مرتبہ حکمرانی کا نہیں، محکومی کا ہے۔ اگر بہ فرض مجال وہ ان طور طریقوں کو اپنالے تو پھر محکوم نہ رہے گا اور ہماری حکمرانی ختم ہو جائے گی +

۳۔ بہتر یہی ہے کہ حکمرانی کا راز اپنے سینے میں محفوظ رکھا جائے۔ یہ معلوم رہنا چاہیے کہ محکوم تلواروں کے ذریعے سے زیر نہیں کیے جاتے۔ انہیں حقیقی معنی میں زیر کرنے کے طریقے اور ہیں +

۴۔ وہ طور طریقے کیا ہیں؟ مثال کے طور پر تعلیم کا نظام ایسا بنانا چاہیے جو محکوموں کی خودی کے لیے تیزاب کا کام دے۔ اس طرح خودی موم کی مانند ملائم ہو جائے گی۔ پھر اس سے جو کام چاہو لے لو اور جس شکل پر چاہو ڈھال لو +

۵۔ تعلیم کے تیزاب کی خصوصیتوں پر غور کرو تو معلوم ہو جائے گا کہ یہ تاثیر میں اکسیر سے بڑھا ہوا ہے۔ یہ تیزاب سونے کے ہمالیہ جیسے پہاڑ کو بھی مٹی کا ڈھیر بنا سکتا ہے +

اس میں کوئی شبہ نہیں کہ برطانیہ نے ہندوستان میں جو نظام تعلیم جاری کیا، اس نے ہماری قوم کے اخلاق اور مخصوص انفرادی تصورات پر بہت بڑا اثر ڈالا۔ لوگ اپنے قومی اوصاف کو چھوڑ کر فرنگیوں کے نقال بن گئے۔ وہی تہذیب، فکر و نظر کا وہی انداز، وہی طریق بود و ماند اور وہی نشست و برخاست۔ ایسے حالات میں کوئی قوم اپنی انفرادی حیثیت برقرار نہیں رکھ سکتی اور فرنگیوں کی پیدا کی ہوئی ان مصیبتوں سے ہماری قوم کو اب تک نجات نہیں مل سکی +



# ایک بحری قزاق اور سکندر

- ۱- سکندر بحری لیٹرے سے کہتا ہے کہ تیری لوٹ مار اور غارت گری سے سمندر کی وسعت میں آہ و فریاد کا شور مچا ہوا ہے۔ اب تو میرے قابو میں آگیا ہے۔ بتا تو زنجیریں پہن کر قیدی بنا رہنا منظور کرتا ہے یا میں اپنی تلوار سے تیری گردن اڑا دوں ؟
- ۲- لیٹرے جواب دیتا ہے : سکندر ! جو افراد کا یہ کام نہیں کہ ہم پیشہ آدمیوں کی ذلت گوارا کریں۔ افسوس کہ تو مجھے ذلیل کرنا جو امر مردی سمجھتا ہے ؟
- ۳- تیرا پیشہ بھی ظلم، خونریزی اور لوٹ مار ہے۔ میرا پیشہ بھی یہی ہے۔ ہم دونوں لیٹرے ہیں۔ تو میدانی لیٹرے ہے اور میں سمندری۔ اور کوئی فرق نہیں ؟

## جمعیت اقوام

پہلی جنگ یورپ کے بعد فاتح قوموں نے جو جمعیت اقوام بنائی تھی، وہ آخر کار برطانیہ اور فرانس کے مقاصد کا آلہ کار بن گئی۔ اس کی کمزوری تو پہلے ہی ظاہر ہو رہی تھی، لیکن ۱۹۳۵ء میں اٹلی نے ابی سینیا پر حملہ کیا تو جمعیت کے لیے دو نوک فیصلے کا نازک وقت آگیا۔ اگر وہ اٹلی کے حملے کی مذمت نہ کرتی تو اپنی حیثیت کھو بیٹھتی۔ اگر مذمت کرتی تو جرمنی، اٹلی اور بعض دوسری قومیں اس بارے میں ساتھ دینے کے لیے تیار نہ تھیں اور برطانیہ و فرانس اس معاملے پر جنگ نہ چھیڑ سکتے تھے۔ اس زمانے میں ہر شخص کی زبان پر یہی بات تھی کہ جمعیت اقوام ختم ہو رہی ہے۔ اسی مضمون کو اقبال نے ذیل کے اشعار میں پیش کیا ہے :

میرم - اٹل

- ۱- غریب جمعیت اقوام پر کئی دن سے نزع کی حالت طاری ہے۔ مجھے ڈر ہے کہ اس کے مرجانے کی منجوس خیر میرے منہ سے نہ نکل جائے ؟
- ۲- بظاہر تو یہ معلوم ہوتا ہے کہ اب موت اٹل نہیں سکتی، لیکن مسیحیت کے بڑے بڑے سیاستدان



اس کے لیے دعاؤں میں لگے ہوئے ہیں۔ ممکن ہے ان دعاؤں سے ٹل جائے۔  
 ۳۔ ہو سکتا ہے 'بورڈ سے فرنگی کی یہ داشتہ ابلیس کا تعویذ لے کر کچھ دن تک اور سنبھل جائے  
 اور زندہ رہے۔

## شام فلسطین

حلب۔ شام کا ایک مشہور شہر جو کسی زمانے میں شیشے بنانے کے لیے مشہور تھا اور وہیں اٹلے  
 دسبے کے آئینے بنائے جاتے تھے۔ شیشہ حلبی اور آئینہ حلبی دونوں فارسی اور اردو ادبیات میں معروف  
 ہیں۔ تاریخ۔ فارنگی۔ سنگترہ۔ مالٹا۔ فلسطین کے ساحلی علاقے میں سنگترے اور مالٹے کے بہت وسیع  
 باغات ہیں۔ یہودیوں نے زمینیں خرید خرید کر دور دور تک باغات لگا دیے، رطب۔ پھوارا۔ کھجور۔  
 ۱۔ فرانس کے رندوں کا شراب خانہ سلامت رہے۔ وہ جب سے شام پر مسلط ہوئے ہیں  
 انہوں نے ہر جگہ شراب نوشی عام کر دی ہے۔ گویا حلب کے ہر شیشے کو گلاب کے پھول جیسی سرخ شراب  
 سے بھر دیا ہے۔

۲۔ شام فرانس نے سنبھال لیا تھا۔ فلسطین پر انگریز قابض ہو گئے اور انہوں نے اسے  
 یہودیوں کا قومی بنانے کی ٹھان لی۔ ان کا اصل مقصد یہ تھا کہ اس پردے میں یہودیوں کی بڑی تعداد فلسطین  
 پہنچادیں اور انہیں اپنی سرپرستی میں اس قدر مضبوط کر دیں کہ وہ عربوں کے پہلو میں خنجر بیٹے رہیں۔ قومی  
 وطن کے دعوے کی بنیاد تھی کہ یہودی اصل میں فلسطین ہی کے باشندے تھے۔ اقبال کہتے ہیں کہ اگر  
 یہودیوں کو دو ہزار سال کے بعد فلسطین کا حق دار بنا دینا جائز ہے تو یہ بتائیے کہ ہسپانیہ پر عربوں کا  
 حق کیوں نہیں جو آٹھ سو سال وہاں حکمران رہے اور انہیں وہاں سے نکلے ہوئے ابھی صرف پان سو سال  
 ہوئے ہیں؟ اس اعتراض کا جواب کوئی نہیں ہو سکتا۔

یہودی سب سے پہلے بنو کد نزر (بخت نصر) کے وقت میں فلسطین سے نکلے۔ وہ یہودیوں  
 کی بڑی تعداد کو قید کر کے بابل لے آیا تھا۔ یہ حضرت مسیح سے چھ سو سال پیشتر کا واقعہ ہے۔ پھر وہ یوں  
 نے فلسطین پر حملہ کیا تو یہودیوں کو وہاں سے نکالا۔ سب سے آخر میں عیسائیوں نے انہیں جلا وطن  
 کیا۔ جب مسلمانوں نے اسے فتح کیا تو اس کی حکومت عیسائیوں کے قبضے میں تھی۔ مسلمانوں نے کسی



یہودی کو نہ نکالا، بلکہ انھیں دوبارہ لا کر آباد کیا۔ تاہم اس ناشکر گزار قوم نے موقع پا کر انگریزوں سے ساز باز کر لی اور ان کے مقاصد کا آلہ کار بن کر فلسطین پہنچے۔ اس وجہ سے عربوں پر جو مصیبتیں نازل ہوئیں، ان کا سلسلہ ابھی تک ختم نہیں ہوا۔ مسلمان پہلی صدی ہجری میں ہسپانیہ پہنچ گئے تھے۔ یعنی ساتویں صدی مسیحی اور انھیں عیسائیوں نے ۱۴۹۲ء میں جلا وطن کیا۔ مسلمان آٹھ سو سال تک اہل ہسپانیہ کے تمدن، مذہب اور قدیم علمی آثار کی حفاظت کرتے رہے۔ عیسائیوں کو مسلمانوں پر غلبہ حاصل ہوا تو ہر اسلامی چیز مٹا کر رکھ دی، یہاں تک کہ قیمتی کتب خانے بھی نذر آتش کر دے۔ یقیناً ہسپانیہ پر عربوں کا حق اس سے کہیں زیادہ ہے جتنا کہ یہودیوں کا فلسطین پر ہے۔

۳۔ اقبال کہتے ہیں کہ فلسطین میں یہودیوں کا لانا اس لیے نہیں کہ فلسطین ان کا قومی وطن ہے۔ یہ بھی نہیں کہ انگریز اس ذریعے سے سنگترے، مالٹے، شہد اور کھجور کی تجارت کرنا چاہتے ہیں۔ انگریزوں کے سامراج کا اصل مقصد اور ہی ہے۔ اور وہ یہ ہے کہ عربوں میں تفرقہ ڈال سکیں۔ انھیں اپنے آپ کو منظم کرنے کا موقع نہ دیں اور ہر وقت ان کے لیے بے چینی کا باعث بنے رہیں۔ نیز اگر جنگ کا نازک موقع پیش آجائے تو فلسطین کو مرکز بنا کر اردگرد کی اسلامی آبادیوں اور بڑے بڑے جنگی مقامات پر حملے کر سکیں۔ مثلاً نرسویز، باب المندب، پورٹ سوڈان وغیرہ۔

## سیاسی پیشوا

عنکیوت - مکڑی

۱۔ یہ آج کل جن لوگوں نے سیاست کی پیشوائی سنبھال رکھی ہے، ان سے کیا امید کی جا سکتی ہے؟ یہ لوگ تو مٹی سے کھیلنے والے ہیں اور مٹی ہی سے ان کا تعلق ہے۔ گویا ان کے خیالات بھی پست ہیں اور یہ پستی ہی کو پسند کرتے ہیں۔

۲۔ ان کی نگاہیں ہمیشہ چیونٹیوں اور مکھیوں پر رہتی ہیں اور دنیا میں ان کی کند مکڑی کے حوالے

کی سی سے

مکڑی کے جالے کی ایک صفت قرآن مجید میں آئی ہے :

مثل الذنابین اتخذوا من دون الله جن لوگوں نے اللہ کے سوا حمایتی بنا لیے ہیں، ان کی



ادلیاء کمثل العنکبوت اتخذت  
 بیتا وان اوھن البیوت لبیت  
 العنکبوت لرکانوا یعلمون -  
 مثال مکڑی کی سی ہے۔ اس نے گھر بنایا اور تحقیق  
 تمام گھروں سے زیادہ بودا گھر مکڑی کا ہے۔ کاش  
 وہ جانتے۔

مطلب یہ ہے کہ سیاست دانوں کی کمند اتنی کمزور ہوتی ہے کہ اسے مکڑی کے جالے کی طرح بودا  
 سمجھنا چاہیے۔ دوسرا پہلو یہ ہے کہ اس جالے میں مکھی اور چیونٹی جیسی بے حقیقت چیزوں کے سوا کسی کو  
 پھانسا نہیں جاسکتا۔

۳۔ خوش نصیب ہے وہ قافلہ جس کے سالار کا سرمایہ فرشتوں جیسے خیالات اور بلند جذبے  
 ہوں۔ یعنی حقیقی سیاسی پیشوا وہی ہے جس کے خیالات نہایت پاکیزہ ہوں اور جذبے نہایت بلند۔

## نسیاتِ غلامی

شیوخ - شیخ کی جمع۔

۱۔ قوموں کی بیماریوں کے اسباب بہت گہرے ہوتے ہیں اور بال کی طرح باریک۔ اگر  
 انھیں کھول کر بیان کرنا چاہیں تو قوت بیان ساتھ نہیں دیتی۔ یعنی بیان نہیں ہو سکتے۔

۲۔ غلاموں کے امام اور سردار اس درجہ گر جاتے ہیں کہ شیروں کا دین بھی ان کے سامنے پیش  
 ہو تو اسے بھی لومڑی پن کے فلسفے کا لباس پہنانے کی کوشش کرتے ہیں اور یہ بالکل درست ہے۔  
 ان کی نگاہیں بھی لپست ہوتی ہیں اور خیالات بھی لپست۔ پھر غلامی کے باعث ان میں ہمت و جرأت  
 باقی نہیں رہتی 'لہذا وہ اعلیٰ اصول کو بھی عیاری اور متکاری کے نقطہ نگاہ سے دیکھتے ہیں۔

۳۔ حق یہ ہے کہ اگر سچائی کی طرف بلائے والا کوئی کلیم اللہ کوئی سردار وقت کے فرعون یعنی  
 جابر بادشاہ سے خفیہ خفیہ ساز باز کر لے اور اسی کے ارادوں کو پورا کرنے میں لگا رہے تو وہ سردار اور  
 اس کی سرداری قوم کے حق میں لعنت بن جائیں گے۔

حضرت موسیٰؑ اس لیے کامیاب ہوئے کہ وہ خفیہ اور علانیہ فرعون کی قوت توڑنے کے لیے جہاد  
 میں لگے رہے۔ اب اگر کوئی حضرت موسیٰؑ کے مقام پر کھڑا ہونے کا دعویٰ دار ہو اور وقت کے فرعون کا  
 خفیہ خفیہ مددگار بن جائے تو ظاہر ہے کہ کسی بھی قومی مقصد کو پورا نہ کر سکے گا اور قوم ناکامی کی ٹھوکریں کھاتی رہے گی۔



# غلاموں کی نماز

یہ نظم اس وقت لکھی گئی تھی، جب ترکی سے بلال احمر کا ایک وفد لاہور آیا تھا۔ ارکانِ وفد نے شاہی مسجد میں نماز جمعہ ادا کی۔ غالباً امام نے سجدت بہت طویل کیے۔ رئیسِ وفد نے نماز کے بعد اس کے متعلق اقبال سے پوچھا تو معلوم نہیں، انہوں نے کیا جواب دیا، لیکن بعد میں اپنے خیالات اس نظم میں پیش کر دیے۔ نماز کا حقیقی مقصد یہ ہے کہ انسان کا تعلق خدا سے قائم رہے۔ دن میں پانچ وقت بندہ اپنے خالق کی بارگاہ میں حاضر ہونا ہے۔ سجدے غیر معمولی طویل کیے جائیں تو ظاہر ہے کہ وقت زیادہ لگے گا۔ ترک چونکہ اتنے لمبے سجدوں کا عادی نہ تھے، اس لیے انھیں حیرت ہوئی اور اقبال سے سبب پوچھا۔

مرور - گزرنا

۱۔ نماز سے فارغ ہو کر ترکی مجاہد نے مجھ سے سوال کیا کہ تمہارے امام اتنے لمبے سجدے کیوں کرتے ہیں؟

۲۔ وہ سیدھا سادہ مجاہد آدمی اور آزاد مومن، اسے کیا معلوم تھا کہ غلام کی نماز کیا چیز ہوتی ہے؟

۳۔ آزاد مردوں کو دنیا میں ہزاروں کام ہیں۔ انھیں کے عمل کی لذت سے قوموں کے انتظامی سلسلے

قائم رہتے ہیں۔

راویہ ہے کہ آزاد مومن اور مجاہد ہر وقت قوم کے بچاؤ یا ترقی کے کاموں میں لگے رہتے ہیں۔ اسی جدوجہد کی برکت سے قوم امن و اطمینان کی زندگی گزارتی ہے۔

۴۔ اس کے برعکس غلام کے جسم میں عمل کی کوئی تڑپ ہوتی ہی نہیں اور اس کا دن رات یکساں رہتے ہیں۔ ایسا معلوم ہوتا ہے کہ ان پر گزرنا حرام کر دیا گیا ہے۔

۵۔ اگر ان کے سجدے لمبے ہیں تو اس پر حیران ہونے کی کون سی بات ہے؟ ان غریبوں کو سجدہ کرنے کے سوا اور کام ہی کیا ہے؟

۶۔ میری دعا ہے کہ خدا ہندوستان کے اماموں کو وہ سجدہ نصیب کرے، جس میں قوم

کے لیے زندگی کا پیغام موجود ہو۔



# فلسطینی عرب سے

یہودی انگریزوں کی سرپرستی میں فلسطین آنے لگے تو عربوں کے لیے ایک خوفناک مصیبت پیدا ہو گئی۔ کئی مرتبہ کشاکش کی فوج آئی۔ عربوں نے جمعیت اقوام اور حکومت برطانیہ دونوں سے درخواستیں کیں کہ اس مصیبت کو ختم کیا جائے، لیکن کچھ نتیجہ نہ نکلا۔ آقبال نے انھیں یہ پیغام دیا کہ خودی کی پرورش کرو اور اس سے کام لو۔ اسی میں تمہاری نجات ہے۔

۱۔ اے فلسطینی عرب! میں جانتا ہوں کہ تیرے وجود میں وہ آگ بھری ہوئی ہے، جس کی جلن اور حرارت کی طرف سے دنیا کو اب تک اطمینان نہیں ہوا۔ یعنی تیرے مجاہدانہ کارنامے زلمے بھر پر آشکارا ہیں اور قومیں اب تک ڈری سہمی بیٹھی ہیں کہ تو نے کروٹ لی تو پھر پراتا دور شروع ہو جائے گا اور تیری پیش قدمی کا سیل کسی کے روکے رک نہ سکے گا۔

۲۔ میں تجھے صاف صاف بتا دینا چاہتا ہوں کہ تیرے دکھ کی دوا نہ جینوا میں مل سکتی ہے، جو جمعیت اقوام کا مرکز ہے اور نہ لندن میں جو سلطنت برطانیہ کا دار الحکومت ہے۔ اس کا سبب یہ ہے کہ یورپ کی شاہ رگ یہودیوں کے قبضے میں ہے۔ وہی ہیں جن کے مال و زر کی بدولت یورپ کی حکومتیں اور تجارت و صنعت کے کارخانے چل رہے ہیں۔ کوئی بھی یورپی حکومت ان کے اثر سے آزاد نہیں لہذا فلسطینی عربوں کی آزادی کا سوال اٹھا کر یہودیوں کو ناراض کرنے کی کون جرات کر سکتا ہے؟

۳۔ پھر سوال پیدا ہوتا ہے کہ آخر نجات کا راستہ کیا ہے؟ اس مصیبت سے چھٹکارا کیوں حاصل کیا جائے؟ آقبال کہتے ہیں کہ غلامی سے قومیں نجات حاصل کرنا چاہیں تو ان کا فرض ہے کہ خودی کی تربیت کریں، پھر اسے معرض عمل میں لائیں اور اس سے کام لیں۔

# مشرق و مغرب

رنجوری - بیماری +



- ۱- ایشیا میں بیماری کا سبب محکومی اور تقلید ہے۔ محکومی سے مراد ہے سیاسی غلامی اور تقلید سے مراد ہے ذہنی غلامی۔ ایشیا کی قومیں ان دو بیماریوں کے سبب پستی میں گر گئیں۔ یورپ میں بیماری کا سبب جمہوری نظام حکومت ہے، جس کی وجہ سے ان کے اخلاق پست ہو گئے۔
- ۲- غرض دل اور نظر کی بیماری دنیا میں عام ہو گئی ہے۔ نہ ایشیا اس سے محفوظ ہے نہ یورپ۔

## نسیاتِ حاکی

اس نظم میں اقبال نے ان اصلاحات پر جامع تبصرہ کر دیا ہے جو انگریز اپنے عہد حکومت میں ہندوستانیوں کو دیتے رہے۔ ان میں سے قابل ذکر اصلاحات تین تھیں۔ اول منٹو مارلے اصلاحات، دوم دو عملی کا نظام، سوم وہ نظام جسے صوبائی خود مختاری کا نظام کہتے تھے۔ ان اصلاحات کا مقصد یہ تھا کہ محکوموں میں بے چینی کی جو لہر دوڑ گئی ہے، اسے دبا دیا جائے۔ چنانچہ یہی ہوتا رہا۔ جب نئی اصلاحات آئیں، ایک گروہ انہیں مناسب سمجھ کر قبول کر لیتا اور انگریزوں کو دس بارہ سال اور اطمینان سے گزارنے کا موقع مل جاتا۔ ان کی وجہ سے ہندوستانیوں میں تفرقے اور پھوٹ کا سلسلہ بھی جاری رہتا۔ باقی ان کے متعلق جو کچھ اقبال نے کہا ہے، وہ اشعار کی شرح کے سلسلے میں پیش ہو گا۔

۱- یہ اصلاحات جنہیں شکاری کی محبت کا نشان بنا کر پیش کیا گیا ہے۔ اصل میں اس کی بیدردی کے لیے پروے کا کام دے رہی ہیں۔ میں نے جو نئے نئے نغمے لکھے، وہ میرے کسی کام نہ آسکے۔

مراد یہ ہے کہ آزادی کے طلب گاروں نے جو نعرے لگائے۔ جو جدوجہد کی۔ قید و بند کی صورت میں جو قربانیاں انہوں نے دیں، وہ کوئی فائدہ نہ پہنچا سکیں۔ اصلاحات کو ایسے انداز میں پیش کیا گیا۔ گویا حکومت کو ہم سے خاص محبت ہے۔ وہ ہماری دلی خیر خواہ ہے اور ہمیں آزادی کی منزل پر پہنچانا چاہتی ہے۔ حقیقت یہ ہے کہ یہ اصلاحات اس نے اپنی حکمرانی کو مضبوط و مستحکم رکھنے کی غرض سے تیار کیں، تاکہ ایک گروہ کو ان کے جاں میں ابھرا کر آزادی کے علم داروں کی تحریک کو ناکام بنا دے اور یہی ہوتا رہا، لہذا یہ اصلاحات حکومت کی بیدردی کو چھپانے کا ایک ذریعہ بن گئیں۔



۲۔ ان کی حیثیت کیا ہے ؟ یہ نہیں کہ شکاری نے قید کیے ہوئے پرندوں کو آزاد کر دیا اور پتھرے کی کھڑکیاں کھول دیں بلکہ اس نے مر جھائے ہوئے پھول چُن چُن کر پتھرے میں رکھنے شروع کر دیے ، اس امید پر کہ شاید قیدی پرندے قید میں پڑے رہنے پر راضی ہو جائیں ۔

مراد یہ ہے کہ اصلاحات کی حیثیت ان مر جھائے ہوئے پھولوں کی سی ہے ، جو اس غرض سے پتھرے میں رکھے جائیں کہ قیدی پرندے انھیں دیکھ کر خوش ہو جائیں۔ گویا نہ آزادی ملی۔ نہ اس کے ملنے کی کوئی صورت پیدا ہوئی۔ نہ جو کچھ دیا گیا ، وہ اس قابل ہے کہ کسی کو مطمئن کر سکے ۔

---



مہراب گل افغاناں کے افکار



# محراب گل افغان کے افکار

واضح رہے کہ محراب گل ایک فرضی نام ہے۔

(۱)

پجرغ - ایک شکاری پرندہ \*

۱۔ اے میرے پہاڑی وطن! میں تجھے چھوڑ کر کہاں چلا جاؤں؟ تیری چٹانوں میں تو میرے بزرگوں کی قبریں ہیں \*

۲۔ جب سے دنیا پیدا ہوئی ہے، اسی وقت سے تجھ میں شاہین اور پجرغ جیسے شکاری پرندے رہتے ہیں۔ تو لالہ اور گلاب کے پھولوں سے خالی اور ببل کے نغموں سے پاک ہے \*

مراد یہ ہے کہ تیرے باشندوں کی زندگی ہی جنگ و جہاد ہے اور عیش و نشاط کے سامانوں سے کوئی علاقہ نہیں \*

۳۔ تیرے تیج و خم میں میرے لیے بہشت چھپی ہوئی ہے۔ تیری مٹی سے مشک و عنبر کی خوشبو آتی ہے اور تیرا پانی چمکیلا ہے \*

۴۔ باز کبھی چکور اور کبوتر کا غلام نہیں ہو سکتا۔ کیا میں جسم کے بچاؤ کی خاطر روح کا خاتمہ کر ڈالوں؟ مطلب یہ کہ میں انگریز کی غلامی نہیں کر سکتا۔ کیونکہ غلامی سے انسان کا ضمیر مردہ ہو جاتا ہے۔ گویا انسان پر روحانی موت طاری ہو جاتی ہے۔ میں اپنا ضمیر کسی بھی قیمت پر بیچ نہیں سکتا \*

۵۔ اے میرے غیرت مند فقر! تو نے کیا فیصلہ کیا ہے؟ انگریز کا عطا کیا ہوا خلعت پہننے کا یا پھٹے پڑے کپڑے؟ یعنی میں اپنے تار تار لباس کو انگریز کے اس خلعت سے کہیں بہتر سمجھتا ہوں جو اس کی غلامی کے صلے میں حاصل ہو \*

خلعت میں اشارہ ہے ان انعامات اور جاگیروں کی طرف جو انگریز اپنے مقاصد کے لیے بعض سرحدی سرداروں کو دیتے رہتے تھے اور اس وجہ سے قوموں میں پھوٹ ڈالنے کا سامان کر رکھتا تھا \*

(۲)



## لاشربک لہ - اللہ تعالیٰ کا شریک کوئی نہیں ۛ

۱- اے مخاطب! جب سے یہ جہان پیدا ہوا ہے، یہ حقیقت لگاتار ہمارے سامنے رہی ہے۔ کہ دنیا کی مختلف قوموں کے اندر لڑائی جھگڑے کی صفیں آراستہ ہیں۔ ایک قوم سے دوسری قوم بازی لے جانے میں سرگرم عمل ہے۔ بوڑھے آسمان کی نظروں میں نہ میں محبوب ہوں نہ تو۔ یعنی یہ امر ہرگز ہمارے ذہن نشین نہ ہونا چاہیے کہ ہم پر زمانے کی نگاہ کرم ہے۔ ہمیں دنیا کی کوئی قوم نقصان نہیں پہنچا سکتی۔ کامیابی اسی کے لیے ہے جو اس کشمکش میں ہمت، جرات، جوانمردی اور استقلال کا زیادہ سے زیادہ ثبوت دے سکے ۛ

۲- تو اپنی خودی میں ڈوب جا اور زمانے کے مخالف حالات سے ناامید نہ ہو۔ کیونکہ زمانہ تیرے دل کو جو زخمی کر رہا ہے، وہ دراصل ٹانگے لگا کر اسے سینے کے انتظام میں مصروف ہے ۛ  
مراد یہ ہے کہ تو اپنی قوت اور مقام پہچان کر خودی کو درجہ کمال پر پہنچالے۔ اس دوران میں جو تکلیفیں اور مصیبتیں پیش آئیں ان سے گھبرانا نہ چاہیے۔ پھر خود وہ مصیبتیں ہی تیرے لیے آرام و راحت کے سامان ہتیا کر دیں گی ۛ

۳- اگر یہ حقیقت کہ خدا کا شریک کوئی نہیں، تیرے دل کی گہرائیوں میں اتر جائے تو دنیا بھر میں کسی بھی اعتبار سے کوئی قوم تیرا مقابلہ نہ کر سکے گی اور تو تمام اقوام عالم سے بالانشین ہو جائے گا۔ یعنی اے ملتِ اسلامیہ! اگر یہ صداقت تیرے جسم کی رگ رگ میں سما جائے کہ ذات کے علاوہ تمام صفتوں اور عظمتوں کے اعتبار سے بھی کائنات کی کوئی ہستی اللہ تعالیٰ کے مقابلے میں نہیں ٹھہر سکتی اور تو باری تعالیٰ کے احکام پر بخوبی کاربند ہو جائے تو دنیا کی بڑی بڑی طاقتوں کے سر تیرے بے پناہ اورج و عروج کے آگے خم ہو جائیں گے ۛ

(۳)

۱- اگر تو بارگاہِ الہی میں دعا مانگے۔ تو اس سے تیری تقدیر میں بے شک تبدیلی پیدا نہیں ہو سکتی، لیکن یہ ہو سکتا ہے کہ تیرے قلب و نظر میں انقلاب آجائے۔ یعنی تو یہ حقیقت ذہن میں بٹھا کر کہ خدا کی رضا اور اس کے حصول کا طریقہ کیا ہے، دعا بھی کرتا جائے، ساتھ ساتھ احکامِ الہی کی تعمیل میں سرگرم جدوجہد بھی جاری رکھے۔ دعا کا فلسفہ ہی یہ ہے کہ انسان خدا سے جو کچھ مانگتا ہے، اسے حاصل کرنے کے لیے عزم و ہمت کا پیکر بن جائے، اس لیے کہ جو کچھ وہ مانگے گا، اسی کو اپنا نصب العین بنائے گا۔



لازم ہے کہ اس کے لیے سامان بھی جمع کرے۔ جو دعائان اثرات سے خالی ہو، وہ حقیقی معنی میں دعا ہی نہیں ہے۔

۲۔ اے مسلمان! اگر تیری خودی میں تبدیلی رونما ہو تو ذرا تعجب نہیں کہ اس کائنات ہی میں انقلاب برپا ہو جائے۔ یعنی اگر تو عشقِ حق میں ذوب کر خودی کے بلند ترین مقام پر پہنچ جائے تو یقیناً ملتِ اسلامیہ کی ساری زندگی میں حیرت انگیز و خوش آئند تغیر واقع ہو جائے۔ وہ ذلت و پستی کی گہرائیوں سے نکل کر عزت و عظمت کی بلندیوں پر پہنچ جائے۔

۳۔ اگر تیری خودی میں انقلاب پیدا ہو جائے تو اس کا نتیجہ یہ برآمد ہو گا کہ اگرچہ محفل میں شراب بھی وہی رہے گی اور مستوں کی ہادہ میں بھی فرق نہ آئے گا، لیکن ساقی کا رنگ ڈھنگ اور شراب پینے کا طور طریقہ بدل جائے گا۔

مراد یہ ہے کہ دنیا میں فطرت کے آئین و قوانین تو وہی رہیں گے، لیکن خدا تجھ سے راضی ہو جائے گا، وہ رحم و کرم سے تجھے نوازے گا اور ساقی بھی تجھ پر نگاہِ لطف ڈالے گا۔

۴۔ تو عام طور پر درگاہِ باری تعالیٰ میں یہیوں دعا کرتا ہے: اے خدا! مجھ پر ایسی رحمت کی نظر ڈال کہ میں دنیا کی نگاہوں میں عزت و عظمت کا نہایت بلند مقام حاصل کر لوں، لیکن میری دعا یہ ہے کہ تیری یہ آرزو ہی بدل جائے اور اللہ تعالیٰ تجھے کتاب و سنت پر عمل کرنے کی توفیق دے، جس سے تو مردِ مومن بن کر دین و ملت کی خدمت کے لیے زندگی وقف کر دے۔

(۴)

الحکم للہ، الملک للہ۔ حکومت بھی اللہ کی ہے اور ملک بھی اسی کا ہے۔

۱۔ ٹیڑھا چلنے والا آسمان، سورج اور چاند سب کے سب مسافر ہیں اور راستے کی تکان کے باوجود کہیں رکتے نہیں، برابر سفر کیے جا رہے ہیں۔ یعنی کائنات کی کسی بھی چیز کو قرار، قیام اور پائنداری حاصل نہیں۔ یہ دنیا چل چلاؤ کا مقام ہے۔

۲۔ سکندر بجلی کی طرح کریم کا بتا، لیکن اسے اچانک موت! تو جانتی ہے کہ اس کا انجام کیا ہوا؟ یعنی دنیا کا بہت بڑا بادشاہ سکندر یونان سے چل کر ملک پر ملک فتح کرتا ہوا، پنجاب تک آپہنچا، لیکن موت نے تھوڑے ہی دنوں میں اس کا خاتمہ کر دیا۔

۳۔ نادر شاہ نے دلی کا خزانہ لوٹ لیا، لیکن ایک تلوار کے وار نے اس کا قصہ مختصر کر دیا۔ یعنی



ایران کا بادشاہ نادر شاہ جس کی فتوحات کی دھوم ساری دنیا میں مچی ہوئی تھی، طہران سے چل کر قاتمانہ ترک تاز کرتا ہوا دلی پہنچا، لیکن فتح دہلی سے آٹھ سال بعد وہ اپنے ہی امیروں کی ایک سازش کے باعث مارا گیا۔ تلوار کی ایک ضرب نے اس کا کام تمام کر ڈالا۔

۴۔ سکندر، نادر اور ان جیسے بہت سے دوسرے بڑے بڑے بادشاہ اپنی اپنی عظیم الشان سلطنتوں کے دور میں فتح و ظفر کے پھر ریے اُراتے ہوئے ہمیشہ کے لیے نظروں سے غائب ہو گئے۔ اور آج ان میں سے کسی کا بھی وجود باقی نہیں، لیکن افغان باقی ہے اور اس کا وطن کوہستان بھی بدستور باقی ہے۔ سچ ہے، دائمی حکم خدا کا ہے، دائمی ملک اللہ کا۔

۵۔ حاجت ایک ایسی چیز ہے، جو آزاد لوگوں کو بھی غلام بننے پر مجبور کر دیتی ہے۔ حاجت شیروں کو بھی لومڑی بنا دیتی ہے۔ یعنی جب انسان کو ذاتی اغراض اور خواہشات پوری کرنے کی حاجت اور ضرورت پیش آجاتی ہے۔ تو وہ دوسرے انسانوں کی اطاعت قبول کرتا ہے۔

۶۔ جب درویشی پر خودی کا رنگ چڑھ جاتا ہے تو انسان میں بے نیازی کی شان پیدا ہو جاتی ہے۔ وہ خود شہنشاہ بن جاتا ہے۔ اسے خدا کے سوا کسی کے آگے ہاتھ پھیلانے کی ضرورت نہیں رہتی۔ وہ درویش جو کبھی سلطان کے دربار میں حاضری نہیں دیتا۔ قوموں کی تقدیر بن جاتا ہے۔ یعنی وہ مرد حق جس میں خودی نے بے نیازی کی شان پیدا کر دی ہو، قوموں کی بگڑی ہوئی قسمت بنا سکتا ہے۔

## (۵)

نوا بیس - ناموس کی جمع - مراد قانون - قاعدے۔

۱۔ یہ موجودہ زمانے کی درس گاہیں، یہ نظام تعلیم، یہ کھیل کے ہنگامے، یہ چل چلاؤ کا شور، بظاہر یہ سب چیزیں بہت اچھی معلوم ہوتی ہیں۔ سمجھا جاتا ہے کہ قوم ترقی کر رہی ہے۔ اس کے نونہال علم سیکھ رہے ہیں، لیکن اس حد درجہ خوشی میں ہر وقت نیا غم پیدا ہوتا رہتا ہے۔ کیوں؟ اس لیے کہ یہ نظام تعلیم ہمارے لیے راس نہیں۔ یہ ہمیں اپنے اصل مقاصد سے دور پھینک رہا ہے۔

۲۔ آزاد مردوں کے حق میں وہ علم علم نہیں، زہر ہے، جس کا حاصل صرف یہ ہو کہ جو کی دوڑتھیاں ملتی جائیں یعنی پیٹ بھرنے کا سامان ہوتا جائے۔

۳۔ اے بے سمجھ! ادب اور فلسفہ کوئی چیز نہیں۔ ان سے انسان کچھ حاصل نہیں کر سکتا۔ ہنر سیکھنے کے لیے بھاگ دوڑ ضروری ہے۔



۴۔ ہنرمند قدرت کے قوانین پر بھی غالب آجاتا ہے۔ اس کی شام بھی صبح کی طرح روشن ہوتی ہے +

۵۔ وہ چاہے تو اپنے فن کی برکت سے ایسی صورت پیدا کر دے کہ سورج کے بدن سے روشنی شبانم کی طرح ٹپکنے لگے +

## (۶)

عالم ایجاد۔ دنیا + تقلید۔ لغوی معنی پیروی۔ اصطلاح میں اس کا مطلب یہ ہے کہ کسی فرد یا جماعت کی پیروی کسی شرعی یا عقلی دلیل کے بغیر کی جائے + تجدید۔ لغوی معنی نیا اور تازہ کرنا۔ اصطلاح میں اس کا مطلب یہ ہے کہ کسی قوم یا جماعت میں زندگی کی نئی روح پھونکی جائے۔ مجددین اسی غرض سے پیدا ہوتے ہیں۔ تجدید تہجد کے معنی میں بھی استعمال ہوتا ہے یعنی نئے طور طریقے رائج کرنا۔ یہاں انھیں معنی میں مستعمل ہوا ہے +

۱۔ جو شخص اس دنیا میں نئی چیزیں پیدا کرتا رہتا ہے، زمانہ اپنے ہر دور میں اسی کے گرد چکر لگاتا ہے۔ اس دنیا میں قدر و منزلت انھیں لوگوں کی ہوتی ہے جو موجود کھلاتے ہیں یعنی جنموں نے نئے علوم، نئے ہنر، نئی چیزیں وغیرہ ایجاد کیں +

۲۔ تو اپنے پیش روؤں کی اندھی پیروی میں اپنی خودی کو برباد نہ کر۔ یہ بڑا قیمتی موتی ہے اور اس کی حفاظت کرنی چاہیے +

۳۔ اُس قوم کو نئے طور طریقوں اور نئی زندگی کا پیغام مبارک ہو، جو صرف رات کی بزم کا قصہ اپنے دماغ میں جمائے بیٹھی ہے۔ یعنی جس نے کبھی اپنے پرانے طور طریقوں سے ادھر ادھر ہونا گوارا نہیں کیا۔ اب اسے تجدید کا پیغام ملا ہے تو یہ واقعی مبارک باد دینے کا موقع ہے +

۴۔ مگر آج کل تجدید کا جو شور مچا ہوتا ہے۔ ایشیا میں اسے صرف اہل یورپ کی اندھی پیروی کا ہیانا بنا لیا جاتا ہے، لہذا مجھے ڈر ہے کہ کہیں یہ پیغام تجدید بھی یورپ ہی کے رسم و رواج کو پھیلانے کا ذریعہ بن کر نہ رہ جائے +

اس کی مثالیں ایک سے زیادہ مل سکتی ہیں۔ مثلاً ہندوستان میں تقریباً ہر جگہ یہی ہوا کہ شور مچایا گیا پرانے طور طریقے چھوڑو اور مقصود یہ تھا کہ فرنگیوں کے طور طریقے اختیار کر لو۔ گزشتہ دور کی اسلامی حکومت کا طریقہ بھی یہی رہا۔ ترکی میں مصطفیٰ کمال، افغانستان میں امان اللہ، ایران میں رضا شاہ پہلوی



سب اپنے عہد کے ان لوگوں میں سے تھے جنہوں نے تجدید کا بیڑا اٹھایا تھا لیکن ان کی کوششیں محض یہ تھیں کہ ان ملکوں کے باشندے سوٹ پہن لیں۔ ڈاڑھیاں منڈوا دیں۔ عورتیں بے نقاب پھریں۔ سینما ہر جگہ رائج ہو جائیں۔ مصطفیٰ کمال نے ترکی زبان کے لیے بھی لاطینی رسم الخط اختیار کر لیا۔ ظاہر ہے کہ یہ تجدید یورپ کی اندھی پیروی کا ایک بہانہ تھی۔ اقبال کی خواہش یہ تھی کہ اعلیٰ درجے کی سائنٹیفک ایجادوں میں تو تقلید مفید سمجھی جاسکتی ہے۔ سوٹ پہننے یا ڈاڑھی منڈانے یا عورتوں کو بے پردہ پھرانے سے کیا حاصل ہو سکتا ہے اور قوم کیا ترقی کر سکتی ہے؟

### (۷)

پہلا بند۔ اٹلی والے بدل گئے۔ شام والوں نے زندگی کی نئی کروٹ لی۔ اہل ہند کی حالت میں بھی تغیر آ گیا۔ اے کوہستان کے فرزند! تو بھی اپنی خودی سے آگاہ ہو۔ تو بھی اپنی خداداد صلاحیتوں سے کام لے۔ غافل افغان! اپنی خودی کو پہچان۔

دوسرا بند۔ موسم اچھا ہو، پانی کی ذرا کمی نہ ہو اور مٹی میں زرخیزی کا جوہر اعلیٰ پیمانے پر موجود ہو۔ ان خوش گوار حالات میں بھی اگر کسی کسان نے بیج نہ ڈالا اور اپنے کھیت کو پانی نہ دیا تو اسے کون کسان کہے گا؟ غافل افغان! تو اپنی خودی پہچان اور حالات کے موافق ہونے سے فائدہ اٹھا۔

تیسرا بند۔ جس سمندر کی لہریں زیادہ سے زیادہ بلند ہوتی ہیں، اسے کون صحیح معنی میں سمندر مانے گا؟ جس کی ہواؤں میں تندی اور تیزی نہیں، وہ طوفان کیونکر کہلا سکتا ہے؟ غافل افغان! تو اپنی خودی پہچان اس لیے کہ تو وہی سمندر ہے، جس کی لہریں آسمان پر پہنچنی چاہیں۔ تو وہی طوفان ہے جس کی تیز تند ہواؤں سے دنیا بھر میں ہل چل مچ جانی چاہیے۔

چوتھا بند۔ کسان رات دن مٹی اور نیچے کر کے روزی پیدا کرتا ہے۔ جس شخص نے اپنے جسم کی مٹی کو اور نیچے کر کے اپنی حقیقت پالی، اس کی کسانی اتنی بلند حیثیت رکھتی ہے کہ بادشاہی بھی اس پر قربان کر دینی چاہیے۔ او غافل افغان! تیرا فرض بھی یہی ہے کہ اپنی حقیقت تک پہنچنے کی کوشش کرے اور اپنی خودی کو پہچانے۔

پانچواں بند۔ اس میں کوئی شبہ نہیں کہ تو موجودہ زمانے کے علم سے روشناس نہ ہو سکا اور بے علم رہا، لیکن خدا کی رحمت دیکھ کہ اس بے علمی ہی نے تیری آبرورکھ لی۔ جو لوگ پڑھ پڑھا کر عالم فاضل بن گئے،



ان کی حالت کیا ہے ؟ یہ کہ وہ اپنا دین ایمان بچ رہے ہیں۔ خدا کا شکر ہے کہ تیرا دین ایمان محفوظ رہا۔ یہ اس بات کا نتیجہ ہے کہ تو نے موجودہ زمانے کے نظام تعلیم سے کوئی فائدہ نہ اٹھایا۔ اے غافل ! تو اپنی خودی کو پہچان اور وہ کارنامے انجام دے جو تجھ ایسے غیر مومن کے لیے زیبا نہیں ۵

(۸)

زراغ - کوتا ۵ شپرک - چمگاڈر ۵

۱- کوتا جو خود بہت ہی بد صورت ہوتا ہے۔ شہباز سے کہتا ہے کہ تیرے پر نہایت بھونڈے معلوم ہوتے ہیں۔ چمگاڈر جسے خود دن کے وقت کچھ نظر نہیں آتا، کہتی ہے کہ اے شہباز ! تو اندھا ہے اور تجھ میں کچھ جوہر نظر نہیں آتا ۵

۲ شاعر کہتا ہے۔ اے شہباز ! ان نکستہ چینیوں کی پروا نہ کر۔ کوتے اور چمگاڈر کی حیثیت سیلابانی پرندوں میں دہی ہے، جو ہندوؤں کی اونچی جاتیوں میں اچھوتوں کو حاصل ہوتی ہے۔ یہ پرندے آسمانی فلک کے تیج اور خم سے بالکل ناواقف ہیں ۵

اچھوت سے مراد ہے جسے چھو ناگناہ ہو۔ اونچی جاتیوں کے ہندوؤں نے جو آریا قوم سے تعلق رکھتے تھے، یہاں کے قدیم باشندوں کو اچھوت بنا دیا اور ان سے ذلیل کام لینے لگے۔ یہ سلسلہ ہزاروں سال جاری رہا۔ ان کی آبادیاں بھی علیحدہ ہوتی تھیں۔ یہ اصل میں رنگ اور نسل کا وہی تعصب تھا، جس پر یوہپی قومیں آج بھی افریقہ اور امریکہ میں کار بند ہیں۔ اقبال کہتے ہیں کہ کوتا، چمگاڈر اور اس قسم کے دوسرے پرندے اچھوتوں کے اچھوت ہیں اور ان سے کسی اچھی اور بلند بات کی امید نہ رکھنی چاہیے ۵

۳- ان اچھوتوں کو اس پرندے کے حالات اور رتبے کا کیا علم ہو سکتا ہے، جو اڑنے کے لیے پر توڑتا ہے تو اس کی روح زندگی سر سے پاؤں تک نظر بن جاتی ہے۔ یہ شہباز کی حالت کا نقشہ ہے ۵

(۹)

عننادوں - عندلیب کی تیج - بیل ۵ رخیل - کوچ ۵  
غلط انداز - بے جا بوجھ کیسے پڑنے والی نظر ۵



۱۔ عشق کی فطرت ہوس کی طرح پست نہیں۔ شہباز کے پروں سے مکتبی کی اڑان کا کام نہیں لیا جاسکتا۔

۲۔ باغ کے دستور کو بدلنے کی ایک صورت یہ بھی ہے کہ بلبلوں کے لیے گھونسلہ بھی پتھرے کی طرح ناقابل برداشت ہو جائے۔ یعنی قید و بند کی حالت تو کسی کو بھی خوشگوار معلوم نہیں ہوتی اور آزادی کے جہاد میں قید و بند سے سابقہ پڑتا ہی رہتا ہے، لیکن جن لوگوں کو ایسی کسی آزمائش کی منزل پیش نہیں آئی اور وہ گھروں میں آرام اطمینان سے بیٹھے ہیں، اگر وہ جوش و ہمت سے کام لیں اور اپنی نمائندگی آزادی پر خوش ہو کر نہ بیٹھے رہیں اور سمجھ لیں کہ ان کی حالت قید و بند سے مختلف نہیں تو اس طرح بھی آزادی کی تحریک کو کامیاب بنایا جاسکتا ہے۔

۳۔ جس شخص کے دل میں سفر کے لیے جوش، جذبہ اور آمادگی موجود ہو، وہ کوچ کی آواز کا انتظار نہیں کیا کرتا۔ لہروں کے قافلے کو دیکھو۔ کیا وہ اپنی روانگی کے لیے گھنٹی کی آواز کا منتظر رہتا ہے؟ مطلب یہ کہ لہروں میں چلنے کا جوش اور جذبہ ہے۔ وہ بغیر کسی سہارے کے ہر وقت رواں دواں رہتی ہیں۔ یہی کیفیت راہِ حق کے ہر مسافر کی ہونی چاہیے۔

۴۔ آج کل کی درسگاہوں میں جو نوجوان تعلیم پارتے ہیں، اگرچہ بظاہر وہ زندہ نظر آتے ہیں، لیکن حقیقت میں مرے ہوئے ہیں۔ انھوں نے تھوڑی دیر کے لیے یورپ، ایلوں سے سائنس مانگا لیا ہے۔ اس کی بدولت زندہ معلوم ہوتے ہیں۔ یعنی ان میں زندگی کا جو بھی جوہر نظر آتا ہے، وہ سراسر یورپ کا ہے۔ وہ اپنی میراث بالکل کھو بیٹھے ہیں، لہذا انھیں مردہ سمجھنا چاہیے۔

۵۔ اگر تجھے اپنے دل کی تربیت منظور ہے تو تیرے لیے کسی صاحب ایمان کی وہی نگاہ کافی ہے جو جانے بوجھے بغیر تجھ پر پڑ جائے۔ یعنی مومن کی بے ارادہ نگاہ بھی دل کی تربیت کے لیے بالکل کافی ہے۔

(۱۰)

غاب - جنگل - صحرا - خصوصاً شیروں کے رہنے کا جنگل

کترارمی - کترار کی صفت۔ کترار بار بار حملہ کرنے والے کو کہتے ہیں اور حضرت علی رضی اللہ عنہ کا ایک لقب بھی تھا۔

۱۔ وہ نوجوان قبیلے کی آنکھ کا تارا ہے جس کی جوانی ہر قسم کے داغ دہتے سے پاک ہو اور جس

کا دار ہمیشہ کاری پڑے۔



- ۲۔ جنگ کا موقع پیش آجائے تو وہ جوش و جوانمردی میں جنگل کے شیروں سے بھی بڑھ جائے۔  
 صلح کی حالت میں وہ تانار کے ہرن کی طرح خوبصورت اور بانکانظر آئے۔  
 جنگ اور صلح میں مومن کی خصوصیتیں یہی ہوتی ہیں۔
- ۳۔ اگر اس کے دل کی حرارت سب میں آگ لگا دے تو اس پر حیران نہ ہونا چاہیے، اس لیے کہ سرکنڈوں کے جنگل کو آگ لگانے کی غرض سے ایک چنگاری بھی کافی ہے۔
- ۴۔ خدا نے اسے بادشاہوں کا سادہ بدبہ اور شکوہ عطا کیا ہے، اس لیے کہ اس کی درویشی میں حیدری اور کڑاری کی شان نمایاں ہے۔
- ۵۔ اگر اس کے سر پر ٹوپی موجود نہیں تو اسے حقارت سے نہ دیکھو۔ یہی ننگے سر والا جوان تاجداری کا اصل سرمایہ ہے۔

## (۱۱)

- ۱۔ جس کے جلوے سے تیری گزری ہوئی رات روشن رہی، وہ بجھا ہوا چراغ دو بارہ جلا یا جاسکتا ہے۔
- ۲۔ جو شخص حوصلے اور ہمت کی دولت سے بے بہرہ ہو، وہ ہاتھ پاؤں توڑ کر بیٹھا ہوا زمانے کا بگڑا شکوہ کرتا رہتا ہے، لیکن خدا کے آزاد بندے کی کیفیت کیا ہے؟ یہ کہ اگر تقدیر اس کے نشتر بھی چھبھو دے تو اس کی خلش کو شہد کی طرح میٹھا سمجھ کر منسی خوشی گوارا کر لیتا ہے۔
- مراد یہ ہے کہ زندگی میں اسے کتنی ہی تکلیفیں پیش آئیں، وہ نہ ہمت ہارتا ہے، نہ کوشش اور تگ و دو ترک کرتا ہے۔ نہ اپنے نصب العین سے الگ ہوتا ہے۔
- ۳۔ وہ نوجوان لڑائی کے ہنگاموں میں کام نہیں دے سکتا، جو صبح کے وقت پرندوں کی فریاد سن کر ہوش و حواس کھو بیٹھے۔
- ۴۔ مجھے ڈر ہے تو یہ کہ تیری طبیعت بچوں کی سی ہے جو مٹھائیاں پسند کرتے ہیں اور یورپ کے مٹھائی بیچنے والے بڑے مکار ہیں۔



لا غالب الا هو۔ اللہ کے سوا کوئی غالب نہیں ہے

لا طینی - اٹلی کی پرانی زبان

ترش ابرو - خفا - ناراض ہے

تقویم - قیام - استحکام - مضبوطی ہے

۱۔ تو کیا لادینی اور لا طینی کے چکر میں پڑا ہوا ہے؟ کمزوروں کا علاج فقط ایک ہے اور وہ یہ کہ

اللہ کے سوا کوئی غالب نہیں ہے

مراد یہ ہے کہ ضعیف اور کمزور خدا کا سہارا لے کر اور اس کے حکموں کی پابندی کرتے ہوئے سر بلندی کے مقام پر پہنچتے ہیں اس لیے کہ خدا کے سوا کوئی غلبہ عطا نہیں کر سکتا۔ جو لوگ اس کی رضا پر چلیں گے وہی سرداری کے درجے پر پہنچیں گے، لیکن آج کل کی ناواقف قوموں نے یہ سمجھ لیا کہ یورپ کی طرح مذہب سے الگ رہ کر اور لا طینی کا رسم الخط اختیار کر کے ترقی کی منزلیں طے کی جاسکتی ہیں، جیسا کہ مصطفیٰ کماں کے ماتحت ترکی نے کیا۔ حالانکہ نہ ہر لادینی کو قوت و عروج حاصل ہے، نہ ہر وہ قوم سر بلند مانی جاتی ہے، جس نے لا طینی رسم الخط اختیار کر رکھا ہے

۲۔ جو شخص حقیقتوں کو شکار کرنا چاہے، وہ یورپ کی طرف آنکھ اٹھا کر بھی نہیں دیکھ سکتا۔ اس سے بالکل مایوس ہے اس لیے کہ وہاں کی فضا تو واقعی دلکش ہے لیکن ہاں کے ہرنوں میں نازہ نہیں ہوتا۔ یعنی وہ معنویت خالی ہیں۔  
۳۔ صبح کے وقت آنسو بہائے بغیر خودی کو مضبوط و مستحکم کرنا بہت مشکل ہے۔ یہ پیکانی لالہ (خودی) ندی ہی کے کنارے تروتازہ رہتا ہے۔ اس شعر میں لالہ پیکانی کو خودی سے اشک سحر گاہی کو ندی سے تشبیہ دی ہے

اشک سحر گاہی سے مراد وہ آنسو ہیں جو انسان علی الصبح ذکر الہی میں بہاتا ہے

۴۔ یہ پرانا مندر یعنی رنگ اور بوبکا بت خانہ جسے دنیا کہتے ہیں، کافروں کا شکاری ہے اور مومن

کا شکار ہے

مطلب یہ ہے کہ کافر اپنی پوری زندگی اس دنیا کی رنگینیوں اور دلاویزیوں میں بسر کر دیتے ہیں اور دنیا ہی ان کا نصب العین ہوتی ہے، لہذا وہ دنیا کا شکار ہو جاتے ہیں لیکن مومن اس دنیا کو خدا کی رضا کے مطابق چھلانا ہے، اس لیے دنیا اس کا شکار ہوتی ہے

۵۔ اے شیخ! امیروں کو مسجد سے نکلوا دے۔ ان کی نمازوں سے مسجد کی مہرابیں خفا اور ناراض ہیں

(۱۳)

۱۔ مجھے تو یہ دنیا بدلتی اور تہ و بالا ہوتی نظر آتی ہے۔ معلوم نہیں تجھے کیا نظر آتا ہے؟



- ۲- جوانوں کے افکار و خیالات اس طرح بدل گئے ہیں کہ معلوم ہوتا ہے ' ہر سینے میں قیامت کی صبح نمودار ہو رہی ہے۔ یعنی ایسا انقلاب آ رہا ہے جو روز قیامت کے انقلاب کی یاد تازہ کر دیتا ہے ۔
- ۳- اے کہنے کے پیر! اے مذہب کے پیشوا! تو صبح کے وقت جو مناجات پڑھتا ہے کیا وہ اس زندگی کی تلافی کر سکتی ہے جو جنگ و جدل کے بغیر بسر ہوئی؟
- مراد یہ ہے کہ اس دنیا میں باطل سے لگنے والے بغیر چارہ نہیں۔ اسی غرض سے ساز و سامان اور اسباب فراہم کرنے چاہئیں۔ مسلمان اس طرف سے غافل ہیں۔ اقبال فرماتے ہیں کہ صرف مناجاتوں سے تو کام نہیں چل سکتا۔ محض دعائیں تو حق و باطل کی جنگ میں کامیابی نہیں دلا سکتیں ۔
- ۴- خودی خائفوں میں تربیت نہیں پاسکتی۔ خانقاہوں کی حیثیت اس شعلے کی سی ہے، جس پر نمی کا اثر ہر جگہ ہو۔ ایسے شعلے سے چنگاری کیا نکلے گی؟

## (۱۳)

نِیْلُ اللّٰہِی - یہ اللہ سے فسوب جس کے معنی ہیں خدا کا ہاتھ۔ عشق یہ الہی، عشق حق ۔

۱- جو عشق رندانہ عہدات سے خالی ہو، اسے روباہی سمجھنا چاہیے، یعنی لومڑی کی طرح لکڑ فریب پر گزارہ کرنا۔ جس کے بازو میں قوت ہو اور جس کے پہلو میں جرات و ہمت موجود ہو، وہی عشق حقیقی معنی میں عشق حق کہلاتا ہے ۔

۲- جو مسافر راستے کی سختیوں اور مصیبتوں کو اپنے سفر کا سامان سمجھ لے۔ یعنی اس سفر کے لیے تیار نہ ہو جو مصیبتوں اور مصیبتوں سے خالی ہو، وہ مسافر اب کہیں نظر نہیں آتا۔ افسوس کہ سب لوگ آرام طلب بن گئے۔ جفا کشی اور جان بازی کے جوہر ناپید ہو گئے ۔

۳- اے میدان میں رہنے والے! اگر میں کہتا ہوں کہ پہاڑوں کی تنہائی میں بیٹھنا چاہیے تو اس کا مطلب یہ نہ سمجھو کہ یہ وحشت کی تعلیم ہے اور میری خواہش یہ ہے کہ تو انسانوں سے دور بھاگے۔ ہرگز نہیں۔ پہاڑوں کی تنہائی میں انسان اپنے آپ کو پہچاننے کی تعلیم حاصل کرتا ہے ۔

۴- دنیا روایات کی پابند ہے۔ عجبی میں مناجات کے سوا کچھ نہیں۔ تو ان دونوں دنیاؤں سے غلطی اختیار کر کے صرف محبوب حقیقی کا دامن محتام لے۔ یہی اصلی شہنشاہی ہے ۔



## (۱۵)

- ۱- اے سیر و سلوک کی راہ پر چلنے والے! فقیری اور درویشی کا علم مشکل نہیں۔ اگر تو غور کرے تو انسان کا ضمیر اس کے حق ہونے کی گواہی دے رہا ہے۔
- ۲- اگر لوہے کی طبیعت میں ریشم کا خاصہ پیدا ہو جائے تو وہ تلوار بنانے کے لائق نہیں رہتا۔
- ۳- اگر درویشی خود دارانہ ہو تو سمجھ لینا چاہیے کہ وہ خدا کا قہر ہے۔ درویش غیرت مند ہو تو یقین رکھو کہ اس کی سرداری اور حکمرانی کی یہ پہلی منزل ہے۔
- ۴- افسوس اے مومن! یورپ نے تجھے تیری حقیقت سے بے خبر کر دیا، ورنہ تو ہی دنیا کو نیک کاموں کے اچھے اجر کی خوش خبری سنانے والا ہے اور تو ہی انھیں بُرے کاموں کے انجام بد سے ڈرانے والا ہے۔

## (۱۶)

- ملبوس - لباس
- حنائی - ہندی کے رنگ کا - سرخ
- ۱- قوموں کے لیے مرکز سے جدا ہونا موت کا پیغام ہے۔ اگر خودی صاحب مرکز بن جائے تو خدائی کی صفات پیدا کر لیتی ہے۔
- ۲- جو درویشی زمانے کی تلخیوں کا گلہ زبان پر لائے، سمجھ لینا چاہیے کہ اس درویشی میں بھیک مانگنے کا خاصہ ابھی تک باقی ہے۔
- ۳- اگرچہ موجودہ زمانہ مردان حق سے خالی نظر آتا ہے، لیکن اب بھی ایسی ہستیاں مل سکتی ہیں جن کا معجزہ پہاڑ کو رانی بنا سکتا ہے۔ یعنی ایسے لوگ اب بھی میسر آ سکتے ہیں جو بڑی بڑی طاقتوں اور قوتوں کو بے حقیقت بنا کر رکھ دیں۔
- ۴- اے ایمان والے بندے! تو کہاں ہے؟ تیرے سوز اور تیری حرارت کے بغیر جنگ و جدل میں کوئی لذت نہیں پائی جاتی۔
- مراد یہ ہے کہ صاحب ایمان جنگ کرتا ہے تو اس کے سامنے باری تعالیٰ کی رضا کے سوا کچھ نہیں ہوتا، لہذا ایسی جنگ کے بغیر لذت کہاں نصیب ہو سکتی ہے؟



۵۔ اے سورج! تو مشرق کے پردے سے نکل اور میرے پہاڑ کو سرخ لباس پہنا دے +  
 سورج طلوع کے قریب ہوتا ہے تو مشرق کے افق پر شفق پھول جاتی ہے۔ اس کی سرخی کا عکس پہاڑوں  
 پر پڑتا ہے تو ان میں ایک دلاور سرخی بھلکنے لگتی ہے۔ جس شخص نے پہاڑوں میں سورج کے نکلنے کا نظارہ  
 دیکھا ہے، اسے معلوم ہوگا کہ جب ابتدائی کرنیں پہاڑ کی بلند چوٹیوں پر پہلے پہل نمودار ہوتی ہیں تو ان میں  
 بھی گہری سرخی کی جھلک دکھائی دیتی ہے۔ گویا اس شعر میں آقبال نے منظر کشی کا کمال دکھایا ہے +  
 شعر میں سورج سے مراد بندہ مومن ہے جس کی تمنا اس سے پہلے شعر میں کی گئی ہے۔ میرے پہاڑ  
 سے مراد محراب گل افغان کا وطن ہے۔ یعنی محراب گل اس بات کا آرزو مند ہے کہ کوئی بندہ مومن پیدا ہو  
 اور کوہستانی علاقے میں زندگی کی روح پھونک دے +

## (۱۷)

برنا و پیر۔ جوان اور بوڑھے + سر نوشت۔ قسمت۔ تقدیر +

پیر کشا۔ پر تولنے والی +

۱۔ اگر ناکھوں میں ایک بھی ایسا فرد موجود ہو، جسے صاحب یقین کہا جاسکے تو وہ اپنی آگ سے  
 جوانوں اور بوڑھوں میں عشقِ حق کی حرارت پیدا کر دیتا ہے +

۲۔ پہاڑوں اور بیا بانوں میں وہ مردِ حق کبھی کبھی پیدا ہوتا ہے، جس کی درویشی ٹھیکری کو نگینہ بنا سکتی  
 ہے۔ یعنی پستی میں گری ہوئی قوموں کو اٹھا کر اوج و عروج کی بلندی پر پہنچا سکتی ہے +

۳۔ اے مخاطب! تو اپنے قلم سے اپنی قسمت آپ لکھ لے۔ خدا کے قلم نے تو تیری پیشانی بالکل  
 صاف رکھی ہے اور اس پر کچھ نہیں لکھا +

مطلب یہ ہے کہ اس دنیا میں انسان ہمت و جوانمردی سے جو کچھ کرے گا، وہی اس کی قسمت بن  
 جائے گی۔ خدا نے انسان کو صلاحیتیں دے رکھی ہیں۔ اسے چاہیے کہ ان صلاحیتوں سے کام لے +

۴۔ یہ نیلی فضا جسے آسمان کہتے ہیں، اگرچہ بہت بلند معلوم ہوتا ہے، لیکن ہمت پر تولنے کے لیے  
 تیار ہو تو اس کی حقیقت کچھ بھی نہیں +

۵۔ جب تک یہ سر پر رہتا ہے، اس کا نام آسمان ہے۔ جب یہ پروں کے نیچے ہو جائے تو اسی  
 کا نام زمین ہو جائے گا +



## (۱۸)

شیرشاہ سوری - اصل نام فرید خاں تھا - معمولی حیثیت سے اٹھ کر ترقی کی منزلیں طے کرنے لگا۔ ایک امیر کے ساتھ وابستہ ہو گیا۔ اس نے شیرمار نے پر اسے شیرخاں کا خطاب دے دیا۔ بہار میں ایک چھوٹی سی ریاست قائم کر لی۔ آہستہ آہستہ افغانوں کے لشکر تیا کر لیے۔ پھر دو لاکھ ایٹوں میں ہمایوں کو شکست دے کر ہندوستان کا شہنشاہ بن گیا۔ عوام کی بہتری کے لیے جو ہمیشہ زندہ رہنے والے کارنامے انجام دیے، ان کے ذریعے سے عالم گیر شہرت پائی۔ اس کی قائم کی ہوئی افغانی سلطنت صرف پندرہ سو سال باقی رہی، وزیر می و محسود - دو افغان قبیلے،

۱۔ شیرشاہ سوری نے یہ پتے کی بات کہ دی کہ قبیلوں کا امتیاز سخت ذلت و خواری کا باعث ہے۔  
۲۔ افغانوں کو وزیر می اور محسود کے نام بہت پیارے لگتے ہیں۔ سمجھنا چاہیے کہ وہ ابھی تک افغانیت کا خلعت پہننے کے لائق نہیں ہوئے۔ یعنی جب تک قبیلے مٹ کر قوم کا جزو نہ بنیں گے، اس وقت تک قوم کیونکر پیدا ہوگی؟

۳۔ پہاڑوں کے مسلمان ہزاروں ٹکڑوں میں بٹے ہوئے ہیں اور ہر قبیلے نے اپنے بتوں کا زناہ پہن رکھا ہے۔ یعنی ہر قبیلہ اپنی حیثیت قائم رکھنے پر تلا بیٹھا ہے۔ افغان قوم کی حیثیت بلند کرنے کا کسی کو خیال نہیں۔

۴۔ یہ وہی نظارہ ہے جو اسلام سے پہلے عرب میں رونما ہوا تھا۔ یعنی کعبہ موجود تھا۔ اس کے ساتھ امت اور منات وغیرہ بتوں کی بھی پوجا ہوتی تھی۔ سرحد کے پہاڑی علاقے میں مسلمان موجود ہیں، لیکن اپنے قبیلوں کی شان قائم رکھنے کے لیے وہ قومی مقاصد سے بے پروا ہو گئے ہیں۔ خدا کرے کہ تجھے کاری وار کا موقع مل جائے تاکہ قبیلوں کے بت ٹوٹ جائیں اور تمام افغان ایک قوم کی حیثیت اختیار کر کے عظیم الشان کارنامے انجام دیں۔

## (۱۹)

گلیم پوش - گڈھی پہننے والا

۱۔ اصلی نگاہ وہ نہیں جو سرخ اور زرد رنگ میں تمیز کرے۔ یہ نگاہ سورج اور چاند کی روشنی میں کام



کر سکتی ہے۔ اصلی نگاہ وہ ہے جو سورج اور چاند کی روشنی کی بھی محتاج نہ رہے +

۲۔ مومن کی منزل مقصود یورپ سے بہت آگے ہے۔ تو قدم اٹھا۔ یورپ نے جو کچھ پیدا کیا ہے۔ یعنی ریڈیو، لاسکلی وغیرہ، اس پر راستہ ختم نہیں ہو جاتا۔ اس سے آگے بھی بہت سی منزلیں ہیں اور مومن کی شان تو یہ ہے کہ اس دنیا کے ذرے ذرے کو خدا کی رضا کا پابند بنا دے۔ یہ کام ان ایجادوں سے پورا نہیں ہو سکتا جو یورپ کے سائنس دانوں نے کیں +

۳۔ اہل یورپ نے علوم کے جو شراب خانے قائم کر رکھے ہیں، ان کے دروازے سب کے لیے کھلے ہیں اور ان علوم کی سرمستیاں بھی گناہ نہیں یعنی ان سے جتنا فائدہ چاہو، اٹھاؤ +

۴۔ لیکن اگر تم میں توحید کی حرارت باقی نہیں تو سمجھ لو کہ ان علوم کی مستی تمہیں موت کے گھاٹ بھی اتار دے سکتی ہے +

مراد یہ ہے کہ مسلمان کو توحید میں پختہ ہونا چاہیے جو دین حق کی بنیاد ہے۔ اسے علوم بھی صرف اس غرض سے سیکھنے چاہئیں کہ توحید کے مقاصد کو بہتر طریق پر پورا کر سکے۔ اگر مسلمان کا دل اس نور سے خالی ہو تو پھر یورپ کے علوم اسے گمراہ کر کے موت کی منزل میں پہنچا دیں گے +

۵۔ محراب گل کہتا ہے کہ اگرچہ میں گڈڑی پہننے ہوئے ہوں جو ایک غریب و مسکین کا لباس ہے۔ کوئی بڑا سردار اور امیر نہیں، لیکن کیا میں اتید کر سکتا ہوں کہ بڑے بڑے خانوں کے فرزند میری اس درد بھری صدا کو دل کے کانوں سے سنیں گے؟

## (۲۰)

۱۔ فطری مقاصد کی حفاظت کرنے والے صرف دو گروہ ہیں: یا وہ لوگ جو بیابانوں میں رہتے ہیں یا وہ لوگ جو پہاڑوں میں زندگی گزارتے ہیں +

مطلب یہ ہے کہ بیابانوں اور پہاڑوں میں رہنے والے لوگ زیادہ جفاکش اور ہمت ور ہوتے ہیں۔ انھیں روزی پیدا کرنے کے لیے بے شمار مشقتیں اٹھانی پڑتی ہیں۔ اس وجہ سے وہ شہروں اور باغوں میں رہنے والے لوگوں کے مقابلے میں آسانی سے کامیاب ہو جاتے ہیں۔ شہروں اور باغوں میں رہنے والے لوگ تو آسان عیش پسند اور آرام طلب ہو جاتے ہیں اور وہ فطرت کے مقاصد کو پورا نہیں کر سکتے، لہذا بدامی اور پہاڑی تو ہیں حکومت کی ہاتھوں سے چھین لیتی ہیں اور خود فطری مقاصد کی حفاظت شروع کر دیتی ہیں تاہم کلام سبق یہی ہے۔ بڑی بڑی اور طاقتور سلطنتیں سرسبز ہونے لگی ہیں۔



- بدوبلوں اور کوہستانوں کے مقابلے میں ناکام رہ گئیں۔ اس لیے کہ ان میں فطرت کے مقاصد کی حفاظت کا کوئی جوہر نہ تھا۔ فطرت کا مقصد یہ ہے کہ انسان زیادہ سے زیادہ جفاکش، محنتی، تن دہ اور بہت در ہو۔
- ۲۔ یہی لوگ ہیں جو افسوان پھونکنے والی تہذیب کا حساب کتاب لیتے ہیں اور اس کی اچھائی برائی پر کھ کر الگ الگ کر دیتے ہیں۔ انھیں کی فقیری میں بادشاہی کا سرو سامان موجود ہوتا ہے۔
- ۳۔ مثال کے طور پر دیکھو۔ ببل باغ میں رہتی ہے اور اس کا خاصہ حسن و لطافت کے سوا کچھ نہیں۔ شہباز کا بسیرا بانوں میں ہوتا ہے۔ اس میں قوت بھی ہوتی ہے اور شان و شوکت بھی۔
- ۴۔ اے شیخ! درس گاہ کی فضا بہت اچھی سی۔ جو کچھ یہاں پڑھایا جاتا ہے، مانے لیتا ہوں کہ وہ بھی فائدے سے خالی نہیں، لیکن یہ بتادینا چاہتا ہوں کہ حضرت فاروق اعظمؓ اور حضرت سلمانؓ فارسی جیسی جلیل القدر ہستیاں درس گاہوں میں نہیں بنتیں۔ یہ سیا بانوں ہی کی ہوا میں تربیت پاتی ہیں۔
- ۵۔ اسلام کی شراب تیزی میں تلوار ہے۔ اسے پینے والا صدیوں کے بعد پیدا ہوتا ہے۔

---

۱۔ یہ حقیقت محتاج تصریح نہیں کہ محراب گل نے جو کچھ کہا ہے وہ صرف افغانوں کے لیے نہیں بلکہ اس میں پوری ملت کے لیے بھی بہترین سبق موجود ہے۔